

حیات اور شاعری



منظر سلیم

مجاز

حیات اور شاعری

(دوسرا ایڈیشن ترمیم و اضافہ کے ساتھ)

منظر سلیم



نصرت پبلشرز
لکھنؤ - ۲۲۶۰۱۸

جملہ حقوق بحق مصنف محفوظ

طبع اول ۱۹۶۷ء


طبع دوم ۱۹۸۳ء

قیمت: ۲۰ روپے

نظامی پریس لکھنؤ


نصرت پبلشرز

جیدری مارکیٹ، نزد گلبرگ ہوٹل، امین آباد، لکھنؤ



زندگی کیا ہے گناہِ آدمی
زندگی ہے تو گنہگار ہو لیں

مجاز



انتساب

۲۵ء سے ۵۵ء تک کے لکھنؤ کی ان ادبی
صحیفوں اور کافی ہاؤس کی شاموں کی یاد میں جن
کا دماغ آل احمد سرور اور دل اسرار الحق مجاز تھے

منظر سلیم

مصنّف کی دوسری کتابیں

ناؤک

لب و خمار

آغوش

نمائش

چشمِ نم

پھولوں کے انبار

مجاز اور حقیقت

مجاز کی زندگی اور شاعری پر منظر سلیم کا یہ طویل مقالہ جدید تنقیدی سرمایہ میں ایک خوشگوار اور اہم اضافہ ہے۔ یہ پہلی تصنیف ہے جس میں اردو کے اس محبوب اور ممتاز شاعر کے عہد کی ادبی، تہذیبی، سماجی اور سیاسی فضا کے پس منظر میں اسکے ذہنی و فکری ارتقا کا جائزہ لیا گیا ہے، شاعری کے ارتقائی مراحل کی نشاندہی کی گئی ہے فنی و فنی پہلوؤں پر تفصیل کے ساتھ روشنی ڈالی گئی ہے۔ اہم رجحانات سے بحث کی گئی ہے اور آخر میں ہم عصروں کے کارناموں کو مد نظر رکھتے ہوئے اس کا ادبی مرتبہ متعین کر نیکی کا میاب کوشش کی گئی ہے تجزیہ تبصرہ اور تنقید کا یہ سارا کام منظر سلیم نے علاحدہ علاحدہ ابواب قائم کر کے جس بھرپور اشفاف انداز میں انجام دیا ہے۔ اس انداز میں نہ صرف یہ کہ مجاز پر اس سے قبل کچھ نہیں لکھا گیا تھا بلکہ جوش اور فیض سمیت کسی بھی جدید شاعر پر اب تک اس تفصیل کے ساتھ اور ایسے بھرپور انداز میں کچھ نہیں لکھا جاسکا۔

منظر سلیم کے اس کارنامے کی وقعت اس حقیقت کے مد نظر کچھ اور بڑھ جاتی

ہے کہ انھوں نے مجاز سے اپنی قربت اور گہرے لگاؤ کو نقاد کے فرٹنٹھ کی انجام
 دہی کی راہ میں حاصل نہیں ہونے دیا۔ وہ آٹھ نو سال مجاز سے بہت قریب رہے ہیں
 اور انکی شاعری پر اظہار خیال کرتے وقت عقیدت کے جذبات ان پر غالب آجاتے
 تو زیادہ حیرت کی بات نہ ہوتی لیکن یہ دیکھ کر خوشی ہوتی ہے کہ فنی یا فکری حیثیت
 سے جہاں کہیں انھیں مجاز کی شاعری پر کلمہ چینی کرنیکی ضرورت محسوس ہوتی ہے
 انھوں نے اس سے گریز نہیں کیا یہاں تک کہ غزلوں کے علاوہ تجربہ کی ضرورت
 کو انھوں نے اس نے لئے رسمی تصور کر کے نظر انداز کر دیا ہے کہ ان کے خیال
 میں مجاز کی شاعری کا سب سے جاندار حصہ نظموں پر مشتمل ہے غزلوں پر نہیں۔
 فکر و فن سے متعلق یوں تو پورا حصہ نہایت ہی خیال افزو ہے لیکن مجاز کے
 تصور انقلاب کے سلسلے میں جو بحث کی گئی ہے وہ خاص طور سے قابل متناظر
 ہے۔ مجاز نے اپنی مشہور نظم "انقلاب" میں انقلاب کے جن مختلف مراحل پر
 زور دیا تھا ان کی نشان دہی اس سے قبل کسی نے نہیں کی تھی۔ اس بحث کے
 بعد محسوس ہوتا ہے کہ مجاز پہلے شاعر تھے جنھوں نے اردو شاعری کو انقلاب
 کا ایک جاندار اور صمیم تصور عطا کیا نیز یہ کہ اس معاملے میں ان کے جوش سے
 متاثر ہونے یا ان کے تصور انقلاب کے محض تخریب پر منتج ہونے سے متعلق
 تمام اعتراضات بہت ہی بے جان اور سطحی نوعیت کے ہیں۔
 کتاب کا ابتدائی حصہ بھی بہت اہمیت رکھتا ہے یہ پہلا موقع ہے جب مختلف

مضامین کے مطالعہ اور مجاز کے عزیزوں اور دوستوں سے بات چیت کے ذریعے
 معلومات یکجا کر کے ان کے حالات زندگی مربوط شکل میں پیش ہو رہے ہیں۔ مجاز
 کی شخصیت سے متعلق حصے خصوصاً بہت جاندار ہیں۔ گھر کے ماحول کافی ہاؤس
 کی شاموں، بادہ و جام کی نشستوں اور مشاعروں کی راتوں کے پس منظر میں مجاز
 کی یہ جیتی جاگتی تصویر کوئی ایسا ہی شخص پیش کر سکتا تھا جس نے اس شاعر
 شہر نگاراں کی زندگی کے ان مختلف پہلوؤں کو بہت دنوں تک قلمبر
 سے دیکھا ہو۔ منظر سلیم نے یہ حق بڑی کامیابی سے ادا کیا ہے اور اس
 طرح "مجاز حیات اور شاعری" مجاز پر سب سے عمدہ کتاب بن گئی ہے۔

عابد سہیل

۱۷ اگست ۱۹۷۷ء

پہلا حصہ :- حالات زندگی اور شخصیت

خانہ دانی پس منظر

ماحول

بچپن

آگرہ میں طالب علمی کا زمانہ

علی گڑھ میں

ریڈیو کی ملازمت اور معاشقہ

لکھنؤ کو واپسی اور "نیا ادب" کا حلقہ

ہارڈنگ لائبریری کی ملازمت

جنون کا دوسرا حملہ اور اس کے بعد

سفر پاکستان

جنون کا تیسرا دورہ

شام غیبیان لکھنؤ

مجاز کی شخصیت

دوسرا حصہ :- فنِ فکر و فن

۱۱) مجاز کی شاعری کا ارتقا
ذہنی و فکری ارتقا
ہستی و فنی شعور

۱۲) مجاز - شباب اور انقلاب کا شاعر
۱۱) تصورِ عشق

۱۲) تصور انقلاب

۱۳) مجاز کا ادبی مرتبہ

اور

مجاز کی منتخب نظمیں، غزلیں

بارہ شکی کے مشہور قصبہ ردولی کے خواجہ حال محلے میں سڑک سے دور
 ہٹ کر ایک بہت بڑا ٹوٹا پھوٹا سا مکان ویران و سنان کھڑا ہے۔ اب اس
 میں کوئی نہیں رہتا لیکن نوابی عہد میں جن دنوں یہ رہنما عمارت تعمیر ہوئی
 تھی دیکھنے سے تعلق رکھتی تھی۔ اس زمانے میں یہ قصبے کی سب سے بڑی
 عمارت تصور کی جاتی تھی اور اس میں چودھریوں کا ایک محرز گھر بنا آباد تھا
 چودھری احمد حسین مرحوم جو اپنی سوجھ بوجھ اور رکھ رکھاؤ کی وجہ سے قصبہ
 بھر میں مشہور تھے اسی قدیم خاندان کے ایک متوسط درجہ کے زمیندار تھے
 ان کے سات اولاد میں تھیں چار بیٹے اور تین بیٹیاں۔ بیٹوں کے نام تھے
 چودھری نعمت رسول۔ چودھری رحمت رسول۔ چودھری معین الحق چودھری
 سراج الحق

لے خاندان سے متعلق معلومات اسرار الحق مجاز کے ایک قریبی عزیز مسٹر فرید الحق سے
 حاصل کی ہیں جو سنٹرل سنی دفن بورڈ لکھنؤ میں ایک ذمہ دار عہدے پر امور ہیں۔

چودھری سراج الحق ان کے سب سے چھوٹے بیٹے تھے انھیں تعلیم حاصل کرنے کا بہت شوق تھا چودھریوں کے برس کے تھے کہ ان کی شادی چچا زاد بہن سے کر دی گئی لیکن ان کا حصول تعلیم کا شوق برقرار رہا اور زیادہ تر ذاتی لگن اور محنت کی بدولت انھوں نے میٹرک پاس کر لیا۔ چودھری احمد حسین نے بیٹے کے شوق کو دیکھ کر انھیں عالی تعلیم کے لئے لکھنؤ بھیج دیا۔ وہ ان کے ماہانہ مصارف کے سلسلے میں پندرہ روپے بھیجا کرتے تھے جو اس زمانہ میں ان کے مصارف کے لئے کافی ہوتے تھے۔ انھوں نے لکھنؤ سے بی اے ایل ایل بی کیا اور حسب طرح وہ قصبہ کے پہلے گریجویٹ تھے اسی طرح خاندان کے پہلے فرد تھے جس نے زمینداری کے بجائے سرکاری ملازمت کو ذریعہ معاش بنایا تھا۔

چودھری سراج الحق تعلیم سے فارغ ہونے کے بعد کچھ روز گورنمنٹ کالج لکھنؤ میں ٹیچر رہے پھر محکمہ جسٹیشن لکھنؤ میں ہیڈ کلرک ہو گئے اسکے بعد ۱۹۲۹ء کے لگ بھگ وہ اسی شعبہ میں انسپکٹر جسٹیشن کے عہدہ پر مامور ہوئے اور انھیں مغربی حلقہ ملا جس کا صدر مقام آگرہ تھا۔ کچھ عرصہ آگرہ میں رہے پھر علی گڑھ تبادلاً ہو گیا اور ملازمت کے آخری دنوں تک علی گڑھ ہی میں رہے وہیں سے ۱۹۳۰ء میں ریٹائر ہوئے اور لکھنؤ واپس ہو کر نیو حیدرآباد ہی میں ایک مکان خرید لیا جسے ایک بنگالی نے جو سکریٹریٹ میں ملازم تھے ۱۹۳۹ء میں بنوایا تھا۔ خریداری کے بعد انھوں نے اس کا نام

دارالسراج رکھا اور اسی مکان میں چند سال قبل ان کا انتقال ہوا۔
چودھری سراج الحق کی ۵ اولادیں زندہ رہیں۔ اسرار الحق مجاز جن کا
۱۹۵۶ء میں انتقال ہوا۔ انصار الحق (انصار ہروانی جو چوتھے عام انتخابات
سے قبل تک کانگریسی ممبر پارلیمنٹ تھے اور ان دنوں دہلی میں مقیم ہیں) اور
عارفہ خاتون جن کا ۱۹۵۶ء میں انتقال ہوا۔ صفیہ خاتون جو اردو شاعر
جاں نثار اختر کو بیاہی تھیں اور جن کا ۱۹۳۳ء میں انتقال ہوا۔ اور حمیدہ خاتون
جو ڈاکٹر ابوسالم کو بیاہی تھیں اور آج کل دہلی میں مقیم ہیں۔

چودھری احمد حسین کے انتقال کے بعد ان کی جائیداد چاروں بیٹیوں میں
تقسیم ہو گئی تھی اور چاروں کو علیحدہ علیحدہ جو آراضی اور باغات وغیرہ ملے تھے
ان کی مالیت کا اندازہ اس سے ہو سکتا ہے کہ چودھری سراج الحق اس
زمانے میں ۶۰۰ روپیہ سالانہ کے مال گزار تھے اور جائیداد سے انھیں تین ہزار
روپیہ سالانہ سے زائد کی آمدنی تھی اس کے علاوہ اور بہت سی سہولتیں حاصل
تھیں۔ یہ تمام آراضی کاشتکاروں کے پاس لگان پر اٹھی ہوئی تھی اور خاتمہ
زمینداری کے بعد قبضہ سے نکل گئی۔ اب اس خاندان کی کوئی آراضی قبضہ
میں نہیں ہے

سہی وہ مکان ہے جسے مجاز کی مستقل سکونت کے باعث شہرت ملی۔

چودھری سراج الحق اپنی شادی کے کچھ عرصہ بعد خسر کے انتقال پر خواہجہ ہال والے آبائی مکان سے سسرال کے مکان میں منتقل ہو گئے تھے جو محلہ نبی خاں میں واقع تھا۔ یہیں مجاز اور دوسرے بچے پیدا ہوئے اس مکان کا زنانہ حصہ فروخت کر دیا گیا ہے اور اب اس میں ایک زنانہ اسکول قائم ہے مردانہ حصے کی کچھ آراضی سڑک پر تھگی جس پر چند دوکانیں بنوائی گئی تھیں جو مجاز کی یاد میں مخدومیہ اسکول ردولی کے نام وقف کر دی گئیں اور اس طرح اس خاندان کے باقی لوگوں کا ردولی سے کوئی سلسلہ باقی نہیں رہ گیا۔



ماحول

مجاز نے ۱۹ اکتوبر ۱۹۱۱ء کو ردولی کے جس ماحول میں آنکھ کھولی اس پر جاگیردارانہ نظام کی گہری چھاپ تھی۔ نصف صدی قبل کی ردولی آج کی ردولی سے بہت مختلف تھی۔ چودھریوں کے گھرانے سب کے سب زمینداروں اور تعلقداروں پر مشتمل تھے جن کی زمینداریاں اور تعلقے قریبی دیہی علاقوں میں دور دور تک پھیلے ہوئے تھے۔ کارندے دیہی علاقوں سے نہیں وصول کر کے لاتے اور کاغذی اینٹوں کی موٹی موٹی دیواروں اور چوڑے چوڑے بھاری پھانکوں والے محل نما مکانات کے اندر دولت کی فراوانی عیش و عشرت کے سامان فراہم کرتی۔ قصبہ کی زیادہ تر آبادی کسی نہ کسی حیثیت سے انھیں زمینداروں اور تعلقداروں کے عام نظام زندگی کی رہنمائی تھی۔ تمام مذہبی رسوم اور شادی غمی کی تمام تقریبات بڑی دھوم دھام سے منائی جاتیں اور یہ دھوم دھام قصبے کی عام زندگی پر اثر انداز ہوتی معاشی خوشحالی اور زمیندارانہ جاہ و جلال، نفاست، خوش نشینگی، خوش مزاجی، وضواری

آن بان اور عیش و عشرت کے نئے طریقوں کو جنم دینا اور لوگ ملک کی عام
فضا سے بے خبر اپنی اس چھوٹی سی جنت میں بے فکری کی زندگی بسر کرتے۔

رودلی کے چودھریوں کی زندگی مجاز کے بچپن میں کس ٹھاٹھ پاٹ سے
گزرتی ہوگی اس کا اندازہ چودھری محمد علی رودلوی کے خاکہ سے ہوتا ہے جو ان کی
صاحبزادی بیگم اخلاق نے چودھری صاحب کی زندگی ہی میں لکھا تھا۔ انہوں
نے بہت محتاط رویہ اختیار کیا ہے پھر بھی اس خاکہ میں چودھری صاحب
کی حسن پرستی کی طرف واضح اشارے ملتے ہیں۔ بیگم اخلاق نے چودھری محمد علی
رودلوی کی جوانی کا جو مجاز کے بچپن کا زمانہ تھا نقشہ لویں کھینچا ہے۔

جوانی میں پھولوں کا، عمدہ کپڑوں کا، بہترین عطر کا بڑا شوق رہا
جا میوار جامدانی کی شیر والی اور انگریز کھے سینتے تھے۔ مشک اور گروغیرہ
کے سب قسمی عطر استعمال کرتے تھے، بیلے چینی کے پھولوں کا پورا
بستر لگتا تھا جس پر آرام فرماتے تھے، حقہ البیابیتے تھے کہ اس کا مثل
دوسرا شاید ہی کہیں دکھائی دے، خود رودلی میں نیچے بند کو سمجھا کر تلی
نے کے بڑے سبک اور خوبصورت نیچے بنواتے تھے لکھنؤ وغیرہ میں
دوتوں کو بھی بھیجا کرتے تھے، چاندی کا چنبر، نیچے چاندی کی تھانی
جس میں رنگ بڑنگ کے پھول نقاشت سے رکھے ہوتے اور چاندی ہی کا
حقہ بیلے کے پھولوں کا ہارنے میں لپٹا ہوا عجیب بہار دکھاتا تھا۔

مجاز کو بچپن میں عیش و عشرت کا ایسا شاندار ماحول نہیں ملا کیونکہ ان کا گھرانہ
 چودھری محمد علی ردو لوی جیسے بڑے تعلقداروں کا گھرانہ تھا بلکہ یہ متوسط درجہ
 کے زمینداروں کا گھرانہ تھا لیکن خوشحالی اور معاشی بے فکری کی خود ان کے اپنے
 یہاں بھی کمی نہ تھی۔ اس کے ساتھ ہی انھوں نے اپنے عزیز واقارب اور دوسرے
 زمینداروں کے یہاں اس قسم کی زندگی کے نقشے یقیناً بہت قریب سے دیکھے ہونگے
 اور اس جاگیر دارانہ ماحول سے ان کے ذہن نے یقیناً بعض اثرات قبول کئے ہونگے
 یہ اثرات اور یہ ماحول ان کی شخصیت کے ارتقا کے سلسلے میں بہت اہم ثابت
 ہوئے ان کے یہاں حسن پرستی کا جو رجحان آخر تک قائم رہا اور "بسترِ اطلاس و
 کتوا بے دنیا میری" کا تصور اور مزاج میں سرکشی اور باپن کے عناصر ایسا محسوس
 ہوتا ہے کہ بہت کچھ اس ماحول کی دین تھے۔

ردو لوی کے اس ماحول سے ان کے متاثر ہونے کا ایک ثبوت یہ بھی ہے کہ
 انھوں نے ترقی پسندی اور اشتراکیت سے اپنی جذباتی وابستگی کے باوجود
 اپنے اس ماضی کو جو اس نظام حیات کی نفی کرتا تھا جس کے وہ تمام زندگی خواب
 دیکھتے رہے تلخ حقیقت کی طرح فراموش نہیں کیا۔ انھیں زمینداروں کی اس
 ردو لوی کے زوال کا بہت دکھ تھا۔

” اس خود فراموشی کے عالم میں بھی اماں جب کبھی ان کے بچپن کی ردو لوی
 کا ذکر چھڑاتیں تو وہ بہت دلچسپی سے اس میں حصہ لیتے، ہر چھوٹے بڑے کو

سہ فریاد حق صاحب کا معلوم ہوا ہے کہ چودھری محمد علی بھی ان لوگوں کے دور کے عزیز تھے۔

پوچھتے۔ اب سے آٹھ دس سال پہلے تک وہ اکثر ردولی جایا کرتے تھے مگر اب باوجود
 اصرار کے وہ وہاں نہیں جاتے تھے۔ انھیں اپنے وطن کے زوال پر بہت
 دکھ تھا۔

مجاز کی خوش قسمتی تھی کہ ان کا گھر انا اپنے طبقہ کے قدم روایات کو عزیز
 رکھنے کے ساتھ ہی انگریزی تعلیم کی لائی ہوئی کرسی قدروں کو بھی لبیک کہہ رہا
 تھا۔ ان کے دادا نے ان کے والد کو اعلیٰ تعلیم دلائی اور ان کے والد نے
 سرکاری ملازمت اختیار کی حالانکہ معاشی اعتبار سے ان کے لئے سرکاری
 ملازمت کرنے کی کوئی مجبوری نہ تھی، بہر حال اس طرح زمیندارانہ تہذیب
 میں جن قدروں کا اضافہ ہوا انھوں نے مجاز کے لئے باقاعدگی کے ساتھ
 انگریزی تعلیم حاصل کرنے اور ردولی کی محدود فضا سے نکل کر دو
 شہروں کے ماحول سے متاثر ہونے کے دروازے کھول دیے۔

۱۸ مکن بھیا (مجاز) از بیگم حمیدہ سالم

بچپن

مجاز کھاتے پتے خوشحال زمیندار گھرانے میں پیدا ہوئے تھے اس لئے
ظاہر ہے کہ ان کا بچپن بڑے لاڈ پیار میں گزرا۔ پھر ایک جذباتی عنصر کا بھی
اضافہ ہو گیا تھا۔ ان سے بڑا ایک بچہ دو ڈھائی سال کا ہو کر انتقال کر گیا
تھا اسلئے مجاز پیدا ہونے تو ان پر خاص طور سے توجہ دی گئی اور وہ منتوں مرادوں
میں پالے گئے۔

ان کے والد، والدہ اور بڑی بہن (عارفہ خاتون) کا انتقال ہو چکا ہے
اس لئے ان کے بچپن سے متعلق جو باتیں بھی معلوم ہو سکیں وہ ان کی چھوٹی بہن
حمیدہ سالم کے مضمون "جگن بھٹیا" ہی سے معلوم ہو سکیں۔ وہ خود مجاز سے
بہت چھوٹی ہیں اور ان کی بچپن کی باتوں کا انھیں ظاہر ہے کہ اپنے والدین
ہی کے ذریعے علم ہوا ہوگا اس لئے ان کو مستند تصور کرنا ہوگا۔

بیگم حمیدہ سالم کا کہنا ہے کہ

"محرّم کی ساتویں کو فقیر بنتے، دسویں کو پالک بنائے جاتے
ایک کان میں بند پڑا ہوا تھا جو ۶ سال کی عمر میں اجیر لیا کر اتارا

لہ اس مضمون کی اشاعت کے وقت مجاز کے والدین حیات تھے۔

گیا۔ ہر دکھ بیماری پر صحت داتہ، خیراتیں ہوتیں۔ نو برس کے تھے کہ اٹھارہ سالہ
 بڑے بھائی کا درخت سے گر کر انتقال ہو گیا۔ پھر کیا تھا۔ ماں اور نانی دیوانہ و ا
 ان کو تمام حوادث و خطرات سے بچانے کی ہر ممکن کوشش میں لگ گئیں مجال نہ
 تھی کہ گھر سے باہر اکیلے قدم نکالیں۔ ہر وقت ایک نوکران کے ساتھ رہتا تھا
 بچپن میں مجاز کورات میں جاگنے کی عادت تھی۔ ماں ان کی پرورش
 کے سلسلے میں رات رات بھر جاگ کر کاٹتیں ان کے راتوں کو جاگنے کی اسی
 عادت کی بنا پر ان کی عرفیت جگن قرار پائی تھی۔

بگم حمید سالم کے مضمون کے اس حصے سے جو مجاز کے بچپن سے متعلق ہے
 ایک شریں بچے کی تصویر ابھرتی ہے جو بھائی بہنوں سے لڑنے جھگڑنے اور ماں
 سے ہمیشہ اپنے حق میں فیصلہ کرانے کا عادی تھا، جس کے مشغلے کھلونوں کو توڑنا
 دوسروں کے حصے کی مٹھائی بھپ کر کھا لینا اور گلی ڈنڈا کھیلنا تھا اور خوبچپن
 ہی سے حسن سے بڑا گہرا لگاؤ تھا۔ وہ لکھتی ہیں :-

کوئی خوبصورت بیوی دیکھ لیتے بس دنیا و ما فیہا سے بے خبر
 ہو کر گھنٹوں ان کے پاس بیٹھے رہتے۔ کھیل کو دکھانے پینے کسی چیز کا
 ہوش نہ رہتا۔ میری پیدائش کے وقت لکھنؤ سے ایک خوبصورت
 دلہن بیاہ کر دو لی آئی تھیں ان کے پیچھے جگن بھیا کا دیوانگی کا
 عالم تھا۔ میرا نام ذکیہ رکھا گیا تھا ضد کر کے بدلا اور ان خالون

نہ مجاز ایک آہنگ، مرتبہ صہبا لکھنوی

کے نام پر حمیدہ رکھ دیا۔ جانے محض چاہت میں یا اس امید پر کہ شاید نام ہی لاج رکھ کر میں خوبصورت نکل جاؤں بڑھ کر۔
 مجاز کی اہلوانی تعلیم ردولی کے ایک مکتب میں ہوئی اسکے بعد لکھنؤ آگے جہاں ان کے والد چودھری سراج الحق محکمہ رجسٹریشن میں سڈ کلرک تھے فرید الحق صاحب نے بتایا کہ پہلے یہ خاندان گولہ گنج میں منشی احترام علی کا کوری کی زناکئی کوٹھی کے سامنے والے مکان میں رہتا تھا بعد میں کرائے کے ایک دوسرے مکان میں منتقل ہو گیا جو ڈاکٹر طائی بہادر والی گلی میں کچے احاطے میں واقع تھا یہیں سے مجاز نے امین آباد ہائی اسکول (ادب انٹر کالج) سے ہائی اسکول پاس کیا۔

امین آباد ہائی اسکول میں طالب علمی کے زمانے میں ان کے فارسی کے ٹیچر ان کے بعد کے قریبی دوست فرحت اللہ انصاری کے والد تھے۔ انھیں اس زمانے میں کھیل کود سے گہری دلچسپی تھی جیسا کہ بیگم حمیدہ سالم کے مضمون سے پتہ چلتا ہے۔

”پڑھائی میں ہوشیار اور حساب میں خاص طور سے بہت تیز تھے۔ ہانکی کے بہت اچھے کھلاڑی تھے۔ گھیل کود کی وجہ سے گھٹنے ہمیشہ زخمی رہتے اور ماں بیجاری نئے نئے پاچاموں میں پیوند لگاتے لگاتے اور رفو کرتے کرتے عاجز بنتیں۔ لانگ جمپ اور

ہائی جہپ کی ہر وقت مشق ہوتی رہتی۔ گھر کے نہ جانے کتنے پلنگ
ان کی اس مشق کی نذر ہوتے ہوں گے۔ پلنگ کھڑے کر کے ان
کے اوپر سے کودتے تھے۔" ۱۰

فرحت اللہ انصاری فرنگی محللی کا کہنا ہے کہ لکھنؤ ہی میں معین حسن
جذباتی سے جو اس زمانے میں کرچین کالج میں پڑھتے تھے۔ مجاز کی دوستی
ہو گئی تھی اور جذباتی کے مشورے سے انھوں نے لکھنؤ ہی میں شاعری
شروع کر دی تھی۔ لیکن اس کی خود جذباتی صاحب یا کسی اور شخص سے
تصدیق نہیں ہو سکی۔

۱۰ جگن بھیا — از نگہ حمیدہ سالم

۱۱ مجاز — چند یادیں۔ از فرحت اللہ انصاری

آگرہ میں طالب علمی کا زمانہ

تقریباً ۱۸ سال کی عمر میں مجاز آگرہ گئے۔ اس وقت انھوں نے امین آباد ہائی اسکول لکھنؤ سے میٹرک پاس کیا تھا اور والد کا تبادلہ آگرہ ہو جانے کی وجہ سے ان کی مزید تعلیم کے لئے آگرہ ہی کا انتخاب کیا گیا تھا۔ آگرہ میں انھوں نے ۱۹۲۹ء میں سینٹ جانس کالج — میں ایف اے میں داخلہ لیا۔ یہاں ان کے قیام کی قطعی تاریخیں معلوم نہیں ہو سکیں لیکن چونکہ ۱۹۲۹ء میں انھوں نے انٹر میں داخلہ لیا تھا اور انٹر فائنل کے امتحان تک ان کا آگرہ میں یقیناً قیام رہا اس لئے خیال ہوتا ہے کہ ۱۹۲۹ء اور ۱۹۳۰ء درمیانی سال انھوں نے آگرہ میں گزارے اور غالباً انٹر کے امتحانات کے بعد وہ علی گڑھ چلے گئے جہاں گھر کے دوسرے افراد ۱۹۳۰ء ہی میں پہنچ چکے تھے۔ آگرہ کا قیام ان کی ادنیٰ زندگی کے لئے بہت اہم ثابت ہوا۔ یہاں وہ فانی بدایونی مرحوم کے پڑوس میں رہتے تھے اور کالج میں معین حسن جذبی ان کے کلاس فیلو تھے۔ آل احمد سرور بھی اس زمانہ اسی کالج میں زیر تعلیم تھے اور مجاز اور جذبی سے ایک سال سینئر تھے۔ اس کے ساتھ ہی میکش اکبر آبادی سے

بھی قریبی مراسم قائم ہو گئے تھے۔ حامد حسین قادری مرحوم نے وہاں انجمن ترقی اردو کی شاخ قائم کر رکھی تھی۔ اس ادنی ماحول سے مجاز نے دھیرے دھیرے اثر قبول کرنا شروع کیا اور شعر و شاعری سے ان کی دلچسپی بڑھنے لگی۔ جذباتی کاغذ کا اس زمانے میں طال تھا اور مجاز کا شہید اور دونوں کاتبوں کے مشاعروں میں شریک ہوتے تھے۔ ایک بار کالج ہی کے ایک مشاعرے میں جس کے لئے آل احمد سرور اور جذباتی نے بھی نغمہ لکھی تھیں مجاز کو بہترین نغمہ پر گولڈ میڈل ملا۔ اس واقعے کا مجاز ۱۹۵۲ء میں اپنے جنون کے زمانے میں بڑے دلورے کیساتھ ذکر کیا کرتے تھے۔ اس نغمہ کا مطلع یہ تھا۔

یو نہی بیٹھے رہو بس درد دل سے بیخبر ہو کر
بنو کیوں چارہ مگر تم کیا کرو گے چارہ گر ہو کر

میکش اکبر آبادی سے مجاز کی ملاقات جذباتی کے ذریعے ہوئی تھی۔
میکش اکبر آبادی نے اس زمانے کے مجاز کے متعلق اپنے تاثرات کا اظہار ان الفاظ میں کیا ہے :-

”کچھ روز بعد جذباتی صاحب کے ساتھ ایک اور صاحب ملے، دبلے پتلے، منحنی سے۔ لباس اور وضع بہت سبیل اور درست مگر مجبوری تھی کہ گال بچھنے ہوئے اور جوانی کی بھی کوئی کشش ان میں نہ تھی۔ یہ مجاز صاحب تھے۔ شعر بھی معمولی سا کہتے تھے اور پڑھنا بھی خدا کا نام تھا۔ بولتے بھی بہت نہ تھے اور چہرے سے

بھی دل کی آگ کا پتہ نہ چلتا تھا ہاں آنکھوں میں ایک خاص قسم کی چمک
 تھی اور لبوں پر سکرابٹ کھیلتی رہتی تھی وہ ایسے ملتے تھے جیسے کوئی خفیہ
 پولیس کا آدمی ہو۔ تقریباً ہر روز شام کو جذبی صاحب کے ساتھ آتے کہیں
 لگتیس ہنستے ہنساتے اور چلے جاتے۔ کبھی کبھی شعرو شاعری بھی ہو جاتی رہت
 کا اصل موضوع تو ہنسنا ہنسانا اور بننا بنانا ہی تھا۔ شام کی صحبت میں یہی کام
 سنجیدگی کے ساتھ کیا جاتا تھا۔ شام کی اس مجلس کا دن بھر انتظار رہتا تھا
 نہ سوچ کر بات کی جاتی تھی اور نہ بات کرنے کے لئے سوچنا پڑتا تھا اگر مجاز
 تو اس وقت بھی ایسے ہی معلوم ہوتے تھے جیسے کچھ سوچ رہے ہوں، انکی فطرت
 عجیب تھی۔ ان کی بے تکلفی، ان کے مذاق اور ان کی ہنسی سب کی ایک حد تھی
 معلوم نہیں سب کے ساتھ وہ ایسے تھے یا میرے ہی ساتھ یہ معاملہ تھا نہ
 میکیش اکبر آبادی کے ذریعے مجاز کو فانی مرحوم کی صحبتیں بھی میسر ہوئیں۔
 اور ان سے انھوں نے چند غزلوں پر اصلاح بھی لی۔ مارچ ۱۹۵۲ء میں جب
 لکھنؤ میں ان پر جنون کے میسرے اور آخری حملے کا آغاز تھا انھوں نے نوذانی
 مرحوم سے اپنے اصلاح لینے کے تفصیلات ایک نشرت میں بیان کی تھیں۔
 جنہیں ڈاکٹر محمد حسن نے اسی زمانے میں اپنی ڈائری کے صفحات میں محفوظ
 کر لیا تھا۔ ڈاکٹر محمد حسن کی ڈائری متعلقہ حصہ حسب ذیل ہے۔

”فانی کے بارے میں بہت سے قصے سنائے، پہلی بار جب اصلاح

لینے گئے تو فانی صاحب میکش صاحب کے یہاں آگرہ میں تھے میکش صاحب کے مکان کے دونوں طرف طوائفیں رہتی ہیں اور بچوں سے بچ میں میکش صاحب کا مکان ہے۔ پہلی غزل ڈرتے ڈرتے سنائی فانی نے میکش صاحب کو مخاطب کر کے کہا "میاں میکش اس لڑکے نے یہ غزل کہی ہے۔"

اس کے بعد ایک غزل پر ایک مصرعہ کی اصلاح کی اور ایک شعر پر دو بار صا د بنا دیا۔ اصلاح یہ تھی۔ مجاز کا شعر تھا۔
قتل کر کے وہ مستیاں ان کی
خونِ دل بھی شراب ہونا تھا
فانی نے پہلا مصرعہ یوں بدل دیا۔

ہجر میں کیف اضطراب نہ پوچھ
خونِ دل بھی شراب ہونا تھا
مجاز نے ہر بار اسے بیان کرتے ہوئے کہا تھا کہ ہمارا نوڈ اپن
دیکھئے، لکھنوی انداز کا شعر کہا تھا جس پر دو صا د بنا دیے تھے
وہ شعر یہ تھا۔

ان کے جلوؤں میں گھر گیا آخر
ذرہ کو آفتاب ہونا تھا

اس کے بعد تیسری بار اپنے زعم میں غالب سے بھی زیادہ اچھی غزل لکھ کر ان کے پاس لے گئے انھوں نے ایک نظر دیکھی اور کہا "کل آنا" ہم سمجھے تھے کہ ضرور کچھ گڑ بڑ ہے۔ دوسرے دن گئے تو مطلع پڑھا۔

یوں مسکرائے رُخ ساٹھا کر نقاب کو

کچھ بجلیوں نے گھیر لیا آفتاب کو

کہنے لگے "مہل شعر ہے، حضرت آپ برسوں کی راہ ایک دن میں طے کرنا چاہتے ہیں۔" پھر کہا "بسم اللہ ہے کہ ہم کے چاروں طرف؟" اس غزل کی اصلاح کے بعد ہم کمرے میں جا کر ایک گھنٹہ کے قریب خوب روئے اور فانی صاحب پر سخت خفا ہوئے ان کی غزل پر غزل لکھی راہ میں ملے تو طنز سے انھیں خوب جھک جھک سلام کیا راستے سے گزر رہے تھے مجاز کا مکان راہ میں تھا سلام کیا تو وہیں رُک گئے۔ مجاز نے وہی غزل جو ان کی غزل پر لکھی تھی سنائی بالکل خاموش بیٹھے رہے غزل ختم ہو گئی تو کہنے لگی "میاں مجاز اس غزل کو ایک بار پھر پڑھنا، مجاز نے کہا "یہ گویا میرے لئے سب سے بڑی داد حسین تھی۔ یہ غزل فانی کی غزل" "ٹالے ہوئے تو ہیں" سنبھالے ہوئے تو ہیں" پر لکھی تھی اور "آہنگ" میں شامل ہے۔ اسکا مطلع ہے

سینے میں ان کے جلوے چھپائے ہوئے تو ہمیں
 ہم اپنے دل کو طور بنا لے ہوئے تو ہمیں
 آخری غزل جو مجاز نے فانی کو دکھائی تھی اس پر فانی نے کہا
 "میاں تمہاری غزلوں میں نشاط کا رنگ ہے۔ میرا عم تمہاری جوانی
 اور نشاط کو روند ڈالے گا اسلئے آئندہ مجھ سے اصلاح نہ لیا کرو، صرف
 الفاظ اور ترکیبوں کا اشتباہ دور کر لیا کرو یا ایک آدھ مسدود بنا دیا کرو"
 ۱۹۳۰ء میں گھر کے لوگ اگرہ سے علی گڑھ آگئے اور مجاز کا بیج کے بورڈنگ
 میں مقیم ہو گئے۔ ان کے لئے یہ زندگی کا پہلا موقع تھا جب انھیں خاندان کے لاڈ
 پیار سے الگ ہو کر اکیلے رہنا پڑا۔ اور جیسا کہ بیگم حمیدہ سالم نے لکھا ہے "یہاں
 سے ان کی زندگی کا پہلا موڑ شروع ہوا وہ خود بھی اس موڑ پر کچھ وقفہ حیران
 پریشان ٹھٹھک کر رہ گئے۔ پڑھائی میں ابتری شروع ہوتی۔ زندگی کا نظام
 درہم ہونے لگا۔"

دراصل یہی وہ زمانہ تھا جب مجاز کی زندگی ان کے اس مشہور فقرے کی
 زبان میں جو وہ اپنی نظموں کے کمیونسٹ پارٹی کی سیاسی لائن کے عین مطابق
 نہ ہونے پر اعتراضات کے جواب میں طنزیہ انداز میں کہا کرتے تھے۔
 "ذرا پٹری سے اتر گئی"

لے گل نغمہ (مجاز سے متعلق ڈائری کے اقتباسات) نقوش "۵۶-۵۵"

مزاج میں حسن پرستی بچپن سے شامل تھی۔ فانی جیسے استاد فن سے چھڑ چھاڑ
 خزیوالی سرکشی بھی پیدا ہو چکی تھی۔ دوست احباب بھی ہم مزاج ہی تھے۔ آغاز شباب
 کے دن تھے۔ بورڈنگ میں قیام تھا گھر کے لوگ علی گڑھ جا چکے تھے بندشوں سے
 پہلی بار چھٹکارا ملا تھا اور کوئی ٹوکنے والا سارے شہر میں موجود نہ تھا۔ ان
 حالات میں وہ کچھ بہک گئے ہوں، زندگی میں بے اعتدالیاں پیدا ہو گئی
 ہوں تو تعجب کی بات نہیں اس خیال کو دو باتوں سے تقویت پہنچتی ہے
 ایک تو وہ لطیفہ ہے جسے خود انھوں نے ۱۹۵۲ء میں بیان کیا تھا۔

(مجاز) "اپنے ایک اور ہم جماعت کا ذکر کرنے لگے جو بیدار رہتا
 ایک عیسائی لڑکی پر عاشق ہو گیا تھا کسی نے بتایا کہ اس کو رام کرنے کیلئے
 اٹو کا دل کھلاؤ لہذا جاڑے کی راتوں میں رات رات بھر غلیل لئے سڑکوں
 پر اٹو مارتے پھرتے تھے۔ آخر ایک دن صبح کو اٹو ہاتھ آیا اور اس کا دل
 نکال کر کبک میں رکھ کر اس لڑکی کو لیجا کر کھلایا مگر وہ پھر بھی مہربان نہ ہوئی نہ
 دوسری بات مکیش اکبر آبادی کے مضمون میں ملتی ہے۔

"مجاز کی اور میری ملاقات اور صحبتوں میں کوئی چیز ایسی نہ تھی جس کا
 افسانہ بنایا جاسکے ہاں ان کی زندگی میں کچھ راز ضرور تھے کیونکہ
 جب وہ شام کو ہوسٹل سے شہر آنے کو ہوتے تو آدھ گھنٹے آئینے کے
 سامنے سنورتے رہتے۔ یوں تو شاید ہر آدمی کسی نہ کسی پہلو سے

اپنے آپ کو اچھا لگتا ہے اور جتنا اچھا لگتا ہے اس سے زیادہ اچھا بننے کی کوشش کرتا ہے خصوصاً جب وہ کسی کی نظر میں محبوب بننا چاہتا ہو۔ یہ مجھے بالکل نہیں معلوم کہ وہ کس کی نظر میں محبوب بننا چاہتے تھے۔ البتہ ایک روز ایسا ضرور ہوا کہ وہ شام کو حسب معمول میرے یہاں آئے اور ہم سب کی طرف پشت کر کے ایک مکان کی طرف منہ کر کے بیٹھ گئے مجھے یہ بات خصوصیت سے بری لگی کیونکہ اس وقت کچھ ایسے لوگ بھی بیٹھے تھے جن کی میں عزت کرتا تھا۔" لہ

ڈاکٹر محمد حسن کے اس بیان کو کہ "میکش صاحب کے مکان کے دونوں طرف طوائفیں رہتی ہیں" ذہن میں رکھا جائے تو اس قصے سے ایک افسانہ تو بن ہی جاتا ہے لیکن نہ میکش اکبر آبادی نے اسے کوئی خاص اہمیت دیا ہے اور نہ ہی جذباتی نے اس سلسلے میں کچھ لکھا ہے جن کو اس قصے کا بہر حال علم رہا ہوگا اس لئے خیال ہوتا ہے کہ بات اس سے آگے نہ بڑھی ہوگی پھر بھی دوست کی محبوبہ کو رام کرنے کے لئے جاڑے میں رات رات بھر سڑکوں پر غلیل لئے آؤ مارنے کے لئے گھومتے رہنے اور بعض ایسے لوگوں کی موجودگی میں جن کا میکش اکبر آبادی بہت عزت کرتے تھے کسی کو دیکھنے کے لئے ان سب کی طرف پشت کر کے بیٹھ جانے کے واقعہ سے کم از کم یہ اندازہ تو ضرور ہوتا ہے کہ

مجاز آغاز شباب کے اس ہنگامہ زمانے میں پہلی بار گھر کے دوسرے لوگوں سے الگ ہوئے تو ان کے گھرانے کی بعض صحتمند روایات کا دامن بھی ان کے ہاتھوں سے چھوٹ چلا۔ اس طرح آگرہ کے قیام کا زمانہ ان کی زندگی کے لئے ان معنوں میں اہمیت رکھتا ہے کہ یہیں سے "زندگی کا نظام درہم برہم" ہونا شروع ہوا۔

"امتحان میں فیل ہوئے۔ خود بتاتے تھے کہ امتحان کی کاپیاں بالکل سادھی چھوڑ آتے تھے۔ رات رات بھر شعر و شاعری کی محفلیں گرم ہوتی تھیں صبح کو پرچہ کیونکر حل ہوتا وہ بھی حساب کا کمیٹری کا"۔

آگرہ کے قیام کے زمانہ میں جو غزلیں لکھی گئیں اور آہنگ "میں شامل ہوئیں ان کی تعداد بہت کم ہے اس لئے رات رات بھر شعر و شاعری کی محفلیں گرم ہونے کی بات زیادہ صحیح نہیں معلوم ہوتی۔ محفلیں گرم ضرور ہوتی ہوں گی مگر محض شعر و شاعری کی نہیں اور اس خیال کی تصدیق میکش ابراہاد کے بیان سے بھی ہوتی ہے۔

دوسری طرف آگرہ کے قیام کا زمانہ ان کی شاعری کے لئے بہت مفید

نہ جگن بھیا از حمیدہ سالم

۲۵ ڈاکٹر محمد حسن کے پاس کچھ غیر مطبوعہ غزلیں موجود ہیں جو شاید ابتدائی زمانہ کی ہوں

ان کی اشاعت روکنے کا کوئی اور سبب سمجھ میں نہیں آتا۔

ثابت ہوا۔ اگرہ کے ادبی احوال نے ان کی صلاحیتوں کے ابھرنے کے مواقع
 فراہم کئے۔ وہ اگرہ پہنچے تھے تو میکس اکبر آبادی کے الفاظ میں شعر بھی
 معمو کی سا کہتے تھے اور پڑھنا بھی خدا کا نام تھا۔ لیکن جب انٹرسائنس میں
 فیمل ہونے کے بعد علی گڑھ مسلم یونیورسٹی میں داخلہ لینے کے لئے وہ اگرہ سے
 روانہ ہوئے تو ان کی شاعری کی بنیادیں پڑھنی تھیں اور یہ بنیادیں اس قدر
 مستحکم تھیں کہ ان پر اونچی سے اونچی عمارت تعمیر کی جاسکتی تھی۔

علیگر طوطہ میں

مسلم یونیورسٹی علیگر طوطہ میں جس کی تہذیبی عظمت کا ترانہ مجاز نے بڑی آن بان سے لکھا ہے طالب علمی کے تقریباً ۱۰ سال ان کی زندگی کے بہترین سال تھے۔ اس کے بعد زندگی میں کچھ بھی سلسلے اتنے دنوں تک سکون، مرست، صحبت اور بے فکری کی فضا میسر نہ ہو سکی۔ یہی وہ زمانہ تھا جب مجاز کی زندگی اور شاعری کی راہیں متعین ہوئیں اور زندگی اور شاعری نے ایسے گہرے اثرات قبول کیے جو مرتے دم تک برقرار رہے۔ ایک طرف تو اس درس گاہ کی اہمیت کی عام فضا اور کچھ نئے اور اثرات کی خیالات کے نوجوانوں کی صحبتوں نے ان کی شاعری اور شخصیت دونوں کو شان کجلاسی اور مرد انقلابی کا باپین عطا کیا اور دوسری طرف انہیں صحبتوں نے "شراب و شبستاں" میں کچھ اس طرح الجھایا کہ مجاز بار بار یہ اعلان کرنے کے باوجود کہ

شراب و شبستاں کا مارا ہوں لیکن
وہ غرق شراب و شبستاں نہیں میں

گھوم پھر کر اسی واوی میں ہے اور آخر کار اسی کوچہ نے ان کی جان لی۔

علی گڑھ یونیورسٹی میں ان کا داخلہ ۱۹۳۱ء میں ہوا پہلے ان کے والد کا خیال تھا کہ مجاز انجمنہ رنگ کی تعلیم حاصل کریں گے۔ اسی لئے آگڑھ میں ایف اے میں داخلہ لیا تھا لیکن سائنس ان سے نہ چلی تو علی گڑھ میں آرس میں داخلہ لیا مضامین میں فلسفہ، معاشیات اور اردو شامل تھی۔

۱۹۳۲ء کے مجاز کے متعلق آل احمد سرور نے اپنے مضمون "مجاز روایت

کا شہید" میں بتایا ہے کہ

"اس زمانے میں ان کا زیادہ تر وقت دوستوں کے گروں میں گزرتا تھا۔ ان میں جاں نثار اختر، اختر امام اور حامد ٹنسی کے اچھے کھلاڑی تھے یاد آتے ہیں۔ دسمبر ۱۹۳۲ء میں انجمن حدیقہ اشعر کا سالانہ مشاعرہ ہوا تھا جس کی صدارت سر اس سعید وائس چانسلر نے کی تھی اور جس میں مولانا حسرت موہانی، اصغر گوندوی اور حفیظ جالندھری بھی شریک ہوئے تھے۔ طلباء کے لیے اس میں نظم کا ایک عنوان "صبح بہار" رکھا گیا تھا۔ مجاز کی نظم پر شروع میں حسب معمول ہونگ ہوئی مگر بعد میں اس کی رنگینی اور دلکشی اور پڑھنے والے کے پر سوز ترنم نے داد بھی حاصل کی۔ یہ مجاز کا علی گڑھ سے پہلا تعارف تھا"

۱۹۳۲ء میں ایم اے کرنے علی گڑھ آیا تو مجاز یہاں سال بھر سے موجود تھے۔

آل احمد سرور (علی گڑھ میگزین مجاز نمبر)

”جہاں نثار اختر سے سب سے پہلے مجاز نے ہی ملایا تھا علی گڑھ میگزین کی ادارت کے لئے اس کے نگران خواجہ منظور حسین صاحب سے انہوں نے ہی ملنے پر زور دیا تھا۔ میری ادارت کے زمانے میں مجاز کی نظم ”نمائش“ ایک غزل اور ”انقلاب“ اسی میگزین میں چھپیں۔ اس زمانے میں بھی مجاز ایک مخلص دوست اور ایک زندہ دل رفیق کی حیثیت سے ممتاز تھے۔ نوجوان طلباء کا محبوب مشغلہ اسٹیشن کی سپر یا نمائش کے زمانے میں نمائش کے چکر تھے لوگ ادھر سے ادھر بہتے تھے۔ خریداری کا سے کوئی مطلب نہ تھا ذوق نظر کی اسکیبن کافی تھی۔ نمائش اس زمانے کے تند و تیز اور وہاں جذبات کی یادگار ہے۔“

بعد کے چند برسوں میں مجاز نے خیالات کی اس رو سے متاثر ہوئے جو ان دنوں علی گڑھ یونیورسٹی میں شروع ہوئی تھی۔ وہ کچھ ایسے نوجوانوں سے بھی قریب آئے جو سوشلزم اور اشتراکیت سے متاثر تھے اور جو اپنی تھیروں سے ترقی پسند ادب کی بنیادیں رکھ رہے تھے۔ ان میں اختر رائے پوری حیات اللہ انصاری۔ آل احمد سرور سبط حسن وغیرہ خاص طور سے قابل ذکر ہیں۔ بعد میں جذباتی۔ سر دار جعفری۔ عصمت چغتائی اور سعادت حسن منٹو بھی علی گڑھ پہنچ گئے تھے۔ مجاز نے ان دنوں اپنے ابتدائی دور قناعتی

کی بعض کامیاب نظمیں لکھیں۔ وہ اس زمانے میں جوش ملیح آبادی، حفیظ جالندھری اور اختر شیرانی کو اپنا محبوب شاعر تصور کرتے تھے۔ سردار حفیظ میاں نے بتایا ہے کہ جوش کی زندگی اور بے باکی۔ اختر شیرانی کی معصومیت اور رنگینی اور حفیظ کی نغمگی نے اسے متاثر کیا تھا اور جب اس زندگی اور بیباکی معصومیت اور رنگینی اور نغمگی نے مجاز کی شاعری میں تحلیل ہو کر ایک نیا روپ اختیار کیا تو ترقی پسند تحریک کے ابتدائی دور کی سب سے حسین شاعری پیدا ہوئی۔

اس زمانے کے مجاز کی جلتی جلتی تصویر فرحت اللہ انصاری کے مضمون "مجاز کچھ یادیں کچھ باتیں" میں ملتی ہے وہ ان سے ایک سال جوئیر لیکن ان کے نہایت قریبی دوستوں میں تھے۔ مجاز میرس روڈ پر رہتے تھے جو بقول ان کے گرتس کا کالج ہی کے لیے نہیں اور بھی انتخاب و نگرانیوں کے لیے مشہور تھی بلکہ یہ کہنا مبالغہ نہ ہوگا کہ جو سارے علی گڑھ کی جنت نگاہ تھی۔ ان دنوں مجاز کچھ اس قسم کے تھے۔

"ایک روز عثمانیہ کے برآمدے میں کسی نے ایک صاحب سے تعارف کرایا۔ سر پر کشمشی رنگ کی مٹھی ٹوپی جس کی دیوار ذرا چوڑی سی جسم پر یونیفارم کے رنگ کی میلی شیروانی جس پر سفید نیکیوں سے مہین مہین دھاریاں پڑی تھیں اور شروع سے آخر تک سارے مٹن لگے ہوئے تھے۔ علی گڑھ کٹ پاجامہ براؤن رنگ کا شو، بغل

میں کتابیں، لمبیا ساقد، سانولا رنگ، ڈبلا پتلا سا بدن، چہرے پر مناسبت اور سنجیدگی۔ معلوم ہوا کہ آپ اسرار الحق مجاز ہیں۔ لکھنؤ کے رہنے والے اور ایک ہونہار شاعر۔ ہاتھ ملایا تو ایسا نرم و نازک کہ زیادہ تپاک دکھانے کی جرأت نہ ہوئی۔“

انصاری صاحب کے مضمون کے مطالعہ اور ان سے زبانی بات چیت کے بعد یہ تاثر قائم ہوتا ہے کہ مجاز علی گڑھ میں بڑی آسودہ اور منضبط زندگی بسر کر رہے تھے۔ یونیورسٹی کے بعد پابندی کے ساتھ گھر لوٹ جاتے تھے۔ سہ پہر کو نہاد ہو کر کپڑے بدل لیتے اور گھومنے پھرنے اور دوست احباب سے ملنے کیلئے گھر سے نکلتے تھے اور رات کو کھانے سے قبل پابندی کے ساتھ گھر لوٹ جاتے تھے۔ ان کا تعلق کھاتے پیتے گھرانے کے ایسے طلباء سے تھا جن کو معاشی طور پر خاص سکون و اطمینان حاصل تھا۔ اس کا اندازہ اس بات سے ہوتا ہے کہ وہ نہ صرف یہ کہ خود گولڈ فلڈنگ مگر ریٹ پیتے تھے جو خاصی منگنی ہوتی تھی بلکہ دوستوں کی محفل میں بھی پہلے خود سگریٹ پیش کرتے تھے۔ دو ایک روپے بھی ہر وقت جیب میں پڑے رہتے تھے۔ ان کے گھر کے لوگ اور خاص طور سے ان کی والدہ ان کا بہت زیادہ خیال رکھتی تھیں۔ ان کے بھائی انصاری (انصاری سہروانی صاحب) کسی نہ کسی دن بھی گھر سے غائب رہتے تو کسی کو تشویش نہ ہوتی۔ مجاز ذرا وقت سے بے وقت ہو جاتے تو سارا گھر ان کے لیے بے تاب رہتا۔ ان کی والدہ کو

خاص طور پر ان کی طرف سے فکر رہتی تھی کہ کسی کے بہلانے پھسلانے نہ آجائیں۔
 لیکن ایسا محسوس ہوتا ہے کہ فرحت اللہ انصاری کے مجاز کی "منضبط"
 زندگی سے متعلق تاثرات یا تو صرف اس زمانے کے تاثرات تک محدود ہیں جب
 ان کی مجاز سے پہلے پہلی ملاقات ہوئی تھی یا پھر انھوں نے مجاز کی یہ تصویر کچھ
 جاننا انصاری کے ساتھ کھینچی ہے۔ وہ اپنے معمولات کے اتنے پابند شاید ہی رہے
 ہوں۔ اس خیال کی بنیاد مندرجہ ذیل باتوں پر ہے۔

(۱) آل احمد سرور نے بتایا ہے کہ انکا زیادہ تر وقت دوسروں کے کمروں پر گزرتا تھا
 (۲) علی سردار جعفری نے بتایا ہے جاں نثار اختر اور خدیجی کی موجودگی کے باوجود
 مجاز یونیورسٹی کے سب سے مقبول شاعر تھے اور سٹول میں طالب علموں کے کمروں پر
 پروفیسروں کے گھروں میں، مشاعرہ میں، جلسوں میں ہر جگہ چھائے ہوئے تھے۔
 (۳) ان کی بہن بیگم حمیدہ سائلم نے بتایا ہے کہ حاضرین پوری نہ ہونے کے
 باعث دو سال امتحان میں نہیں شریک ہو سکے۔

ان شہادتوں کی موجودگی میں یہ نتیجہ اخذ کرنا زیادہ مشکل نہیں رہتا کہ مجاز
 کی زندگی نہ عام طالب علموں کی سی رہی ہوگی اور نہ ہی وہ پابندی سے یونیورسٹی کے
 کلاسوں میں شریک ہوتے اور بعد میں پابندی کے ساتھ شام کو گھر لوٹ جاتے
 ہوں گے۔ ان سب باتوں کے ساتھ ہی وہ واقعہ بھی کچھ کم اہمیت نہیں رکھتا جو

لے لکھنے کی پانچ راہیں۔ سے گلن بھیا (مجاز ایک آرٹسٹ)

مجاز کے اس زمانے میں ساغر نظامی، اختر ترک پوری اور دوسرے دو ایک دوستوں کے ساتھ پہلی بار شراب پینے سے متعلق ہے اور جسے فرحت اللہ انصاری نے بڑی تفصیل سے بیان کیا ہے اس مخصوص حلقہ احباب میں مجاز کا شراب سے شغل علی گڑھ کے زمانہ طالب علمی میں پہلا تو تھا۔ آخری نہیں تھا۔

علی گڑھ یونیورسٹی میں مجاز کی طالب علمی کے زمانے کے سلسلے میں ایک صاحب سے جو ان دنوں خود بھی مسلم یونیورسٹی میں زیر تعلیم تھے اور اب خاصی مشہور شخصیت کے مالک ہیں ایک ایسی بات معلوم ہوئی ہے جس کا ابھی تک مجاز سے متعلق کسی مضمون میں ذکر نہیں آیا۔ مجاز یونیورسٹی کے ایک مشہور پروفیسر کی صاحبزادی پر عاشق ہو گئے تھے۔ ان کی ان دنوں کی مشہور نظم "نمایش میں" کے ایک مصرعے میں ان خاتون کا نام بھی آیا تھا لیکن بعد میں یہ شعر نظم سے نازح کر دیا گیا۔ دوسری طرف سے بھی حوصلہ افزائی ہوئی تھی اور بات پروفیسر صاحب کے بھی علم میں گئی لیکن معاملہ زیادہ آگے نہیں بڑھا۔ ان صاحب کا خیال ہے کہ غالباً مجاز خود ہی اس معاملہ میں سنجیدہ نہ تھے۔ بیگم حمیدہ سالم نے بتایا ہے کہ ۱۹۲۸ء کے لگ بھگ علی گڑھ میں ایک متمول آزاد خیال گھرانے کی نہایت تیز طرار لڑکی نے صفیہ آپا کے ذریعے سے ان سے شادی کرنے کی خواہش ظاہر کی تھی۔ لیکن مجاز نے انکار کر دیا۔ اس بات کی کہیں سے تصدیق نہیں ہو سکی کہ یہ خاتون

لے ادب اور تہذیب۔ لے اس نظم میں کسی خاتون کا نام آجانے اور بعد میں متعلقہ شعر کے خارج کئے جانے کا ذکر فرحت اللہ انصاری نے بھی کیا ہے۔

دہلی پر فیسر صاحب کی صاحبزادی تھیں کہ کوئی اور خاتون!

سنہ ۱۹۳۵ء میں انھوں نے بی اے کر لیا اور ایم اے (اردو) میں داخلہ لیا۔ شاعر کی حیثیت سے انھیں اتنی شہرت اور مقبولیت حاصل ہو چکی تھی کہ یرانی روایتوں کے خلاف سال اول کے طالب علم ہونے کے باوجود میگزین کے ایڈیٹر منتخب ہوئے لیکن ابھی دو تین ہفتے ہی ہوئے تھے کہ انھیں دہلی میں ملازمت مل گئی اور ایم اے کیے بغیر ہی دہلی چلے گئے۔ علی گڑھ سے ان کا سلسلہ پھر بھی باقی رہا۔ عصمت چغتائی نے اس زمانہ میں گریجویٹ کالج وغیرہ کے حلقوں میں ان کی بے پناہ مقبولیت کا اپنے مخصوص انداز میں بڑے پھر پور طریقے سے نقشہ کھینچا ہے۔ ان کا کہنا ہے کہ مجاز اکثر علی گڑھ آتے اور یہاں کی لڑکیوں کو ریڈیو میں پروگرام دلانے کے لئے دہلی لے جایا کرتے تھے۔ پھر ۳۶ء میں جب کہ دہلی کی ملازمت ختم ہو چکی تھی۔ علی گڑھ میں اردو کانفرنس کے موقع پر مجاز کو زبردستی کامیابی حاصل ہوئی اس کے ذکر کے بغیر مجاز کے علی گڑھ کے قیام کے زمانہ کی روایت ناممکن رہے گی۔ آل احمد سرور نے اس واقعہ کا تذکرہ ان الفاظ میں کیا ہے۔

اس کانفرنس کے دوران یونین میں معزز مہمانوں کا خیر مقدم تھا۔ پنڈت کیفی نے ”اردو ہماری زبان“ کے نام سے ایک مقالہ پڑھا۔ پنڈت کیفی کی آواز سب سے تھی۔ مائیک کا رواج اس وقت نہ تھا۔ مجال میں خوب

شور ہوا۔ غرض جوں توں کر کے مقالہ ختم ہوا تو صدر نے اعلان کیا کہ
اب سراسر اس حق مجاز ایک نظم سنائیں گے۔ مجاز نے اپنی دل نشیں
پرسوز آواز میں "تذری علیٰ گڑھ" شروع کی۔ مجمع پر ایک بیخودی
چھاگئی۔ لوگ جھوم جھوم اٹھے جب وہ اس شعر پر پہنچے کہ
آآ کے ہزاروں بار یہاں خود آگ بھی تم نے لگائی ہے
پھر سارے جہاں نے دیکھا ہے یہ آگ میں نے بجھائی ہے
تو ہر طرف سے بے اختیار نعرہ ہائے تحسین بلند ہوئے۔ ڈاکٹر صاحب
ڈاکٹر ذاکر حسین، عبدالرحمن صدیقی، مولوی عبدالرحمن صاحب
تشریف فرما تھے۔ ڈاکٹر صاحب نے بے ساختہ کہا مجاز صاحب پھر
پڑھئے۔ اس زمانے میں علی گڑھ کے ارباب حل و عقد اولڈ بوائز پر یہ
الزام لگاتے تھے کہ وہ خلافت کے زمانے کی طرح پھر علی گڑھ کو
نقصان پہنچانا چاہتے ہیں۔ مجاز کے اس شعر میں اس کا جواب
تھا۔

"یہ زمانہ مجاز کی شاعری کا بہترین زمانہ تھا ان کی مقبولیت
اپنے شباب پر تھی۔ مجاز میں قوت ارادی کی کمی شروع سے تھی
دوستوں کی واہ واہ، حسین خواتین کی داد، مشاعروں کی مقبولیت
نے ایک نشے کی سی کیفیت پیدا کر دی۔"

۱۰ مجاز۔ رومانیت کا شہید (علی گڑھ میگزین مجاز نمبر ۱)

ریڈیو کی ملازمت اور عاشقہ

مجاز ۱۹۳۵ء میں آل انڈیا ریڈیو کے قیام پر ریڈیو میں ملازم ہوئے ان کی یہ ملازمت تقریباً سال بھر جاری رہی۔ وہ ریڈیو کے اردو رسالے "آواز" میں سب ایڈیٹر تھے۔ اس رسالے کا نام مجاز ہی نے تجویز کیا تھا اور جیسا کہ ان کے انتقال پر لکھے جانے والے متعدد مضامین میں بتایا گیا تھا ریڈیو کے پروگراموں کا آغاز مجاز ہی کی غزل سے ہوا تھا۔ جس کا مطلع ہے یہ ہے

سارا عالم گوش بر آواز ہے

آج کن ہاتھوں میں دل کا ساز ہے

آل انڈیا ریڈیو کے ڈائریکٹر فیلڈن نام کے ایک انگریز تھے وہ ادیبوں، شاعروں اور دانشوروں کے اتنے بڑے قدر والے تھے کہ ایک بار لاہور میں گورنر سے ملاقات کے بعد ڈاکٹر اقبال سے ملاقات کرنے جا رہے تھے تو اپنے کسی ملاقاتی سے کہا کہ لاہور کے سب سے چھوٹے آدمی سے ملکر آ رہا ہوں۔ اور سب سے بڑے آدمی سے ملنے جا رہا ہوں۔ کچھ مسٹر فیلڈن کی ادب سے گہری دلچسپی اور کچھ

یہ واقعہ سرد صاحب نے اپنے مضمون میں بیان کیا ہے۔

پروفیسر بخاری (پطرس) کے ادبی ذوق کے بنا پر جو مسٹر فیلڈن کے نائب ہو کر
دہلی آگئے تھے۔ ملک کے متعدد اچھے ادیب شاعر تھوڑے تھوڑے وقفہ کے بعد
ریڈیو میں ملازم ہو کر دہلی پہنچ گئے۔ ان میں مجاز کے علاوہ ن۔ م۔ راشد
سعادت حسن منٹو۔ کرشن چندر۔ بیدی وغیرہ بھی شامل تھے۔

ریڈیو کی ملازمت سے علیحدگی کا سبب کچھ تو شغل سے وجام کی بدولت
ان کی زندگی میں پیدا ہونے والی بے اعتدالیات تھیں اور کچھ یونی اور پنجاب کے
ادیبوں کی وہ نوک جھونک جو کسی نہ کسی شکل میں آزادی سے قبل تک سچی
ادبی صحبتوں سے لیکر ادبی رسائل کے صفحات تک چلتی رہتی تھی۔ ریڈیو میں
ان دنوں یہ نوک جھونک پروفیسر بخاری اور دہلی والوں میں چل گئی تھی ان کے
خاص حریف آغا شرف تھے۔ جنہوں نے مجاز کو بھی اپنا ہمنوا بنا لیا تھا۔ ایسا لگتا
ہے کہ مجاز کے مزاج میں وہ جو ایک خاص قسم کی ظرافت اور حسیت فقروں سے
فطری لگاؤ تھا اسی کی بنا پر شروع شروع میں انہوں نے ان جیسے بازیوں میں حصہ
لیا ہوگا جو بعد میں سنگین نوعیت اختیار کر گئیں۔

آل احمد سرور نے اس معاملے پر ان الفاظ میں روشنی ڈالی ہے:-
"آغا شرف کا تو کچھ نہ بگڑا بخاری نے ان کا تنزل کر دیا مجاز
کو علیحدہ کر دیا گیا۔ رشید صاحب نے بخاری کو سمجھایا مگر انہوں نے
ایک نہ سنی۔ اس زمانے میں مجاز ادبی حلقوں میں خاصے مقبول

ہو چکے تھے۔ وہ طبعاً سازشی آدمی نہ تھے مگر انھیں یہ غلط فہمی ہو چکی تھی
 کہ ادنیٰ اہمیت کی بنا پر ملازمت پر کوئی اثر نہ پڑے گا۔ اشرف صاحب
 نکلا گئے غریب مجاز اپنی سادہ لوحی کاشکار ہو گیا۔
 علی سردار جعفری کے مضمون سے بھی اس کی تصدیق ہوتی ہے مگر قدرے
 مختلف انداز میں۔ وہ لکھتے ہیں:-

”ہمنسی ہمنسی میں پنجابی اور یوپی والوں کی صف بندیاں شروع
 ہو جاتی ہیں۔ حفیظ جان نہ بھری، اور مجاز میں چوٹیں چلنے لگتی ہیں۔
 حفیظ نے تفریحاً کوئی نظم لکھی۔ مجاز نے اسی سوڈ میں اس کا جواب
 دیا۔ ایک شعر جو حفیظ کے متعلق تھا اس کا تو سب نے لطف اٹھایا۔

وہاں کا حسن تو سب کچھ ہے مانا

مگر خود عشق تو جان نہ بھری ہے

لیکن یہ دوستانہ صحبتیں زیادہ دن قائم نہ رہ سکیں۔ معاملات نہ
 جانے کیسے بگڑ گئے۔ آخر مجاز کو ریڈیو کی ملازمت سے استعفیٰ دینا پڑا۔

مجاز اس ملازمت کے دوران معطل بھی کئے گئے تھے۔ یہ قصداً انہوں نے

میں خود بیان کیا تھا۔ ^{مکہ} معطلی کے دوران دو ہفتے میں ان پر رات سو روپیہ قرض چڑھ گیا
 ان کے گھر والوں کو ان کی شراب نوشی کی عادت کی اطلاع پہلی بار اسی زمانے میں
 ہوئی۔ اس معطلی کے بعد ان کی ملازمت بحال کر دی گئی مگر یہاں سے برطرف کر دیے

اے علی گڑھ میگزین مجاز نمبر ۲۷ لکھنؤ کی پانچ رٹیں۔ سہ ڈاک محمد حسن کی ڈاڑھی کے اوراق نقوش ۱۹۵۱ء

گئے تھے نیز یہ کہ اس مصلیٰ کے دوران یا اس کے بعد انھوں نے خود استغنیٰ دیدیا تھا اس بارے میں کوئی بات حتمی طور پر معلوم نہ ہو سکی۔

اس زمانے میں مجاز جس فلیٹ میں رہتے تھے اس کے نیچے والے حصے میں ایک نرس مس نورا سنگھ نام کی رہتی تھیں۔ یہ کسی اسپتال میں ملازم نہیں تھیں بلکہ سنجی طور پر نرس کا کام کرتی تھیں۔ مجاز کی مشہور نظم "نرس کی چارہ گری" انھیں سے متعلق معلوم ہوتی ہے۔ مس نورا سنگھ نے اس زمانے میں مجاز کی شراب نوشی روکنے کی کوشش کی اور کہا کہ "تو تلیں دہلی کی تمہارے لئے ہیں لیکن اس کا اہد کر دو کہ ہمارے ہی گھر پر پیو گے اور باہر نہیں پیو گے۔"

دہلی اس ملازمت کے دوران دو باتیں ایسی واقع ہوئیں جن کو مجاز کی زندگی میں بہت اہمیت حاصل ہے۔ ایک تو شراب نوشی نے لت کی صورت اختیار کی۔ اور علی گڑھ میں جو چیز "ادبی فیشن" (یعنی خیالات کے لحاظ سے باغی ہیں) نئے انداز کی شاعری کرتے ہیں شراب کیوں نہ نہیں) کے طور پر اپنائی گئی ہوگی وہ اب دہلی پہنچ کر ضروریات زندگی میں داخل ہوگئی ویسے تو دہلی میں بھی بہت سے نئے ادیب شاعر اکٹھا ہو گئے تھے اور یہاں کا حلقہ علی گڑھ کے ادبی اور سیاسی حلقہ سے بڑا بھی تھے۔ پھر دہلی میں مسلم یونیورسٹی کی جیسی پانڈیاں بھی نہ تھیں اور زیادہ تر ادیب شاعر کسی نہ کسی حد تک ذوق سے و مینا سے شراب سے تھے لیکن مجاز اس میدان میں اپنے دوستوں اور ہم عصروں سے آگے نکل گئے

ان کی شراب نوشی سے گھری دھپسی کے باعث انھیں دہلی میں ایک باہل نیا حلقہ مل گیا اور وہ دھیرے دھیرے علی گڑھ کے دوستوں سے بے نیاز ہونے لگے اس کا اندازہ اس امر سے ہوتا ہے کہ فرحت اللہ انصاری نے جو اس وقت تک علی گڑھ میں زیر تعلیم تھے اور پابندی کے ساتھ مجاز سے ملنے کے لئے ہر سنیچر کو دہلی جاتے اور وہ مجاز اور جذبی وغیرہ سنیچر کی شام کو حین مناتے تھے۔

دہلی آنے جانے کا سلسلہ کم کر دیا اور بقول ان کے سنیچر کی شاموں کی اہمیت تقریباً ختم ہو گئی۔ مجاز کی شراب سے بڑھتی ہوئی اس دلچسپی کے باعث ایک روز جذبی رات کو ناراض ہو کر چلے گئے تھے بلکہ

دوسری اہم بات یہ ہونی کہ مجاز کو ایک "شجر ممنوعہ" قسم کی خاتون سے عشق ہو گیا جن کا ذکر بیگم حمیدہ سالم نے ان الفاظ میں کیا ہے۔

"دلی کے چوٹی کے خاندان کی اکاوتی بیٹی، پنچل، البیلی، خوبصورت

لاڈپار میں ملی ہوئی، عیش و عشرت کی عادی، ایک عدد بھاری
بھوکم شوہر کی ملکیت یا مالک جو کچھ سمجھے، یہ بیل منڈھے ہر ٹھہرتی تو
کیونکر"۔

آل احمد سرور نے اس سلسلے میں خیال ظاہر کیا ہے :-
"اب تک دل پر جو زخم آئے تھے وہ ذرا ہلکے تھے مگر دہلی
میں ایک زخم ایسا کاری لگا کہ اس کی چوٹ ساری عمر نہ گئی۔"

مٹھ مجاز چندا دیں چند باتیں۔ کہہ سببیں بھیا۔

شروع میں دلنوازی اور لطف و کرم سب کچھ تھا مگر مجاز کچھ اس سے زیادہ چاہتے تھے۔ آخر ایسی ہوئی مگر مجاز کی خوبی یہ تھی کہ افسردگی کے باوجود لہجے میں تلخی نہ آئی۔

فرحت اللہ انصاری نے جو اس قصے سے اچھی طرح واقف تھے لکھا ہے کہ:-
 ”یہ عالم تھا کہ مجاز کے بغیر چاندنی رات بھی اندھیری رات تھی۔
 جب تک مجاز کے قدم ایوان عشرت میں نہیں پہنچتے تھے وہاں نیند نہیں آتی تھی۔ ساری ساری رات اس کے انتظار میں نکھوں میں کٹ جاتی تھی۔ اس کے اشعار گنگنائے جاتے تھے اسکی دھن اتاری جاتی تھی۔ اس کے شانے پر سر رکھ دیا جاتا تھا۔ یا مجاز کی دور کی غزل خوانی میں بھی سوایاں جھلکنے لگیں۔ اسے آوارہ و محنون کے خطاب ملنے لگے۔ نصیحتیں کی جانے لگیں آخر دربان کو حکم ہوا کہ مجاز پھاٹک میں بھی قدم نہ رکھنے پائے۔“

اس عشق کی بدولت نشاطیہ اور حزمینہ دونوں جذبات و کیفیات کی ترجمانی کر سوائی کسی بہت اچھی نظمیں تخلیق ہوئی ہیں جن میں ”آوارہ“ اور ”اعتراف“ جیسی لافانی نظمیں بھی شامل ہیں اور مجاز کے انتقال کے بعد فوری صدمہ کے تحت جذباتی انداز میں لکھے جانے والے زیادہ تر مضامین میں ان خاتون کو مجاز کو زندگی کے المیہ کی بے رحم سیروں کے روپ میں پیش

کیا گیا ہے۔ اس نسل سے تعلق رکھنے والے ادیبوں شاعروں کو ان خاتون کا نام بھی معلوم ہے لیکن چونکہ یہ خاتون بھی زندہ ہیں اور ان کے بھاری بھر کم شوہر بھی اور ان کے وقار اور مرتبہ میں کچھ اضافہ ہی ہو چکا ہے اس لئے کسی نے ان کا نام لینے یا کھل کر لکھنے کی جسارت نہیں کی صرف "زسرہ حبیبیوں" جیسے الفاظ کی مدد سے ان کی طرف اشارے کر دیے گئے ہیں اور بس، لیکن راقم الحروف بعض ذمہ دار حضرات سے جو ان خاتون سے بھی واقف ہیں اور مجاز سے بھی قریباً مراسم رکھتے تھے بات چیت کرنے کے بعد اس نتیجے پر پہنچا ہے کہ ان خاتون کی دلنوازیاں بے اعتنائیاں جس نوعیت کی بھی رہی ہوں اکیسے ان کی ذات کو مجاز کی بربادیوں کا سبب قرار دینا بڑی زیادتی کی بات ہے دراصل مجاز کی بربادیوں میں کسی دوسرے سے کہیں زیادہ خود ان کا اپنا ہاتھ تھا وہ "خود اپنے ہی مذاق طرب آگس کا شکار" تھے لیکن رومانیت کے اس شہید کے لئے ایک بے رحم محبوبہ کا تصور چونکہ بجائے خود بڑا رومانی تھا اس لئے ان کے انتقال پر اسی تصور کو زیادہ ابھارا گیا۔

مجاز کے اس معاشقے کے سلسلے میں ان کے قریب دوست علی جواد زیدی کی یہ رائے کچھ کم اہمیت نہیں رکھتی کہ "وہ کسی ایک (عورت) کا ہو کر نہیں رہ سکتا تھا نہ پھر یہ بھی ایک حقیقت ہے کہ مجاز نے اس عشق کی ناکامی کے بعد لکھنؤ میں ایک اسی قسم کی دوسری خاتون پر جو (وہ اس وقت بھی شادی شدہ

تھیں) زندہ اور دہلی والی خاتون ہی کے جیسے صاحب مرتبہ شوہر کی بیوی ہیں۔ ایک نظم لکھی جس کا عنوان ہے "مادام" دہلی والا زخم ایسا ہی کاری ہوتا تو وہ تھوڑے ہی عرصہ بعد کسی دوسری "مادام" کے حسن کا قصیدہ اس آن بان سے لکھنے نہ بیٹھ جاتے۔

ایک اور بات بھی معلوم ہوئی ہے جو کچھ کم اہمیت نہیں رکھتی ایک صاحب نے جو مجاز کے علی گڑھ یونیورسٹی میں طالب علمی کے زمانے میں بھی ان کے ساتھ تھے ۳۶، ۳۷، ۳۸ء میں دہلی میں مقیم تھے۔ مجاز سے ان کا ملنا جلنا رہتا تھا اور اب خاصی مصروف شخصیت کے مالک ہیں، بتایا کہ ان دنوں مجاز کا دہلی کے بعض "شبستانوں" میں بھی آنا جانا تھا اور وہاں کی ایک لڑکی سے ان کا سلسلہ بھی چل رہا تھا۔ انھوں نے بتایا کہ مجاز کی مشہور نظم "آوارہ" میں اس "بازاری لڑکی" کا نام بھی آگیا ہے اور جہاں تک انھیں یاد پڑتا ہے "آوارہ" کے جس بند میں اس کا نام آیا ہے اس کے مصرعے یہ ہیں۔

رات سنسن سنسن کر یہ کہتی ہے کہ منجائے میں چل

پھر کسی شہناز لالہ رنج کے کاشانے میں چل

ظاہر ہے کہ شراب شبستاں اور دہلی کے چوٹی کے گھرانے کی شادی شدہ خاتون سے معشوق و محبت، تینوں چیزیں بیک وقت خوش اسلوبی سے نہ

سے اس واقعہ کے راوی فرحت اللہ نصاریٰ ہیں۔ لہٰذا اس خاص بات کے انکشاف کے سلسلے میں ان صاحب نے اپنے نام کے استعمال کی اجازت نہیں دی۔

چل سکتی تھی نہ چلیں۔ اب اس صورت حال کی ذمہ داری چاہے سماج پر ڈالی
 جائے چاہے اس ذہین احساس اور ہونہار نوجوان شاعر پر جو اس زمانے میں
 مولانا حسرت کے شعر کی زبان میں "شوق کی بلندی" اور "ہمتوں کی لپٹی" کے
 تضاد کا شکار ہو رہا تھا۔

لکھنؤ کو واپسی اور نیا ادب کا حلقہ

ریڈیو کی ملازمت ختم ہونے کے بعد کچھ دن مجاز دہلی میں مقیم رہے کچھ وقت بعض دوسرے شہروں میں گزارا پھر وہ لکھنؤ آکر اپنے والدین کے ساتھ منوچیز آباد میں مقیم ہو گئے۔ اسی زمانے میں لکھنؤ ترقی پسند ادب کی تحریک کا سب سے بڑا مرکز بن گیا۔ سبط حسن انجمن ترقی اردو (سہند) کی صوبائی شاخ کے آرگنائزر بن کر حیدرآباد سے لکھنؤ آگئے تھے علی سردار جعفری نے لکھنؤ یونیورسٹی میں داخلہ لے لیا تھا جیات اللہ انصاری مفتی وار "سہندوستان" نکال رہے تھے۔ معین حسن جذبی ایک عارضی ملازمت کے سلسلے میں لکھنؤ آگئے تھے۔

سجاد ظہیر بھی الہ آباد سے لکھنؤ آگئے تھے۔ ان سب کے علاوہ ڈاکٹر عبد العظیم احمد علی اور سید احتشام حسین لکھنؤ یونیورسٹی سے وابستہ تھے۔ ڈاکٹر رشید جہاں بھی لکھنؤ میں تھیں۔ ایک خاتون نے اپنا لال باغ کافلیٹ ان لوگوں کو دفتر کے قیام کے لئے دے دیا۔ اور "پرچم" نکلنا شروع ہوا جس کے نگران سبط حسن تھے اور سردار جعفری مجاز اور جذبی معاونین میں شامل تھے

اس اثناء میں پہلی کانگریس وزارت قائم ہو چکی تھی اس نے "پرچم" کا پہلا
 ہی پرچہ خرید لیا۔ پھر "آزادی کی نظمیں" نامی کتاب ترتیب دی گئی اور مارچ ۱۹۳۹ء
 میں سبھو حسن، سردار حفی اور مجاز نے ملکر "نیا ادب" نکالا۔ جولائی ۱۹۳۹ء
 میں جوش ملیح آبادی بھی لکھنؤ آ گئے اور ان کا رسالہ "کلمہ" نیا ادب میں مدغم ہو گیا۔
 مجاز اس حلقے میں بہت مقبول تھے جس کے بقول سردار حفی چار مشغلے
 تھے، تعلیم، ادب، سیاست اور آوارہ گردی۔ یہ حلقہ نوعاً ترقی پسندوں پر مشتمل
 تھا لیکن ان میں سے کسی ایک کو شاعر یا افسانہ نگار کی حیثیت سے ملک گجھ
 شہرت حاصل ہو چکی تھی۔ اس زمانے میں ان لوگوں کی سرگرمیوں کے مرکز کہاں
 کہاں تھے اس کا اندازہ سردار حفی کے مضمون "راج سنگھاس ڈانوا ڈول"
 سے ہوتا ہے۔

ایک سرے پر فرنگی محل تھا جس کے روشن خیال اور خوش
 اخلاق علماء کے ساتھ نہایت ادب سے انتہائی بیباک بحثیں کی جاتی
 تھیں، دوسرے سرے پر ریڈیو کی مشہور گانے والی گوہر سلطان
 کا وہ گھر تھا جسے ہم خرابات کہتے تھے۔ ان دونوں سروں کے درمیان
 نیشنل ہیئرڈ پائمنیر، ہندوستان، ویلوئے
 اور نیا ادب کے دفاتر یونیورسٹی کے وائس چانسلر شیخ حبیب اللہ

۱۔ یاد نماز: محمد رضا انصاری (لقبوش) ۶۵۶ — ۶۵۵۔
 ۲۔ ہندی رسالہ جسے مشہور ہندی ادیب لیشپال نکالتے تھے۔

صاحب کا گھر پر وینسٹر ڈی. پی. مکرجی کا کتب خانہ، وائی ڈبلیو سی اے
 اے کا خوبصورت حال جہاں مایسٹر کارٹ شمع محفل ہوا کرتی
 تھیں اور نہ جانے کتنے کافی ہاؤس، ریسٹوران اور میخانے تھے

سردار جعفری نے اس زمانے کی جو یادیں قلم بند کی ہیں ان میں سے
 بعض بہت دلچسپ ہیں۔ مثلاً سبط حسن، مجاز اور جعفری نے انگریزوں کو
 چڑھانے کیلئے ایک کتابچا لکھا اس کا نام 'نیل سن رکھا اور آخر حضرت گنج میں
 اسی کتے کے نام کیو جہ سے نشے میں دھت ایک انگریز سے ان لوگوں کی
 باتھیا پائی ہو گئی اور مجاز نے وہیں گھڑے گھڑے اپنی نظم "راج سنگھاسن
 ڈانوا ڈول" کے مصرعے مکمل کئے، حالانکہ اس نظم کا آغاز بالکل مختلف احوال
 میں گوہر سلطان کے گھر پر جو "ینگ لیڈی" کے نام سے اس حلقہ میں مشہور
 تھیں۔ سبط حسن اور فرحت اللہ انصاری کے درمیان کھجکڑے کے موقع پر
 ہوا تھا۔

دوسری عالمگیر جنگ کے آغاز کے بعد دھیرے دھیرے اس حلقہ
 کے لوگ منتشر ہو گئے۔

۱۰ ان خاتون کی جیل نام کے ایک افسر سے شادی ہو گئی تھی جو سکرپٹ میں ملازم
 تھے۔ مایا جیل کے نام سے وہ ۴۹-۶۴۸ میں لکھنؤ یونیورسٹی کے شعبہ انگریزی میں لکچرار تھے
 بعد میں اپنے شوہر کے ساتھ کراچی چلی گئیں۔ لکھنؤ کی پانچ راتیں۔

جنون کا پہلا دورہ

اسی زمانے میں ۱۹۴۲ء میں مجاز پر جنون کا پہلا دورہ پڑا۔ بگم حمیدہ سالم نے خیال ظاہر کیا ہے کہ دہلی کے معاشقہ کی ناکامی کے باعث مجاز کا پورا وجود اندر ہی اندر سلگ کر رہ گیا تھا اور سلگتے سلگتے ۱۹۴۴ء میں یہ آتش فشاں پھوٹ ہی پڑا۔ یہ نروس بریک ڈاؤن کا حملہ تھا۔ لیکن مجاز کے اس زمانے کے قریب دوست فرحت اللہ انصاری کے مضمون "مجاز - کچھ یادیں، کچھ باتیں" کے مطالعہ اور ان سے تفصیلی بات چیت کے بعد راقم الحروف اس نتیجہ پر پہنچا ہے کہ اس جنون میں ان کے "نیا ادب" کے حلقہ کے ساتھیوں کے رویہ اور ان "ینگ لیڈی گوہر سلطان سے ان لوگوں کے معاملات کا بھی بہت کچھ ہاتھ تھا۔

انصاری صاحب نے اس قصے کا بڑی تلخی سے لیکن مصلحتاً مبہم انداز میں تذکرہ کیا ہے۔

"ان رفیقانِ کار کی سب سے بڑی کمزوری یہ تھی کہ آگے نکل جانا تو جانتے تھے مگر ساتھیوں کو ساتھ لیکر چلنا نہیں جانتے تھے۔ مجاز

زبان پر تو غالب کا ٹسکودہ کوئی چارہ ساز ہوتا کوئی نغمگسار ہوتا نہیں
 لایا مگر اس کی خاموشی بھی کچھ ایسی ہی فریاد کرتی رہی تہ کہاں کی
 دوستی ہے کہ بنے ہیں دوست ناصح "ادبستانوں میں نصیحت کہ
 غزل خوانی چھوڑو، شبستانوں میں یہ انتباہ کہ مجاز سے موشیاری
 رہو اور تنہائیوں میں یہ مشورہ کہ ہٹاؤ بھی اس "خبط" کو اور جب اس
 "خبط" کو ہٹانے کی کوشش میں اس سے کوئی لغزش ہوگئی تو
 چٹکیاں لینا، طعنے دینا آخر اس کا دماغ خراب ہو گیا:

کہتے ہیں کہ دماغ کی خرابی کے زمانہ میں وہ نینگ لیڈی "ینگ لیڈی"
 کہا کرتا تھا چنانچہ وہ مجاز کو دیکھنے گئیں نہ کوئی ایسا شخص جانے دیا گیا جس
 سے "ینگ لیڈی" کے خیال میں ہجان بڑھتا مگر جب مجاز اچھا ہو گیا تو سب
 نے دیکھا کہ وہی حضرت ناصح "ینگ لیڈی" کے لئے دیوانے ہو گئے۔ نہ
 شبستان نہ ادبستان ہر ایک نے اپنا اپنا جمالستان الگ بنا لیا
 نہ سیاسی نعرہ بازی کی شاعری کرنے کا جو مطالبہ ان کے دوستوں نے کیا تھا اس کے

جواب میں مجاز نے یہ نظم کہی تھی میں ہوں مجاز آج بھی زمرہ سنج و لہم خواں
 شاعر محفل و فاسطہ رب بزم دلبران
 کہ یہ "لغزش" مجاز سے دراصل انھیں "ینگ لیڈی" کے سلسلے میں ہوئی تھی ایک صاحب نے
 جو نثر ادب گروہ سے تعلق رکھتے تھے بتایا کہ سبط حسن نے کہا کہ وہ ان کے راز لوگوں کو بتا دیں
 گے جس کا مجاز کے دماغ پر گہرا اثر پڑا۔ سبط حسن کی طرف اشارہ ہے۔

مجاز غیب پھر اکیلا رہ گیا۔ اے

اس زمانے میں وہ بار بار کہتے تھے کہ فلاں فلاں مجھ سے شادی
 کرنا چاہتا ہے اور رقیب روسیہ مجھے زبردستی دینے کی فکر میں ہے۔ علاج
 معالجہ ہوا صحت ٹھیک سوئی تو ملازمت کا خیال آیا۔ کچھ دن بمبئی میں
 انفارمیشن آفس میں کام کیا لیکن وہاں سے پھر لکھنؤ آگئے اور ۱۹۴۷ء
 میں ہارڈنگ لائبریری میں ملازم ہو کر وہی چلے گئے۔

ہارڈنگ لائبریری کی ملازمت

دہلی میں ریڈیو کی ملازمت کے خاتمے کے بعد وہاں سے واپس لوٹتے وقت حجاز نے ایک نظم لکھی تھی جس میں اس شہر طرب سے یہ بیان باندھا تھا کہ وہ بہ "اندازِ دگر" واپس دہلی پہنچیں گے ان کی مراد کامیاب و کامرانی سے لوٹنے سے تھی لیکن حالات کی ستم ظریفی کہ انھیں پہلے سے خراب ملازمت اختیار کر کے دہلی لوٹنا پڑا۔ ۱۹۴۳ء میں وہ ہارڈنگ لائبریری میں ملازم ہوئے۔ یکم حمیدہ سالم کا کہنا ہے کہ وہ اسٹنٹ لائبریرین مقرر ہوئے تھے لیکن اردو شاعر رفعت سروش (جو ان دنوں آل انڈیا ریڈیو دہلی میں ملازم ہیں) سے جن کے اس زمانے میں حجاز سے دوستانہ تعلقات تھے معلوم ہوا ہے کہ حجاز کا ڈنٹر کلرک تھے اور کتنا میں اشو کیا کرتے تھے۔

آل احمد سرور نے بھی لکھا ہے کہ وہ لائبریری میں کلرک تھے یہاں وہ ۱۵ مئی ۱۹۴۳ء کو ملازم ہوئے تھے جیسا کہ ان کے ایک خط سے ظاہر ہوتا ہے جو انھوں نے ۸ مئی ۱۹۴۳ء کو جب کہ وہ ڈاکٹر شوکت اللہ نصاریٰ کے یہاں دہلی میں مقیم تھے محمد رضا نصاریٰ (فرنگی محلی) کو لکھا تھا۔ ان کے

خط کا متعلقہ حلقہ حسب ذیل ہے۔

”اب صورت یہ ہے کہ وہی ہوا جس کا میری طرف سے اندیشہ تھا
یعنی پھر نوکری کر لی۔ مگر اس سے قبل بنے اسجا ڈھلیرا وغیرہ سے مشورہ
کر لیا تھا لہذا انہیں اور دل دونوں مطمئن ہیں معاملہ سرکاری نہیں ہے
اس لئے کونسا نہیں۔“

”اب صورت ہے کہ ۱۵ سے کام شروع کر رہا ہوں اس شرط پر کہ بھی
کی کانفرنس (ترقی پسند مصنفین کی تیسری سالانہ کانفرنس جو مئی
۱۹۴۶ء میں ہوئی) کے لئے چارپانچ دن کی چھٹی مل جائیگی۔“

رفعت سروس کے بیان کے بموجب مجاز یہاں وسطا شکر تک ملازم
ہے۔ لائبریری ملازمت کے علاوہ وہ رسالہ ادیب (جس کے ایڈیٹر
فیض الدین احمد تھے) میں بھی کام کر رہے تھے۔ ان کا نام اس رسالے کے نائب
مدیر کی حیثیت سے نہیں چھپتا تھا مگر اس کی ترتیب اور ایڈٹینگ میں وہ کافی مدد
کرتے تھے۔ ان کا تازہ کلام اس میں چھپتا تھا اور وہ کتابوں پر تبصرے بھی
کرتے تھے۔ وہ ملی میں ادیبوں، شاعروں سے ان کے دوستانہ اور گہرے مراسم
تھے ان میں وہ ادیب شاعر بھی شامل تھے جو آل انڈیا ریڈیو سے وابستہ تھے
آغا سرخوش قزلباش مرحوم سے (جو رسالہ چمنستان نکالتے تھے) بھی ان کی
گہری دوستی تھی انہوں نے اپنے مکتبہ سے مجاز کا شعری مجموعہ ”شب تاب“
لے بطور ”نقوش“ ۵۶-۶۵۵

وسط ہمارے میں شائع کیا تھا جس میں "آسنگ" کی نظمیں ترتیب بدل کر اور کچھ
 نئی نظمیں شامل تھیں سیاسی اور سماجی کارکنوں سے بھی ان کے گہرے مراسم تھے
 اس زمانے میں کمیونسٹ پارٹی مسلم لیگ کے مطالبہ پاکستان کی حمایت
 کر رہی تھی اور بہت سے مسلمان کمیونسٹ مسلم لیگ کے ساتھ ہو گئے تھے
 مجاز نے انھیں دونوں "پاکستان ہمارا" نامی ترانہ لکھا تھا اور مسلم لیگ کے
 ایک جلوس میں لہک لہک کر اسے سنایا تھا۔ رفعت سروس کا کہنا ہے کہ اس
 ترانے کے کچھ بند ایک دوسرے مشہور ترقی پسند شاعر نے لکھے تھے اور کچھ بند
 مجاز کے تھے لیکن کسی دوسرے ذریعہ سے اس کی تصدیق نہیں ہو سکی۔

ہارڈنگ لائبریری کی اس ملازمت کے دوران دہلی کی ان خاتونوں سے
 جن سے محبت کی ناکامی "آوارہ" کی تخلیق کا باعث بنی تھی مجاز کی دوبارہ
 راہ و رسم کی ایک سے زائد شہادتیں ملتی ہیں لیکن اس بار ان مراسم کی نوعیت
 کیا تھی اس کے بارے میں قطعی طور پر کچھ نہیں کہا جاسکتا۔

اس ملازمت کے دوران گھر کے لوگوں نے مجاز کی شادی کے لئے
 کوششیں کیں لکھنؤ میں ایک خاتون جو برسوں کا بھی تھیں ان سے شادی
 کرنے پر راضی ہو گئیں۔ مجاز دہلی سے بروکھوسے کے لئے لکھنؤ بلائے گئے
 لیکن ان خاتون کے والد نے جو بیگم حمیدہ سالمہ کے مضمون کے بموجب ہزار
 ڈیڑھ ہزار روپیہ کمانے والے کالج کے پرنسپل تھے ڈیڑھ سو روپیہ کمانے والے

مجاز کو اپنی بیٹی کے لئے مناسب خیال نہ کیا اور انکار کر دیا۔
 مجاز اپنی اس ملازمت سے قطعی مطمئن نہ تھے۔ رفعت سروش کا کہنا
 ہے کہ انھیں لائبریری میں سخت گھٹن محسوس ہوتی تھی اور کہتے تھے کہ یہ قبرستان
 ہے ان الماروں میں مڑے سبج ہوئے ہیں۔ ان دنوں وہ اپنے ایک وکیل
 دوست عطاء الرحمن کے ڈرائنگ روم میں چاندنی چوک میں رہتے تھے۔ لکشمی
 رستورنٹ کے سامنے اسی مکان کے نیچے ایک نیواٹری کی دوکان تھی جس سے
 وہ ویسی شراب اُدھار لیتے تھے اور جب جیب میں پیسے ہوتے تو لکشمی رستورنٹ
 یا سبج ٹاک سینما کے اوپر والے بار میں شغل سے کرتے۔ اس قسم کے حالات
 میں لکھنؤ میں شادی کے معاملے میں تھکرا دیئے جانے کا ان کے مانع پر سخت
 اثر پڑا اور ایک بار پھر ان پر جنون کا دورہ پڑا۔

جنون کا دوسرا دورہ

۱۹۲۵ء میں مجاز کسی طرح کی اکھنوں اور ذہنی پریشانیوں کا شکار رہے ایک طرف تو ان کی زندگی کا وہ تضاد تھا جس کی طرف آل احمد سرنے اشارہ کیا ہے یعنی کلرک کی زندگی اور مشاعروں کی مقبولیت اور اونچے سے اونچے گھرانے کی واہ واہ اور دوسری طرف شادی کے سلسلے میں لڑائی کے باپ کی طرف سے انکار کا رد عمل۔ تیسری خاص بات یہ سونی کہ دہلی سے ان کی محبوبہ کچھ دنوں کے لئے لکھنؤ آئیں اور "اعتراف" لکھی گئی۔ اسی زمانے میں دہلی کی ملازمت چھوٹی یا چھوٹی قطعی طور پر یہ نہیں معلوم ہو سکا کہ یہ تینوں چاروں باتیں کس ترتیب کے ساتھ واقع ہوئیں اور ان میں سے کس خاص واقعے نے انہیں سب سے زیادہ متاثر کیا اور ان کی دماغی حالت پھر گڑبڑ ہو گئی۔ بہت ممکن ہے یہ کسی باتوں کے مل جلے رد عمل کا نتیجہ ہو یا کسی ایک ہی واقعے کا بہر حال ۱۹۲۵ء میں ان پر جنون کا دوسرا حملہ ہوا۔ لکھنؤ میں ڈاکٹروں کی کوششیں اور گھروالوں کی تیمارداری اور دل جوئی سے دھیرے دھیرے طبیعت سنبھل گئی جنون کی اس حالت میں اپنی عظمت پر بہت زور دیتے تھے۔ شاعروں کی فہرست تیار کرتے

اور غالب اور اقبال کے بعد اپنا نام لکھ کر فہرست ختم کر دیتے۔
 کچھ دنوں بعد ٹھیک ہوئے تو بمبئی کا رخ کیا لیکن اب وہ پہلا سادہ دم خم
 باقی نہ تھا۔ وہ کچھ عجیب بے جان سے ہو چلے تھے۔ شاید یہی زما زما تھا جس کے متعلق
 شوکت تھانوی نے خیال ظاہر کیا تھا کہ "مجاز نے فیصلہ کر لیا کہ انھیں زندگی
 بسر کرنے کی ضرورت نہیں، زندگی کو خود ضرورت ہو تو انھیں بسر کرے۔
 بمبئی میں ان دنوں مجاز کا کیا عالم تھا اس کے متعلق عصمت چغتائی کے
 تاثرات یوں ہیں:-

"ٹی تو دیکھا کہ صورت ہی دوسری ہے۔ معلوم ہوتا ہے کہ نزار میں
 طوفان اور ریلے گزر گئے ہیں جوہرے کے سارے احساسات اور
 جذبات اڑا کر لے گئے۔ جیسے شخص کچھ سنتا ہے اور نہ سوچتا ہے اور
 نہ ہی آئندہ اس قسم کی حماقت کا کوئی ارادہ رکھتا ہے۔
 کھانے والوں کے ساتھ کھا لینا چلتے دیکھ کر حل پڑنا بیٹھے دیکھ
 کر بیٹھ جانا اور رخصت ہوتے دیکھ کر ان کے پیچھے سرک جانا، عدم
 اور وجود کچھ ایک ہی جیسا، جسم تو ہے مگر آگے سراغ نہیں ملتا کہ
 دوسرے لوازمات کہاں بٹک رہے ہیں۔ شاعروں میں کھڑا
 کر دیا تو ہاتھ سوکھے پتوں کی طرح، آواز گویا کوسوں دور سے
 گرتی پڑتی چلی آرہی ہے۔"

”لوگوں نے رائے دی کہ پیسے کماؤ اللہ نے چاہا تو سارے روگ
دور ہو جائیں گے۔ آپ نے دو چار قلمی گیت لکھ کر پیسے کما ڈالے
اور فوراً ہی اللہ شافی ہو گئے۔“

اس قسم کا انسان ظاہر ہے کہ بمبئی کی بہت ہی تیز رفتار اور بہت
ہی کاروباری دنیا میں کس طرح کامیاب ہوتا ہے۔ ۱۹۴۶ء کے دوران بمبئی میں
فرقہ وارانہ فسادات کی آگ بھلی تھی تو مجاز کمیونسٹ پارٹی کے دفتر گول پیٹھا میں
رہتے تھے۔ پارٹی آفس کے نیچے یکے بعد دیگرے کسی انسانوں کو خون
میں نہاتے دیکھا تو وہ اس روح فرسا منظر کی تاب نہ لاسکے اور بیہوش
ہو گئے۔ تین دن تک جو اس بجانہ موئے۔ پھر ۱۵ اگست ۱۹۴۶ء کو یوم آزادی
کے موقع پر بمبئی کی سڑکوں پر ”راج سنگھاسن ڈانوا ڈول“ گا گا کر رقص کرتے
رہے۔ اور دوسرے دن آزادی کے سلسلے میں جلسہ ہوا تو انھوں نے
اپنی نئی نظم کے ذریعے ہندوستان کی تاریخ کے اس مبارک دن کا
بڑے جوش و خروش کے ساتھ خیر مقدم کیا۔

بمبئی سے جی اڈب گیا تو پھر لکھنؤ واپس آ گئے اور یہاں دوستانوں
کے ساتھ جن میں سے ایک کو ان دنوں خاص بڑا رتھنی غمی شراب کی
محفلوں میں بڑی طرح الجھ کر رہ گئے۔ یہ صاحب جو مجاز کے بہت ہی
قریبی دوست تھے کچھ دنوں بعد پاکستان چلے گئے جس کا مجاز کو بہت

قلق ہوا، مگر لکھنؤ میں ان دنوں ایک نیا ادبی گروہ اکٹھا ہو گیا تھا۔ آل احمد سرور کی بیرونی و داخلی چھوٹی سی کونٹھی میں ہر اتوار کو انجمن ترقی پسند مصنفین کے جلسے ہوتے تھے۔ یہ جلسے کس پیمانے پر ہوتے تھے اس کا اندازہ اس بات سے لگایا جاسکتا ہے کہ کبھی کبھی آل احمد سرور، سید احتشام حسین ڈاکٹر عبد العظیم، ڈاکٹر رشید جہاں، پنڈت آنند زرن ملہ، ڈاکٹر نور الحسن شاہی، ڈاکٹر محمد حسن فاروقی، جعفر علی خاں اثر لکھنوی، سراج لکھنوی، رضیہ سجاد ظہیر، شوکت صدیقی، ممتاز حسین، محمد حسن، سلام کھلی شہری، حسن قہیر، کمال احمد صدیقی اور متعدد دوسرے ادیب شاعر بیک وقت جلسے میں موجود ہوتے اور سہفتہ وار ادبی جلسوں پر ادبی کانفرنس کا گمان گزرتا۔ کبھی کبھی حیات اللہ انصاری بھی آجاتے اور انجمن کے متعلق دیکھ پ اور گرم بحثیں ہوتیں۔ مجاز بھی ان جلسوں میں آتے اور اس حلقے میں انھیں بہت زیادہ مقبولیت بھی حاصل تھی۔ شام کو کافی ہاؤس میں سب لوگ اکٹھا ہوتے تھے اور دیکھ پ باتوں میں مجاز اپنے غموں کو بھولے رہتے۔

دو تین سال یہ محفلیں چلتی رہیں پھر لوگ دھیرے دھیرے منتشر ہونا شروع ہو گئے۔ مجاز لکھنؤ سے مشاعروں کے لئے ملک کے مختلف شہروں کو جاتے اور وہاں مشاعروں کے بعد کبھی کبھی دنوں ٹھہرتے لہتے اور پھر لکھنؤ لوٹ آتے۔ اس قسم کے شہروں میں دہلی کو خاص اہمیت حاصل تھی، جو اس وقت

"آج کل" کے اڈیٹر ہو گئے تھے۔ اردو کے بہت سے ہندو ادیب شاعر پاکستان
 سے دہلی آ گئے تھے، اعلیٰ سرکاری افسروں میں بھی کچھ ایسے لوگ تھے جن کو
 اردو مشاعروں سے گہری دلچسپی تھی اس طرح تقسیم کے تلخ حالات کے بعد
 زندہ دلان پنجاب کی کوششوں سے دہلی میں ایک بار پھر اردو شعور و سخن کی نئی
 محفلیں جنمے لگی تھیں لیکن دہلی کی دنیا لکھنؤ کے ماحول سے مختلف تھی،
 یہاں دولت کی فراوانی تھی اور اردو شاعروں کو ایسے قدر و ادا ملنے لگے
 تھے جو مشاعروں کی راتوں کو بولیسے بھی کسی رات کو انھیں شراب سے نہلا سکتے
 تھے۔ مجاز کچھ توجوش صاحب کی وجہ سے اور کچھ شاعروں کے انھیں قدر و ادا
 کی وجہ سے دہلی میں خاصا وقت گزارنے لگے۔ بعض اوقات وہ لکھنؤ
 سے دہلی جاتے تو مہینہ مہینہ بھر وہاں ٹھہرے رہتے۔ دہلی میں شراب کی
 کمی نہ تھی اور مجاز اب زندگی کی اس منزل پر تھے جہاں شراب کی تشنگی لاکھ
 پینے پر بھی نہیں ختم ہوتی تھی۔ ان کے سینے میں ایک جہنم تیاں تھا وہ اس
 جہنم کو بکھانا چاہتے تھے لیکن شراب اس آگ پر تیل کا کام کرتی جباری
 تھی۔

==

نہ اک جہنم مرے سینے میں تیاں ہے ساقی۔ (مجاز)

سفرِ پاکستان

۱۹۵۹ء میں مجاز پاکستان گئے اور کراچی کے کسی بڑے مشاعرے میں مدعو کیے گئے تھے وہاں ان کی ملاقات بہت سے پرانے دوستوں اور رفیقوں سے ہوئی ان میں نصیر حیدر بھی شامل تھے جو آزاد سی کے ایک آدھ سال بعد تک لکھنؤ کے کافی ہاؤس اور شام کی صحبتوں کی جان تصور کیے جاتے تھے اور مجاز کے نہایت ہی قریب دوست تھے۔ انھوں نے اس زمانے کے مجاز کے متعلق لکھا ہے:-

مجاز سچ سچ زندگی سے اکتا چکا تھا جن لوگوں نے اسے مشاعروں اور میخانوں میں دیکھا ہے وہ جانتے ہیں کہ اس کی شخصیت کا سب سے نمایاں عنصر اس کے تیور تھے۔ مگر اب یہ تیور بدل بلکہ بگڑ چکے تھے۔ اس کی آنکھوں میں بہیم خمار اور ذہنی کشیدگی کے باوجود

سے یہ صاحب شعر و سخن کا بڑا استہزا ذوق رکھتے ہیں اور کبھی کبھی خود بھی شعر کہتے ہیں یہ شعر

انھیں کا ہے۔ اب ڈھونڈیے تو اس کا نشان بھی نہ پائیے

وہ موج جو سفینہ زل کو ڈبو گئی

جو ایک عجیب و غریب طلسماتی تا بندی نظر آیا کرتی تھی اب مفقود ہو چکی تھی
 "ان ملاقاتوں میں مجھے یہ محسوس ہونے لگا کہ اب اس کے پاس
 سوائے موت کے کچھ باقی نہیں رہا۔"

کراچی کے زمانہ قیام کا ایک دوسرا تاثر قرۃ العین حیدر کا ہے جو
 لکھنؤ کے زمانہ قیام میں دارالسرحد کے پڑوس میں رہتی تھیں انھوں نے
 لکھا ہے کہ ایک ڈنر ہونے والا تھا۔ "میزبان خاتون نے کہا سنا دیکھل اڈیا
 سے مجاز و جاز آئے ہیں ان کو بلایا جائے ذرا دیکھی رہے گی" یعنی رو یہ کچھ یہ
 سنا کہ ڈنر کے ساتھ بال روم ڈانس نہ کیا ترنم سے رٹھنے والے کے شمار
 سن لیے۔ چنانچہ مجاز اور روش صدیقی کو ترنت بلوا بھیجا۔ اس زمانے
 میں مجاز کی حالت بہت دگرگوں ہو چکی تھی بہر حال انھوں نے اپنی تازہ
 غزلیں سنائیں۔ مجمع فوج کے بہت اعلیٰ افسروں کا تھا خیر وہ بچارے
 صبر و شکر کر کے مجاز کے شعر سنتے رہے اور مجاز صبر و شکر کر کے سناتے رہے۔ مجمع
 کو سانپ سونگھا ہوا تھا بالآخر جہلم کے ایک میجر جنرل صاحب نے ان سے
 کہا "جی اب آپ آسان ہی غزل سنا دیں تو پھر ہم لوگ چلیں۔"
 اس قسم کا واقعہ تو خیر اونچے طبقے کے ڈنر میں شاعر کے ساتھ کہیں بھی پیش
 آسکتا ہے۔ لیکن مجاز کے الز آباد کے دوست اور اردو نقاد مجتبیٰ حسین نے
 کراچی کے ایک ڈگری کالج کے بزم ادب کے مشاعرہ کا جو واقعہ لکھا ہے وہ سنو سنو

بھی ہے اور حیرت انگیز بھی۔ مجاز سے کچھ لوگوں نے "آوارہ" پڑھنے کی فرمائش کی
 دو ایک بند انھوں نے سنائے مگر یہ نظم ان سے نہ چل سکی اور انھوں نے اسے چھوڑ دیا
 اور بیٹھ گئے۔

"مختلف شعرا اپنا کلام سناتے رہے مگر مجاز کی باری نہیں آئی
 ہم لوگ سامعین کی صف میں پیچھے بیٹھے ہوئے تھے دیر تک انتظار
 کرنے کے بعد مجاز کی باری نہ آئی تو ہم لوگوں کی طرف سے ان کے
 پڑھائے جانے کے لئے آواز بلند کی گئی، بارے مجاز ڈانس پر
 آئے انھوں نے "اعتراف" سنائی شروع کی وہ پڑھ رہے ہیں پارہے
 تھے۔ ان کی سانس بار بار ٹوٹ جاتی اور وہ رک رک جاتے انھیں
 مستقل کھانسی آرہی تھی اور وہ ہر جھٹکے کے ساتھ سینہ خفام لیتے
 طلباء کا مجمع کچھ بے کیف اور بے چین ہو جا رہا تھا بعض گوشوں سے
 ہوشنگ بھی شروع ہو چکی تھی مگر مجاز سامعین کی اکتاہٹ سے بیخبر
 ہو کر پڑھے جا رہے تھے۔

خاک میں آہ ملائی ہے جوانی میں نے
 شعلہ زاروں میں جلانی ہے جوانی میں نے
 شہر خواباں میں گنوائی ہے جوانی میں نے
 ان کی آواز میں ایک عجیب حزن آگیا تھا۔ مجاز اپنی بربادی کا مرقع

بنے ہوئے نظم پڑھے جا رہے تھے۔ رفتہ رفتہ مجمع کی ہنسی رک گئی اور خاموشی چھا گئی۔ دفعتاً میرے پاس بیٹھے ہوئے ایک طالب علم نے دوسرے سے پوچھا "یہ کون شاعر ہے؟" معلوم نہیں اس نے کیا جواب دیا۔ کیا جانے اُسے بھی معلوم رہا ہو یا نہ رہا ہو اس سوال کے بعد اور کچھ نہ سن سکا۔ زمانہ اتنا بدل گیا ہے اس کا احساس مجھے اسی وقت ہوا۔ جس مجاز کے نام پر قبولِ عصمت چغتائی لڑکیاں قرعے ڈالتی تھیں آج اُسے ایک درس گاہ کی ادبی محفل میں طالب علم جاننے بھی نہیں۔" نہ

یہ وہ مجتبیٰ حسین ہیں جنہوں اس واقعہ سے کوئی دس گیارہ سال پہلے الہ آباد کے ایک مشاعرہ میں ایک اور سی منظر دیکھا تھا۔ صحتی لکھنوی مرحوم نے "آوارہ" کے ایک مصرعے پر مجاز کی پیشانی چوم کر داد دی تھی اور یہ بھول گئے تھے کہ ایک لمحہ قبل مجاز کے منہ سے آتی ہوئی شراب کی بو کے باعث ان کے لئے مجاز کے پاس بیٹھنا دشوار ہو رہا تھا۔" نہ

نہ مجاز ایک آہنگ۔

نہ یہ واقعہ بھی مجتبیٰ حسین نے اپنے مضمون میں بیان کیا ہے۔

جنون کا تیسرا دورہ

پاکستان سے لوٹے تو پھر وہی چکر شروع ہو گیا۔ شراب، مشاعرے اور
 دہلی لکھنؤ۔ الہ آباد۔ علی گڑھ اور دوسرے شہروں کے چکر۔ ایک بار لکھنؤ واپس
 ہوئے تو جنون کے تیسرے حملے کے آثار پوری طرح نمایاں تھے۔ یہ مارچ ۱۹۵۲ء
 کی بات ہے۔ جوش سے سخت ناراض تھے۔ ان سے غالباً کسی موقع پر کچھ بد مزگی
 ہو گئی تھی جوش نے ایک طویل نظم "پند نامہ برائے اصلاح میاں مجاز لکھی۔ اور
 "اس جگہ" میں چھاپ بھی دی۔ اس واقعہ کا ان پر سخت رد عمل ہوا اور انھوں نے
 دو قطعہات کے ذریعے اس طویل نظم کا جواب دیا۔ جس میں سے ایک قطعہ میں جوش
 کے وزیراعظم کشمیر شیخ عبداللہ کی شان میں قصیدہ لکھنے پر طنز کیا تھا۔

نطق رسوا، دہن دریدہ ہے

یہ شنیدہ نہیں ہے دیدہ ہے

زند برباد کو نصیحت ہے

شیخ کی شان میں قصیدہ ہے

دوسرے قطعہ میں جوش کی سرکاری ملازمت پر طنز کیا تھا۔

سیر جوش شباب کیا جانے
شورش اضطراب کیا جانے
سینہ انقلاب پہنچا ہے
شاہِ عسرا انقلاب کیا جانے

سر وار حیفی کا کہنا ہے کہ "یہ ٹھیس کچھ ایسی لگی تھی کہ مجاز آخر وقت تک نہ بھول سکا اور رانچی کے اسپتال میں جنونی کیفیت میں جو مصرعے لکھتے تھے ان میں ایک مصرعہ یہ بھی تھا۔

"یقین ہوں اور نہ جوش ہوں میں، مجاز سوں سر فروش ہوں میں
لکھو آئے تو جوش کے خلاف یہ دونوں قطعے بڑے ولولے کے ساتھ سناتے
تھے۔ ساتھ ہی ساتھ کسی کسی وقت بالکل بے ربط باتیں کرنے لگتے تھے جنوں
کے اس دورے میں ان کے منہ سے جو جملے بار بار ادا ہوتے تھے ان میں ڈاکٹر
محمد حسن نے اپنی ڈائری میں نوٹ کر لیا تھا ان کی ڈائری کے متعلقہ حصے مجاز
کے انتقال کے بعد کچھ غیر مطبوعہ کلام کے ساتھ "نقوش" لاہور میں شائع
ہوئے تھے۔ ان میں سے بعض جملے یہ تھے۔

"SOVIET EMBASSY SPEAKS,

CHINESE EMBASSY RELAYS"

"پانز نوگیاں اور دو بیویاں میرے گرد گھوم رہی ہیں اب بھرو گئی جانا ہے۔

اور پھر بگبتنا ہے انھیں :-

اسی حالت میں امن کانفرنس میں شریک ہونے کے لئے کلکتہ پہنچے اور وہاں بھی خاصے ہنگامے کئے۔ اپریل میں لکھنؤ لوٹے تو جوش سے اور کھلی زیادہ ناراض تھے اور بر ملا کہتے تھے کہ شاعر صرف دو ہیں ایک فیض اور دوسرا مجاز۔ ان دنوں ان کے منہ سے اکثر یہ جملے ادا ہوتے تھے۔

”جہاں پناہ ایران کا شہزادہ مراد حاضر ہے :-

”ناشاد مراد شہزادہ مراد کو حاضر کیا جائے :-

”بس ہو چکے یہاں چلو تھانے :-

یہ شعر بھی بار بار پڑھتے تھے۔

دعویٰ زباں کا لکھنؤ والوں کے سامنے

تعریف بے مشک غز الوں کے سامنے

سیگم حمیدہ سالم نے ان دنوں کے بارے میں لکھا ہے۔

”گھر میں سکناسی گوارا نہ کیا۔ دلی کے گلی کوچوں کی خوب خاک چھانی،

جنسی محرومی کے تماشے دلی والوں نے خوب دیکھے، جس انسان نے عالم جوش

میں کبھی کوئی رکیک اور چھپوری حرکت نہ کی وہ ہر لڑکی کے پیچھے بھاگ رہا تھا۔

دلی سے جوش سلج آبادی نے مجاز کے گھر کے لوگوں کو لکھا کہ مجاز کو آگرہ

کے پاگل خانے میں داخل کرادیا جائے۔ اس کے جواب میں سیگم حمیدہ سالم نے

جوش صاحب کو لکھا کہ وہ اپنے اثرات سے کام لے کر رانچی میں مجاز کے لیے ایک
 بیڈ کا انتظام کرادیں مگر جوش صاحب نے جواب نہ دیا۔ آخر خود سیکم حمیدہ سالم نے
 رانچی مینٹل ہاسپٹل کے ایچارج ڈاکٹر ڈیوس کو خط لکھا اور انھوں نے مجاز
 کے لیے بی کلاس وارڈ میں ایک بیڈ دیدیا۔ ان کے چھوٹے بھائی انصار
 پروانہ انھیں مشاعرے کے بہانے رانچی لے گئے اور اسپتال پہنچ کر ان سے
 کہا کہ مشاعرہ ملتوی ہو گیا اور کسی نہ کسی طرح ان سے رخصت ہو کر لوٹ آئے۔
 رانچی میں ان دنوں مشہور بنگالی شاعر قاضی نذر الاسلام بھی زیر علاج تھے۔

ایک سائیکلو جسٹ نے جو کچھ عرصہ قبل کسی کام سے رانچی گئے تھے۔ اور
 جنھوں نے مجاز سے واقفیت کی بنا پر موقع سے فائدہ اٹھاتے ہوئے مجاز
 کے علاج سے متعلق فائل دیکھی سے دیکھی بتایا کہ ڈاکٹر ڈیوس اور دوسرے
 معالجین نے مجاز پر تحلیل نفسی کے عمل کے بعد جو نتائج اخذ کئے تھے ان کا خلاصہ
 یہ ہے۔

(۱) وہ بچپن میں شرمیلی طبیعت کی بنا پر کھل کر اپنے جذبات و احساسات کا
 اظہار نہیں کرتے تھے جس کی وجہ سے بہت سے جذبات دب کر ان کی شخصیت
 کے اندر ایک مایوس انسان کو جنم دے رہے تھے۔

(۲) خاندانی ماحول جس قسم کا ملا اس میں بھی ان کے اندر کا جذباتی طوفان دبتا رہا۔

(۳) یہ حالت ان میں عالم طفلی کی طرف واپس جانے کے میلانات کو جنم دیتی

ہے۔ مجاز کے اندر عالم طفلی کی طلبیات Psychological Needs میں سے چاہے جانے کی تمنا کا عنصر غالب رہنے لگا۔

وہ ایک بچے کی طرح ہر بے رنجی پر سخت باؤسیوں میں مبتلا ہو جاتے ہیں یہ پرچہ چاہے جانے کی تمنا اور احساس کمتری آپس میں دست و گریباں ہوتے ہیں اور مجاز اپنے دفاع ذہنی (defence mechanism) کیلئے مختلف طریقوں سے سماجی زندگی میں برتری حاصل کرنے کی کوشش کرتے

(۴۱) یہ دفاع جب سہارا نہ دیتا تو ان کے اندر کی مساکیت (Masochism) ابھرتی اور وہ خود کو ایذا پہنچا کر لطف اندوز ہوتے۔

۱۵۱۔ جنسی جارحیت کی کئی مختلف اوجھنوں کا باعث بنتی ہے۔

رائیچی میں تقریباً ۶ ماہ زیر علاج رہنے کے بعد وہ صحت یاب ہو کر گھر لوٹے ہسپتال عظیم آبادی ان کے ساتھ تھے۔ آل احمد سرور سے ملنے ان کے گھر گئے تو کہنے لگے "سرور صاحب! رائیچی میں ایک ریسیرچ کی ہے شراب سے نشہ نہیں ہوتا آدمی پاگل ہو جاتا ہے" ان کی داپسی کے بعد ان کی بہن صفیہ اختر کا انتقال ہو گیا اس صدمے کا ان پر بڑا صحت منداثر پڑا اور وہ اچانک سنبھل گئے۔ سارا وقت جاں نثار اختر کے دونوں بچوں کے ساتھ گزارتے۔ شراب ترک کر چکے تھے۔ اور تقریباً ۶ ماہ تک انھوں نے اس زمانہ میں عام لوگوں کی جنسی زندگی بسر کی لیکن ان کی اس ترک سے نوشی سے جن کی ستمگیاں سونی پڑ گئی تھیں وہ برابر ان

کے پیچھے لگے رہے اور آخر انہوں نے پھر شراب پینا شروع کر دیا۔ اس زمانے
 میں ان کی حالت بڑی افسوسناک تھی۔ شراب نہ پئے ہوتے تو چپ چاپ
 او اس اور با یوس نظروں سے کافی ہاؤس میں ساتھ بیٹھے ہوئے لوگوں کو
 دیکھا کرتے، اور شراب پی لیتے تو فوراً ہی قابو سے باہر ہو جاتے۔ اس مرحلہ پر ایک
 اور دشواری آپڑی۔ لکھنؤ میں ان کے ادیب شاعر دوستوں کے حلقے کا شیرازہ
 بکھر چلا تھا اور اب انھیں شراب پینے کے لیے ایسے لوگ ملتے تھے جو صرف
 شرابی تھے۔ شہر نگاراں کے لوگ اب شاعر شہزنگاراں سے کترانے لگے تھے۔
 ان کی مثال اب اس پتھر کی سی ہو کر رہ گئی تھی جو چوٹی پر سے غار میں گرنے کے
 لیے تیز جا کے ساتھ نیچے لڑھکتا چلا آ رہا تھا۔

شامِ عربیانِ لکھنؤ

۳۱ دسمبر ۱۹۵۷ء کو لکھنؤ میں طالب علموں کی طرف سے اردو کنونشن تھا اس میں شرکت کے لئے باہر سے متعدد ممتاز ادیب و شاعر جیسے ڈاکٹر علیم عصمت چغتائی، سردار جعفری، ساحر لدھیانوی، ڈاکٹر محمد حسن، نیاز حیدر وغیرہ آئے ہوئے تھے۔ اس قسم کے اجتماعات اور مشاعروں کے موقعوں پر مختلف شہروں کے ادیب شاعر کہیں اکٹھا ہوتے ہیں تو شراب دوستی کی تجدید کا سب سے موثر ذریعہ سمجھی جاتی ہے۔ اس موقع پر یہی ہوا اور مجاز نے مختلف لوگوں کے ساتھ ۳۱ دسمبر سے شراب نوشی کا جو سلسلہ شروع کیا وہ ۴ دسمبر کو رات گئے تک تھوڑے تھوڑے وقفے سے جاری رہا۔ ۳۱ دسمبر کی رات میں مشاعرہ ہوا شراب کا دور چلا لیکن بہت زیادہ نہیں پی گئی۔ مشاعرے میں مجاز نے بڑی سنجیدگی کا ثبوت دیا۔ متعدد نظمیں غزلیں سنائیں اور خوب داد پائی۔ سردار جعفری کا کہنا ہے کہ ”اس روز لکھنؤ کے دوستوں نے مجاز کو گھیرنے کی بہت کوشش کی لیکن میں کسی طرح بچا کر نکال لانے میں کامیاب ہو گیا۔ ۴ دسمبر کو مجاز دن میں سردار

۴ دسمبر پر ہے ختم شامِ عربیانِ لکھنؤ۔ (مجاز) لکھنؤ کی پانچ راتیں۔

جغرافی اور ساحر لدھیانوی کے ساتھ ان کے ہوٹل میں رہے۔ سہ پہر کو یہ لوگ کانفرنس کے اجلاس میں شرکت کے لئے چلے گئے اور مجاز ہوٹل میں رہے ساحر لدھیانوی نے ان کے لیے نفس دہسکی خرید کر رکھ دی تھی اور شام کو لکھنؤ کے دوستوں کے ساتھ نہ جانے کا وعدہ لے لیا تھا۔ لیکن یہ لوگ دیر سے لوٹے تو مجاز جا چکے تھے۔ ساڑھے نو بجے رات کو وہ لکھنؤ کے کچھ ادیبوں کو ملے تو نشے میں دھت تھے اور شراب کے لیے روپے مانگ رہے تھے۔ اس کے بعد ان کے وہ نئے دوست مل گئے جو انہیں تلاش کرتے پھر رہے تھے۔ یہ لوگ لال باغ کے ایک ویسی شراب خانے میں پہنچے اور وہاں چھت پر ساڑھان کے نیچے ۳ بجے رات تک شراب کا دور چلتا رہا۔ ان کے ساتھی کسی نہ کسی طرح وہاں سے اٹھ کر چلے آئے اور مجاز وہیں سردی میں کھلی چھت پر پڑے رہے۔ شراب خانہ بند ہو گیا اور کسی کو چھت پر ان کی اس عالم میں موجودگی کی خبر نہ ہو سکی۔ ۵ دسمبر کو دن میں شراب خانے والوں نے انہیں چھت پر بیہوش پڑے دیکھا۔ ایک ڈاکٹر کو بلوایا جس نے ڈبل بنونہ تجویز کیا اور وہ خود دوپہر کے وقت مجاز کو بلرام پور اسپتال میں پہنچا گیا۔ یہاں بھی ڈاکٹروں نے ڈبل بنونہ تجویز کیا اور انکیشن دینا شروع کیے۔ اس وقت تک کسی نوٹنم نہ تھا کہ یہ کون شخص ہے۔ اتفاقاً رودلی کی ایک لڑکی اپنی ماں کے ساتھ بلرام پور اسپتال گئی ہوئی تھی اس نے کسی طرح انہیں دیکھ کر پہچانا اور مجاز کے قریبی دوست فرید الحق صاحب کو ٹیلی فون کیا

۷۷ لکھنؤ کی پانچ راتیں۔

وہ پیر ہی کے ساتھ اسپتال پہنچے تو مجاز موت اور زندگی کی کشمکش میں مبتلا تھے۔ انھوں نے پیر ہی بھیج کر دارالسرہج میں اطلاع کرائی اور والدین اسپتال پہنچے تو ڈاکٹر جواب دے چکے تھے۔ شام کو گنگا پرشاد دوراہا ہال میں جہاں یہ کانفرنس ہو رہی تھی یہ خبر پہنچی اور متعدد ادیب اور شاعر اسپتال پہنچے تو آجسین دیخا رہی تھی۔ دباغ کی رنگیں بھٹ چکی تھیں۔ آخر کار رات کو دس بجکر ۱۲ منٹ پر ان کا انتقال ہو گیا۔ اس وقت سجاد ظہیر، حیات اللہ انصاری، سید احتشام حسین، عصمت چغتائی، علی سردار جعفری اور دوسرے متعدد ادیب شاعر موجود تھے جن کی آنکھوں سے آنسو رواں ہو گئے۔

۶ دسمبر کو شہر کے تمام اخبارات میں نمایاں طور پر یہ خبر چھپی اور ایک ہزار سے زائد سوگوار — دارالسرہج کے سامنے اکٹھا ہو گئے۔ شام کو ۵ بجے کے قریب ایک بڑے مجمع کی موجودگی میں انھیں نشاط گنج کے قبرستان میں سپرد خاک کیا گیا۔ اس سے قبل لکھنؤ میں کسی شاعر کی موت پر نہ اتنا سوگ منایا گیا تھا اور نہ ہی اتنی کثیر تعداد میں ہندو، مسلمان اور سکھ کسی شاعر کے جہانے میں شریک ہوئے تھے۔

۷ دسمبر ۱۹۵۷ء کی شام کو رفاہ عام کلب کے وسیع ہال میں تعزیتی جلسہ ہوا ہال کھپا کھچ بھرا ہوا تھا جس میں حیات اللہ انصاری، سردار جعفری، مشہور ہندی ادیب لیشپال، عصمت چغتائی اور سجاد ظہیر نے تقریریں کیں جس سے

موثر تقریر عصمت خجستانی کی تھی۔ انھوں نے اپنی تقریر ان جملوں پر ختم کی :-
 "میں نے اکثر مجاز کو اس کی بعض
 عادتوں پر ڈانٹا اور کبھی غصے میں کہا
 "اس سے بہتر ہے مجاز کہ تم جلتے"
 مجاز نے جیسے مسنم پر طمانچہ مار دیا اور کہا
 "لو میں مر گیا تم اس کو اتنا بڑا کام سمجھتی
 تھیں" :- سہ

۱۱۱

مجاز کی شخصیت

مجاز بڑی دلکش شخصیت کے مالک تھے۔ یہ دلکشی شاعر کی حیثیت سے ان کی شہرت اور مقبولیت کی راہ میں منت نہ تھی بلکہ جیسا کہ حسن عسکری نے خیال ظاہر کیا ہے "مجاز نے کچھ ایسی طبیعت پائی تھی یا بنالی تھی کہ ان کی طرف متوجہ ہونے کے لیے ان کے کلام سے واقف ہونا ضروری نہ تھا۔ اور شاید یہ کہنا بھی غلط نہ ہوگا کہ ان کی شاعری کی مقبولیت میں ان کی دلکش شخصیت کا بھی خاصا ہاتھ تھا۔ ان کی زندگی نے اردو لوگوں کے لیے ایک رومانی افسانے کی حیثیت اختیار کر لی تھی اور اس رومانی افسانے کے پس منظر میں ان کی نظمیوں اور غزلیوں میں ایک خاص رنگ اور مفہوم اختیار کر لیتی تھیں۔ اس دلکش شخصیت کی تعمیر و تشکیل میں بلاشبہ خاندانی روایات اور گھر کی تربیت بھی بہت اہمیت رکھتی تھی جس کے نتیجے میں بعض نبیادی اوصاف

ان کی ذات سے ہمیشہ کے لئے وابستہ ہو گئے تھے اس کے ساتھ ہی خود ان کے اپنے رویہ اور اعلیٰ ظرفی نے بھی خاصا اہم رول ادا کیا اعلیٰ گڑھ کی طالب علمی اور دلی کی دونوں ملازمتوں کے دنوں کو چھوڑ کر جب شاعر کی حیثیت سے ان کی شہرت اور مقبولیت پورے شباب پر تھی اور زسزہ جبینوں کے شبستانوں سے لیکر اونچے طبقے کے ڈرائنگ روموں تک کے دروازے ان کیلئے وا تھے باقی تمام زندگی انھوں نے ایک لحاظ سے ناکامی اور محرومی میں بسر کی اور اپنے دوستوں اور سمجھوں کو جن میں سے متعدد لوگ ان کی جیسی صلاحیتوں کے مالک بھی نہ تھے زندگی کی دوڑ میں کامیاب و کامراں اور اعلیٰ سرکاری عہدوں، تجارتی فرموں یا کالجوں اور یونیورسٹیوں میں اچھی جگہوں پر مامور ہوتے دیکھا۔ ان حالات میں وہ بد اخلاق بھی ہو سکتے تھے، خود غرض بھی۔ یہ احساس شکست احساس کمتری کا روپ بھی دھا رسکتا تھا اور وہ بھنبھلا ہٹ اور جڑھڑے پن کا شکار ہو کر دوست احباب عزیز واقارب، بلکہ سارے ماحول کو اپنا دشمن بھی تصور کر سکتے تھے لیکن ان کو قریب سے دیکھنے اور رتنے والے خواہ وہ ان کے عزیز ہوں یا ادیب شاعر یا آخری عمر کے شرابی دوست سب اس حقیقت کے معترف ہیں کہ ان میں سے ایک بھی ناقص رجحان ان کی شخصیت کو اندر نہ کر سکا۔ شاید ہی کوئی ایسا ہو جو شاہ متین الدین ندوی کے اس خیال سے اختلاف کرے۔

”جہاں تک مجھے علم ہے شراب نوشی کے سوا جسے جتنا بھی
 برا کہہ لیا جائے اور کوئی اخلاقی برائی نہیں تھی۔“

ان کی زندگی آواز شکست ساز کی سی تھی مگر وہ ہمیشہ زم زم سنھی اور
 نغمہ خوانی پر مصر رہے۔ انہیں مسلسل شکستوں کا سامنا کرنا پڑا مگر زندگی کے
 متعلق ان کا رویہ ہمیشہ فخر مند انسان کا رہا۔ یہ کسی معمولی ظرف کے
 انسان کے بس کی بات نہ تھی۔

مجاز کی اس دلکش شخصیت کے کسی روپ تھے۔ ایک روپ گھر میں
 نظر آتا تھا۔ ایک دوست اہباب کے درمیان کافی ہانوس کی مٹھلوں میں
 ایک بائکل ہی مختلف روپ بادہ خانوں اور شراب خانوں میں شراب کی
 میز پر اور ایک ادبی اجتماعات یا مشاعروں وغیرہ میں۔

گھر کے افراد سے لگاؤ

گھر کے معاملات میں سوا ان لمحات سے جب شراب ان پر غالب ہوتی تھی مجاز کارو یہ عموماً ذمہ دار نہ ہوتا تھا ماں باپ سے محبت اور ان کا شدید احترام اور بھائی بہنوں سے اور ان کے بچوں سے گھر لگاؤ ان کی شخصیت کا جزو تھا والدہ سے ان کی محبت عشق کی حد تک پہنچی ہوئی تھی اور انھیں جیسے اس بات کا احساس رہتا ہو کہ وہ ان کی توقعات پر پورے نہیں اترے اور کسی نہ کسی طرح اس کی تلافی ہونی چاہئے۔ بعض اوقات عالم کیف و مستی میں بھی کہیں کسی شراب خانے میں انھیں چانگ ماں یا داجا میں تو جانے کس احساس ندامت یا احساس محبت سے وہ پھوٹ پھوٹ کر رونے لگتے ان کے ایک دوست اور اردو نقاد مجتبیٰ حسین نے اس قسم کا ایک واقعہ بیان کیا ہے۔

غالباً ۱۹۴۶ء میں بھی میری ماں سے الہ آباد میں ملاقات ہوئی یہ ملاقات بھی ذاق صاحب کے یہاں ہوئی۔ شام کے وقت جب میں ذاق صاحب کے یہاں پہنچا تو مجاز کھڑے ہوئے بہک رہے تھے۔ وہ

انگلی کے اشارے سے فراق صاحب سے بار بار کہہ رہے تھے۔ فراق صاحب جب ہم تمہیں اپنی طرف بلائیں گے تو تمہیں آنا پڑے گا۔ آنا پڑے گا۔ فراق صاحب مجاز کی اس جذباتی حرکت سے بہت پریشان تھے مجھے دکھ کر انہیں سہارا ملا۔ انہوں نے حکم دیا کہ میں کسی طرح انہیں یہاں سے لجاؤں بدقت تمام کسی طرح سمجھا بچھا کر اٹھائیں یہاں سے ہٹالے جانے میں کامیابی ہوئی۔ رام زائن لال کے چوراہے پر پہنچ کر حجب تانگہ چلا تو ان پر ایک اور دورہ پڑا۔ وہ دفعتاً رونے لگے کہنے لگے مجھ جتنی میں بہت خراب ہو گیا ہوں مگر اس پر بھی میری ماں حجب میں پہنچتا ہوں تو میرا سر اپنے زانو پر رکھ لیتی ہے۔ روتے روتے نہ معلوم کیا سوچھی کہنے لگے "جب میکسیم گورکی کی ماں ہو سکتی ہے تو میری ماں بھی ہو سکتی ہے" اور تقریباً چیخ کر مجھے حکم دیا۔ کہو ماں اجنا پھر ہم دونوں نے ماں ماں کے نعرے لگانے شروع کئے۔ یہ نہ کرتا تو ممکن تھا تانگے سے اتر جاتے اور شارع عام پر ہی چھینے لگتے۔ رات ہو چکی تھی۔ شرکوں پر بڑی بھڑکی تھی۔ ہم دونوں ماں کا نعرہ لگاتے گزر رہے تھے۔

یہ ماں ماں کی دردناک آواز راتوں کے سناٹے میں الہ آباد کی طرح دہلی اور ممبئی کی شرکوں پر بھی یقیناً گونجی ہوگی جہاں تک لکھنؤ کا تعلق ہے یہاں رات گئے لال باغ اور حضرت گنج کے میلکدوں میں بارہا سنی گئی ہے اور حضرت گنج سے یوحید رآباتک گومتی کے پل کے اوپر سے گزرتی ہوئی شاہراہ یونیورسٹی

روڈ پر بھی ایک دو بجے رات کو یہ دردناک چیخ بارہا سنائی دی ہے۔ یہ الگ بات
 ہے کہ کبھی یہ چیخ ان کے کسی قریبی دوست یا عقیدت مند نے سنی اور آبدیدہ ہو گیا
 اور کبھی کسی شرابی نے سنی جس نے درد کی اس لہر کو قہقہوں کے طوفان میں بہا دیا۔
 والدہ سے مجاز کی شدید محبت کا اندازہ اس امر سے بھی ہوتا ہے کہ رندی
 کے طوفان کے درمیان وہ ۱۹۵۱ء میں علی گڑھ یونیورسٹی میں اردو میں اہمے
 کرنے کا ارادہ کر رہے تھے کہونکہ والدہ کی خواہش تھی کہ وہ اہمے کر لیں۔
 والد کے احترام کا یہ عالم تھا کہ ان کے سامنے نہ کلام سناتے نہ سگریٹ
 پیتے۔ یہ بھی خواہش رکھتے تھے کہ ان کی رندی کے قصے کوئی ان کے والد تک نہ
 پہنچائے۔ اس سلسلے میں ڈاکٹر عبادت بریلوی نے ایک واقعہ بیان کیا ہے۔
 " ایک دفعہ کا ذکر ہے کہ شوکت تھانوسی نے مجاز کے والد سے
 مجاز کا ذکر کرتے ہوئے بہت سی تعریفوں کے بعد آخر میں یہ کہہ
 دیا کہ مجاز کو شراب نوشی کی عادت پڑ گئی ہے کسی طرح سے
 چھڑائیے۔ یہ خبر مجاز تک بھی پہنچی بہت خفا ہوئے اور اکثر دوستوں
 سے شوکت صاحب کی شکایت کی اور کہا "میں نے شوکت صاحب
 سے کہہ دیا ہے کہ وہ یا تو میرے والد سے دوستی رکھیں یا مجھ سے
 بیک وقت باپ بیٹے دونوں سے دوستی مناسب نہیں" وہ یہ جانتے
 ہوئے بھی کہ ان کے گھر والوں کو ان کی شراب کی نوشی کا علم ہے نہیں

چاہتے تھے کہ اس برے کام کا تذکرہ ان لوگوں سے کیا جائے۔
 وہ اپنی بہنوں سے بھی بہت محبت کرتے تھے بڑی بہن عارفہ خاتون
 کے انتقال (۲ جون ۱۹۵۱ء) پر انھوں نے اپنے رنج و غم کا اظہار ایک قطعے
 میں کیا جس کا ایک شعر یہ بھی ہے۔

اک اشارے سے اجل کے دفعتاً

رک گیا ہے زندگی کا کارواں

یہ وہ زمانہ تھا جب مجاز شاعری تقریباً ترک کر چکے تھے اور کبھی کبھار ہی
 کچھ لکھتے تھے۔ اس حقیقت کو ذہن میں رکھا جائے تو محسوس ہوتا ہے کہ بہن کے
 انتقال پر ان کا یہ قطعہ لکھنا اس بات کا ثبوت ہے کہ انھیں دلی صدمہ پہنچا تھا
 ورنہ قطعہ لکھنے کی نوبت نہ آتی۔

دوسری دونوں بہنوں صفیہ اور حمیدہ سے بھی انھیں بہت محبت تھی

بگیم حمیدہ سالم نے اپنے مضمون میں بتایا ہے کہ وہ ان کی تعلیم سے بہت

گہری دلچسپی رکھتے تھے اور یہ دلچسپی گہری محبت کی آئینہ دار تھی صفیہ اختر

موجودہ سے ان کی محبت کا تذکرہ ان کے شوہر جاں نثار اختر نے گوالیار کے ایک

واقعے کے سلسلے میں بڑے موثر انداز میں کیا ہے: "گوالیار میں مجاز کو جاں نثار اختر

نے ایک مشاعرے میں مدعو کیا تھا۔ شام کو شراب کے نشے میں باتیں کرتے کرتے

جانے کس طرح صفیہ کا ذکر چل نکلا۔ مجاز نے یکبارگی جاں نثار اختر سے کہا "اختر"

اے مجاز ایک آہنگ سے صفیہ کو وہ بہت چاہتا تھا۔ جاں نثار اختر (مجاز ایک آہنگ)

صفیہ کو بلاؤ، حالانکہ وہ کبھی پی کر صفیہ کے سامنے آنے کی ہمت نہیں کرتے تھے صفیہ
 مرحومہ نے یہ کہہ کر کہ انھوں نے کبھی مجاز کو نہ اس عالم دیکھا ہے، اور نہ ہی اس
 کی تاب رکھتی ہیں، ان لوگوں کے کمرے میں آنے سے انکار کر دیا۔ مجاز یہ سن کر
 پھوٹ پھوٹ کر رونے لگے۔ آخر اسی عالم میں مجاز بغیر کھانا کھائے بستر پر پڑ کر
 سو گیا۔ اور صفیہ اس کے سر ہانے اس کے سر پر ہاتھ رکھے رات بھر بیٹھی
 روتی رہی۔

بہنوں اور ان کے بچوں سے شدید محبت کی ایک اور مثال اس واقعہ
 کے کئی سال کے بعد اور مجاز کے انتقال سے ڈیڑھ دو سال قبل کی ہے یہ ان
 دنوں کی بات ہے جب ان کا وجود چل بھن کر رکھ ہو چکا تھا اور خون کے آخری
 حملے کے بعد رانجی میں علاج کروا کے وہ لکھنؤ واپس لوٹے تھے ان کے گھر پہنچنے
 کے ایک ہفتہ بعد صفیہ اختر کا انتقال ہو گیا۔ اس وقت مجاز کے اندر اپنی
 ذمہ داریوں کا احساس پیدا ہو گیا اور وہ اپنے غموں کو بھول کر بچوں کی
 دل جوئی میں مصروف ہو گئے۔

”اس صدمہ کا اثر بھلی کے شاک کا ہوا۔ جیسے ایک دم خونک پڑے
 ہوں ایک دفعہ پھر ان میں ذمہ داریوں کا احساس چمکا۔ جا دو۔ اویس
 (صفیہ مرحومہ اور جان نثار اختر کے بچے) کی پڑھائی اور دیگر مشغلوں میں
 دلچسپی لینا ان کی دلجوئی کرنا، زیادہ تر وقت گھر پر گزارنا، شراب سے قطعی

پر سبز بچوں کے ساتھ کرکٹ کھیلتے، تصویریں بنا بنا کر سب میں
بانٹتے۔

یہ محبت اور خلوص صرف بھائی بہنوں یا ان کے بچوں تک ہی
محدود نہ تھا۔ دوسرے عزیز واقارب سے بھی اسی بے پناہ خلوص کیساتھ پیش
آتے تھے چنانچہ ان کے عزیز فرید اکتی صاحب سے اس مقالے کی تیاری کے
لئے مواد کی فراہمی کے سلسلے میں بات چیت ہو رہی تھی تو انھوں نے متعدد بار
ان کی شخصیت کے اس تابناک پہلو پر زور دیا اور کہا کہ ان کی خوش اخلاقی
اور بے پناہ خلوص کے تمام عزیز واقارب معترف تھے اور شراب نوشی کے سوا
اور کوئی خامی ان میں نہیں تھی۔



کافی ہاؤس کی شاہین

گھر کی زندگی سے باہر مجاز کی شخصیت کے دو اہم روپ تھوہ خانوں اور شراب خانوں میں اُجاگر ہوتے تھے۔ علی گڑھ اور دہلی کے بعد ان کی زندگی کا زیادہ تر حصہ لکھنؤ میں گزرا یہاں حضرت گنج کا اولڈ انڈیا کافی ہاؤس نیا ادب کے زبانے ہی سے اردو کے ادیبوں اور شاعروں کا مرکز بنتا تھا۔ آزادی کے چند برس قبل سے لیکر بعد کے کئی برسوں تک اس کافی ہاؤس میں صبح سے شام تک دانشوروں کی بھڑسی لگی رہتی تھی۔ ان میں سیاسی کارکن اور لیڈر، ڈاکٹر، وکیل، یونیورسٹی کے طلباء اور اساتذہ، مصور، ہندی اردو کے شاعر اور ادیب، سیاست اور ادب سے دلچسپی رکھنے والے تاجر بھی ہوتے تھے یہاں ایسے بچہ مصروف لوگ بھی آتے تھے جو نصف گھنٹے گپیں لڑا کر بھاگ کھڑے ہوتے تھے اور ایسے بے فکر بوسیمین قسم کے لوگ بھی آتے تھے جو صبح سے شام تک ایک میز سے دوسری میز پر ایک گروہ کے اٹھ جانے کے بعد دوسرے گروہ کے لوگوں کے ساتھ بیٹھ کر وقت گزارتے، کافی کا دور چلتا رہتا، سگریٹوں کا دھواں فضا میں بلند ہوتا رہتا، اور بلند آواز میں ہونے

والے سیاسی اور ادبی مباحثوں اور زور دار قہقہوں کے باعث ہر وقت سبزی
منڈی کا سا شور بلند ہوتا رہتا، شام کو خاص طور سے بڑی بھیر ہوتی۔ مگر اس
کافی ہاؤس میں ایک خاص قسم کے لوگ ہی اکٹھا ہوئے تھے۔ اسی لئے اس
زمانے میں اس کا نام اٹکلیچوں کافی ہاؤس پڑ گیا تھا۔ سارے کے سارے
چہرے جانے پہچانے ہوتے تھے اور روز آنے جانے والے ایک دوسرے سے
اچھی طرح واقف ہوتے تھے۔ کافی ہاؤس کے ماحول پر ایک نظر ڈالنے کے
بعد مختلف میزوں کے گرد بیٹھے ہوئے لوگوں کے چہروں اور آوازوں کی
بنا پر یہاں پابندی کے ساتھ آنے جانے والے بڑی آسانی سے بتا سکتے
تھے کہ کس میز پر سیاسی بحث چمڑی سے کہاں نظم سنائی جا رہی ہے کہاں
یونیورسٹی کی سیاست زیر بحث ہے، کہاں ہنس مذاق اور محض جملے بازی
میں مقابلہ ہو رہا ہے اور کہاں اداسی اور محرومی کے سائے ہوئے لوگ
بوریت کے عالم میں چپ چاپ بیٹھے اس سارے ہنگامے کو قلندرانہ حیثی
کے ساتھ دیکھ رہے تھے۔

دراصل یہ سارا حلقہ بے حد ذہین، پڑھے، لکھے، باشعور اور ماخبر لوگوں کا حلقہ
تھا۔ ان میں سے زیادہ تر لوگ بائیس بازو کے رجحانات رکھتے تھے۔ کسی قسم کی
تنگ نظری انھیں چھو بھی نہیں لگی تھی، گھٹیا اور سطحی قسم کی باتیں ہنسی مذاق
میں بھی جائز تصور کی جاتی تھیں، سیاست، ادب، زندگی، ساری

باتوں اور سارے نظریوں میں اختلافات کی صورتیں بھی سامنے آتی تھیں،
تکرار کی نوبت بھی آجاتی تھی مگر تمام اختلافات مباحثوں اور لطائف جھگڑوں
کے کی سطح ایک لحاظ سے علمی نوعیت کی ہوتی چنانچہ ایسا شاذ و نادر ہی ہوتا
تھا کہ کسی تلخ مباحثے کے باعث آپس میں بات چیت کا سلسلہ بند ہو گیا ہو۔
مجاز ۱۹۵۲ء تک بلکہ یوں کہنا چاہئے کہ جنون کے آخری حملے تک
اس حلقے میں سجد مقبول تھے اور اس کا کافی ہاؤس کی شاموں کے پس منظر میں
ان کی باغ و بہار شخصیت پور کا آب و تاب کے ساتھ ابھرتی تھی یہیں غالباً
۱۹۴۵ء یا ۱۹۴۶ء میں راقم الحروف کو ان سے نیاز حاصل ہوا اور شعر و ادب
سے دلچسپی کے باعث کافی ہاؤس کے اس ادبی حلقے سے بعد کے برسوں
میں واقفیت اور قربت کے مواقع میسر ہوئے۔ ان دنوں وہ کھدر کا
کرتا یا جامہ پہنے تھے کرتے پر کبھی حواہر کٹ صدری پہنے ہوئے کبھی شیری وانی
پاؤں میں عموماً پشاور می چپل ہوتی تھی اور جب میں قینچی سگریٹ کا بیگٹ، لمبے
لمبے بال بار بار پیشانی پر آجاتے تھے جن میں وہ اپنی لمبی لمبی انگلیوں سے مسلسل
کنگھی کرتے رہتے، وہ ذہنی اور جسمانی دونوں اعتبار سے جوان تھے
اور اسی پرکشش شخصیت کے مالک کہ کسی کو ان کا وجود پار نہ ہوتا۔
آزادی کے بعد جب وہ مستقلاً لکھنؤ میں مقیم تھے عموماً شام کو نہا
دھو کر صاف کپڑے پہن کر گھر سے نکلنے اور محمد حسن کے یہاں پہنچتے

جوان دنوں ریسرچ کرنے تھے اور ان کے نیو جیدر آباد۔ مکان دارالسراج سے قریب ہی کالون کالج کے اساتذہ کے رہائشی کوارٹروں میں سے ایک کوارٹر میں مقیم تھے۔ یونیورسٹی روڈ سے یہ دونوں خاصا طویل فاصلہ سیدل طے کر کے حضرت گنج آتے اور کافی ہاؤس میں جمع جاتے بعض اوقات ایسا بھی ہوتا کہ مجاز دوپہر ہی کو گھر سے نکل کھڑے ہوتے اور اکیسے کافی ہاؤس آجاتے شام تک وقت کاٹنا مشکل ہو جاتا تو وہ اٹھ کر اپنے ان دوستوں کے پاس سکرٹریٹ کی طرف چلے جاتے جو اعلیٰ عہدوں پر مامور تھے مثلاً ذوالنورین مرحوم، جمال رضوی صاحب اعلیٰ جو اد زبیدی یا عیاز انصاری وغیرہ اور مقام کو کافی ہاؤس لوٹتے۔

مجاز کافی ہاؤس کے ادبی اور سیاسی مباحثوں میں زیادہ سرگرمی سے حصہ نہیں لیتے تھے ایسے موقعوں پر وہ خاموش بیٹھے سگریٹس پھونکتے رہتے تھے لیکن بیچ بیچ میں ایسے بر محل فقرے چپت کر دیتے کہ سنجیدہ اور بعض اوقات تلخ مباحثوں کا ہیجان قہقہوں میں بدل جائے۔ ان کے یہ فقرے یاد رکھے اور بار بار دہرائے جاتے اور یہی بعد میں مجاز کے لطیفوں کی حیثیت سے شہرت پائے مگر جو لوگ ان دنوں مجاز سے زیادہ قریب تھے انھیں ان لطیفوں کو محفوظ رکھنے کے خیال سے لکھ لینے کا کبھی احساس بھی نہ ہوا۔ دراصل اس قسم کے لطیف یا طنز جملے صرف مجاز ہی کے منہ سے ادا نہ ہوتے تھے اس ادبی اور سیاسی حلقے کے زیادہ تر لوگ بڑا خوشگوار *Some of humour* رکھتے تھے مجاز کے لطیفوں

کو محفوظ رکھنے کی فکر کون کرتا۔ مجاز کے اس قسم کے جملے ان کے اس زمانے کے قریب ترین دوست نصیر حیدر، شوکت صدیقی، ڈاکٹر محمد حسن، سلام مچھلی شہری، حسن شہید اور کمال احمد صدیقی وغیرہ کی موجودگی میں ادا ہوتے تھے لیکن کہیں ان لطیفوں کو محفوظ رکھنا یا ان کے متعلق کوئی مضمون لکھنا ان میں سے کسی کے مزاج سے مطابقت نہ رکھتا تھا۔ یہی وجہ ہے کہ مجاز کے انتقال کے بعد دوسرے ادھر مختلف مضامین میں ان کے نام سے جو لطیفے شامل ہوئے ہیں ان میں ان کے سب سے اچھے لطیفے شامل نہ ہو سکے جنہوں نے حضرت گنج کے اولڈ انڈیا یا کافی ہاؤس کی نشستوں میں جنم لیا تھا۔ آل احمد سرور جو اس ادبی حلقے کی جان تھے علی گڑھ میگزین کو مجاز نمبر میں ان میں سے دو ایک کا تذکرہ کیا ہے اسی قسم کا ایک اور قصہ اس وقت ذہن میں آتا ہے۔ سلام مچھلی شہری نے بعض اہم ادبی و سیاسی شخصیتوں کے نام منظوم خطوط لکھنے کا سلسلہ شروع کر رکھا تھا۔ سلام کا یہ زمانہ تخلیقی اعتبار سے بڑا زرخیز تھا اور وہ تقریباً ہر روز کوئی نظم یا غزل لکھتے تھے۔ ایک روز کافی ہاؤس میں ان کے ان منظوم خطوط کا ذکر پچل نکلا لوگ مذاق اڑانے لگے کہ صاحب جو لوگ لکھتے ہی

۱۔ یہ صاحب ان دنوں "ڈان" کراچی سے وابستہ ہیں
 ۲۔ مشہور افسانہ نگار جو کچھ عرصہ قبل تک اخبار "انجام" کراچی کے نیوز ایڈیٹر تھے۔
 ۳۔ اردو شاعر جوان دنوں سلیس ٹائیس افسر ہیں۔
 ۴۔ اردو شاعر، ان دنوں ریڈیو سے وابستہ ہیں۔

میں مقیم ہیں اور جن سے روز ملاقات ہوتی ہے ان کے نام خط لکھنے کی کیا ضرورت ہے ؟ سلام کو غصہ آگیا اور انھوں نے بڑے فخریہ انداز میں کہا کہ اب کے دیکھنا ڈاکٹر علیم کے نام جو خط لکھ رہا ہوں وہ کتنا شاندار ہوگا۔ مجاد فوراً بول اٹھے۔
 "سلام تم علیم صاحب کو خط لکھنے کے بجائے ان کا خط بنا دو" (علیم صاحب کی فرینچ کٹ وارٹھی ذہن میں رہے)۔

اس کافی ہاؤس اور ادیبوں، شاعروں اور دانشوروں کے اسی حلقے کے پس منظر میں مجاز کی شخصیت کے وہ جوہر خاص طور سے نمایاں ہوتے سمجھنے کا تذکرہ ان کی شخصیت پر اظہار خیال کرنوالے اکثر ادیبوں شاعروں نے کیا ہے۔
 "مجاز سرتاپا محبت تھا، نفرت کرنا تو اُسے آتا ہی نہ تھا، ساری زندگی اس نے کسی کا بُرا نہ چاہا بجز اپنے، کسی کی ذات کو اس نے نقصان نہ پہنچایا بجز اپنی ذات کے، بہت ہوا تو مذاق اڑا دیا فقرے چست کہنے، دل کی بھڑاس نکال گئی، غصہ اُسے شاید ہی کبھی آتا ہو، ایسا تو نہ تھا کہ کوئی بات اُسے ناگوار ہی نہ گزرتی ہو مگر اعصاب کی کمزوری کے باوجود اس میں ضبط کرنے اور اپنے جی کو مارنے کی قیمت بھی بہت زیادہ تھی دوستوں کی محفل جھی ہوئی ہے بخت ہو رہی ہے اشتعال انگیز باتیں کی جا رہی ہیں مگر مجاد مشتعل نہیں ہوتے اس کے اوپر ہی ہونٹ میں خفیف سی لرزش ہوتی ہے یا تنہے پھر گئے لگتے

ہیں۔ ناگواری کا اس سے زیادہ احساس اس کے بس کی بات نہ تھی۔

”نیا ادب“ دور کے بعد ۱۹۴۷ء یا ۱۹۴۸ء کے لگ بھگ لکھنؤ میں ایک

نئے ادبی دور کا آغاز ہوا تھا یہ محفلیں تقریباً ۱۹۵۵ء تک کسی نہ کسی شکل میں

جاری رہیں۔ ادبی نقطہ نظر سے یہ بڑا اسیحانی زمانہ تھا۔ ادبی رقابتیں ترقی پسندوں

میں بھی اور ان غیر ترقی پسندوں میں بھی جو کافی ہاؤس کے حلقے سے وابستہ تھے

پورے شباب پر تھیں لوگ ایک دوسرے پر کچھ اچھالنے سے بھی باز نہیں رہتے

تھے۔ مجاز کو بعض لوگ طنز کا نشانہ بناتے تھے اور بعض شاعر اس معاملے میں

”عذر مستی“ کا بھی سہارا لیتے تھے۔ لیکن مجاز کو کبھی کسی نے اپنے ان دوستوں

یا کسی دوسرے شاعر یا ادیب پر غصہ سوتے نہیں دیکھا۔ وہ کسی کی کامیابی

سے جلتے تھے نہ کسی کی ناکامی پر بدبختی کے ساتھ اس کا مذاق اڑاتے تھے۔

جو ادیب شاعر عمر یا ادبی مرتبے میں ان سے بڑے تھے ان کا احترام کرتے تھے۔

کافی ہاؤس میں آل احمد سرور، ڈاکٹر حلیم، سیدت آندرز ان ملا یا سید احتشام حسین

داخل ہوتے اور ادیبوں شاعروں کی میز کی طرف آتے تو مجاز بھی دوسروں

کے ساتھ احترام ادا کھڑے ہو کر ان کا خیر مقدم کرتے تھے۔ جو ان سے چھوٹے تھے

ان کی تخلیقات شوق سے سنتے، ان کی جو صلا اور انی فرماتے اور کسی سے

تعارف کراتے تو تعریفی کلمات استعمال کرنا بھی نہ بھولتے۔

لے سبھا حسن (صہبا لکھنوی کے نام ایک خط) مجاز ایک آہنگ۔

عالم یاس میں کیا چیز ہے اس کی سمانہ

مجاز کی شخصیت کا وہ روپ جس کے لئے اردو میں بانگپن سے زیادہ بھرپور لفظ تلاش کرنا مشکل ہے۔ میکدون اور شراب خانوں میں نظر آتا تھا۔ ان کی شاعری میں جو بانگپن اور تیور ملتا ہے اپنے ماحول پر چھا جانے کی آرزو رکھنے والے شاعر کے جس عزم اور اعتماد کی جھلک ملتی ہے وہ بانگپن اور تیور وہ عزم اور اعتماد ان کی زندگی میں اگر کہیں نظر آتا تھا تو صرف شراب کی میز پر دوست احباب کے ساتھ بیٹھے ہوئے مجاز میں۔

لکھنؤ میں نیا ادب کے حلقے کے ادیب شاعر جن دنوں اکٹھا تھے انھیں یاد کرتے ہوئے اس حلقے کے ایک رکن فرحت اللہ انصاری نے لکھا

ہے۔

”جب ان دنوں کا خیال آتا ہے تو ایک بات جو رہ رہ کر

یاد آتی ہے وہ یہ ہے کہ دوسرے پیتے تھے تو پیتے ہی ان کی

لے عالم یاس میں کیا چیز ہے اک ساغزے : دشت ظلمات میں جس طرح خضر کی قندیل (مجاز)

رقابتیں اور کشمکشیں امنڈنے لگتی تھیں اور کبھی کبھی تو اس زور شور سے کہ ساری محفل درہم برہم ہو جاتی تھی مگر مجاز جتنی ہی پتیا جانا اتنی ہی اس کی محبت و شرافت عود کرتی جاتی تھی ایسا معلوم ہوتا تھا جیسے محبت کا ایک سرچشمہ ہے جو بیٹھا پڑتا ہے۔

جن لوگوں نے مجاز کو صرف آخری دنوں میں پتے دیکھا ہے جب اس کے دوست صرف پہلو ان قسم کے پیئے والے گئے تھے وہ اس رحمت کریں گے مگر انھوں نے اس مجاز کو دیکھا ہے جو ٹھوکر میں کھاتے کھاتے بیجان ہو چکا تھا۔ اس مجاز کو دیکھا ہی نہیں جس کا دعویٰ تھا

”میں ہر محفل کی رونق ہوں میں ہر گھر کا اُجالا ہوں“

مجاز کو کافی ہاؤس سے، اس قسم کی کسی محفل کے پروگرام کے تحت جو حضرت گنج لکھنؤ کے پبلسیڈر، چائنا بار، کپورس یا پھر لالباغ کے میجسٹک ہوٹل کے کینوں میں جمی تھی اٹھتے تو ان کی آنکھوں میں ایک عجیب قسم کی چمک نمودار ہوتی۔ تنگن اور بے ہسی کی کیفیت دور ہو جاتی، چال میں تیزی آجاتی، جلدی جلدی باتیں کرنے لگتے اور اتنی ہی جلدی جلدی بالوں میں انگلیوں سے کنگھی کرنے لگتے۔ اس تیزی اور مسرت کا اظہار اکثر یہ کہہ کر کرتے ”اب سخن پر روانگی ہے۔“ شراب کی میز پر ان کی سب بڑی خواہش یہ ہوتی تھی کہ مرکزی کردار ان کی ذات ہے جب تک موڈ اچھا رہتا وہ بہت زیادہ فٹے میں تہ ہوتے بڑی پر لطف باتیں کرتے۔ یہ باتیں عموماً شعر و شاعری کے

متعلق ہوتی تھیں اور ان باتوں کے دیر تک خوشگوار طریقے پر جاری رہنے کا انحصار اس بات پر ہوتا کہ ان کے ہم پیمانہ کس قسم کے لوگ ہیں ان کے قریبی دوست جو سب کے سب یا تو شاعر تھے یا شعر و سخن کے دلدادہ موجود ہوتے تو وہ اختر شیرانی جوش اور اور فراق کا تذکرہ ضرور کرتے جن کے بیشمار اشعار انھیں یاد تھے۔ ان شاعروں کے اشعار سناتے خود سر دھنتے اور دوسروں سے داد کے طالب ہوتے، بات خوشگوار طریقے پر چھٹی رہتی تو اقبال تک پہنچ جاتی، یا پھر کبھی میر وغالب یا کسی دوسرے شاعر کے اشعار سناتے مگر جیسے ہی محسوس کرتے کہ لوگ بور ہونے لگے ہیں ویسے ہی کسی سے شعر سنانے کی فرمائش کر دیتے یا کسی کی فرمائش پر خود اپنا کلام سنانے لگتے۔

جو لوگ ان کے ساتھ بادہ عجم کی ان مہفلوں میں شریک رہے ہیں ان میں سے متعدد افراد نے رائے ظاہر کی کہ پورنی نشست میں ان کی دلی خواہش رہتی تھی کہ آسٹری معاہدات ان کی مرضی کے مطابق انجام پائیں۔ شراب کی کمی زیادتی کا احساس کسی نہ کسی حد تک انھیں بھی رہتا تھا۔ مگر بواہوسی کا مظاہرہ وہ کبھی نہیں کرتے تھے جیسے جیسے نشہ چڑھتا ویسے ویسے ان کے رویہ میں تبدیلی کے آثار نمایاں ہوتے۔ کلام سنانے والے کسی شاعر کو اس کا ہاتھ یا پیشانی چوم کر داد دینا ان کی محبوب عادت تھی خود اپنے اشعار کی داد پر مسرت کا اظہار بھی دوستوں کے ہاتھ یا پیشانی چوم کر کرتے تھے۔ کبھی کبھی اس بزم نشاط میں بھی ان پر مایوسی کا غلبہ ہو جاتا تھا۔ وہ بے حد اس نظر آنے لگتے جانے کیسے ان کے دل میں یہ خیال پیدا ہو جاتا کہ ان سے کوئی بہت بڑی

غلطی سرزد ہو گئی ہے اور وہ ہاتھ جوڑ جوڑ کر لوگوں سے معافی مانگے۔ لگے جیسے جیسے
 وقت گزرتا ان میں ضد کا مادہ ابھرنے لگتا۔ لوگ چاہتے کہ اب اٹھیں اور بائرننگلیں تاکہ
 بار میں کسی ناخوشگوار صورت کی نوبت نہ آئے مگر وہ دیر تک بیٹھنے پر مُصر ہوتے، اپنے
 گلاس میں ذرا اسی شراب بچا رکھتے اور شدید نشے کے عالم میں بھی اسے بچائے رکھنے
 کی کوشش کرتے اسے ختم کرنے اٹھنے کو کہتے مگر گلاس ہونٹوں کے قریب لیجاتے۔ دراصل
 ان میں اس کی سکت ہی نہ ہوتی تھی۔ ایک عجیب، سچائی کیفیت طاری ہو جاتی جو
 دوسروں کے نشے کی حالت سے بالکل مختلف ہوتی۔ عصمت چغتائی کے الفاظ میں ایسے
 موقعوں پر ان کی زبان قینچی کی سی تیزی سے مسلسل چلتی رہتی اور مستقل کھینچا تانی میں ان
 کے گلاس کی شراب گر کر میز یا فرش پر پھیل جاتی لوگ ایک ایک کر کے چھوٹ لیتے مجاز
 بدقت تمام بائرننگلیں کوئی سا تھ رہ جاتیں اس کے ساتھ ورنہ اکیلے ہی سڑکوں پر اسے
 مارے پھرتے، کبھی خود رکشے پر بیٹھ کر گھر چلے جاتے، کبھی کوئی جاننے والا مل جاتا اور
 وہ زبردستی انھیں رکشے پر بٹھا کر رکشہ والے کو گھر کا پتہ بتا دیتا۔ کبھی یہ بھی ہوتا کہ رات کو
 گھر نہ پہنچتے گھر کے لوگ دروازے بند کر کے سو جاتے صرف ان کا کمرہ جو باہری حصے
 میں تھا کھلا رہتا۔ یہاں ان کے لئے کھانا، پانی اور گریٹ کا ایک بیگ اور ماچس رکھی
 رہتی تھی۔

مجاز اس شراب نوشی کے سلسلے میں کافی بدنام ہوئے، شراب نے ان کے جسم
 کو کھوکھلا کر کے رکھ دیا اور آخر کار شراب ہی نے ان کی جان بھی لی مگر ان کے جاننے

والوں کو یہ دیکھ کر حیرت ہوتی تھی کہ وہ بدستی کے عالم میں بھی جب انھیں سر پر کا ہوش نہیں رہتا تھا بعض باتوں کو حتی الامکان نبھاتے تھے۔ مثلاً کسی کی توہین نہیں کرتے تھے کسی کو گالی نہیں دیتے تھے، کسی کی شاعری کو حقیر نہیں قرار دیتے تھے۔ کوئی بھی ایسی بات نہیں کرتے تھے جو عام حالت میں ہندیہ کے گرمی ہونی تصور کجباتی اس عالم میں بھی بزرگوں کا جتنا احترام کرتے تھے اس کا ایک قصہ آل احمد سرور نے اپنے مضمون میں بیان کیا ہے۔ جب وہ رات گئے پنڈت کیفی کے پاؤں دبانے پر اصرار کر رہے تھے، چھوٹوں کا بھی اتنا ہی خیال رکھتے تھے ان کے جو عقیدت مند اور دوست یونیورسٹی کے طالب علم تھے اور شراب نہیں پیتے تھے (مثلاً ڈاکٹر محمد حسن) ان سے کبھی شراب پینے پر اصرار نہیں کیا۔ جن کے حالات خراب ہوتے تھے ان سے کبھی شراب پلانے کی فرمائش نہیں کرتے تھے۔ زندگی کے دوسرے معاملات کی طرح شراب کے معاملے میں بھی خود غرضی انھیں دور سے چھو بھی نہیں گئی۔ کبھی رٹیو پور و گرام یا کسی مشاعرے سے رقم طہتی تو ایک ہی رات میں دو سوتوں کے ساتھ جشن منا کر لٹا دیتے تھے۔

۴۔ مشاعروں میں

مشاعروں کے وہ دس نپدرہ منٹ جبکہ مجاز یا ٹیکر و فون کے سامنے رہتے تھے ان کی شراب نوشی کی عادت کے سلسلے میں بڑی اہمیت رکھتے تھے اور ایسا محسوس ہوتا ہے کہ اگر وہ مشاعروں کے ہنگاموں سے الگ رہتے تو شراب غالباً ان پر اس بری طرح حاوی نہ ہوتی۔ یہی مشاعرے دراصل اردو کے بعض دوسرے شاعروں کی کثرت شراب نوشی کا باعث بنتے رہے ہیں۔ ہر قسم کے افراد پر مشتمل ہزاروں کے مجمع کا سامنا کرنا اور پھر ان پر چھا جانے کا جذبہ دوسروں کی طرح بلکہ دوسروں سے شاید کچھ زیادہ ہی مجاز کی شخصیت کا ایک ہم جزو تھا۔ ان کی شاعری کے اندر تیسرا یہ دعویٰ کہ ہر محفل پر چھا سکتا ہوں والی جو شخصیت ملتی ہے وہ سچی زندگی میں اس سے بہت دور تھی یہ ایک خیالی اور مثالی نوعیت کا تصور تھا۔ وہ کمزوروں کے ان سان تھے جیسا کہ علی سردار جعفری نے خیال ظاہر کیا ہے۔

”انقلابی صفوں میں آگے آگے رہنے کے باوجود دل گنی نزاکت

کایہ عالم تھا کہ فرقہ وارانہ فسادات میں بمبئی میں ایک آدمی کو قتل ہوتے دیکھ
لیا تو میں دن کھانا نہیں کھا سکا!

اس نازک دل اور نحیف الجذبہ شاعر کو "مرد انقلابی" کی حیثیت سے مشاعروں
میں ہزاروں افراد کے مجمع کا سامنا کرنے اور ان پر چھاپا جانے کے لئے کسی سہارے
کی یقیناً ضرورت محسوس ہوئی ہوگی اور شراب سب سے مضبوط سہارا ثابت ہوئی اس نتیجے
پر پہنچنے کا خاص سبب یہ ہے کہ مجاز شراب کے سہارے کے بغیر شاعرہ گاہوں میں
صرف اسی صورت میں قدم رکھتے تھے جب ایسی ہی کوئی مجبوری ہو۔ اور جب کبھی
وہ شراب کے سہارے کے بغیر شاعرہ پڑھتے تھے مشاعروں کی اصطلاح میں "مجوم کو چادر
کی طرح الٹ دینے" والی کامیابی نہیں حاصل کر پاتے تھے۔ انھیں اس سہارے کی
ضرورت ۱۹۳۹ء میں بھی تھی جب وہ صحیح معنوں میں جوان تھے، ان میں خاصا
دم خم تھا اور شراب کے سہارے کے بغیر بھی اچھے ترنم کے ساتھ کلام سناسکتے تھے
اس کا اندازہ مجتبیٰ حسین کے مضمون "مغنی آتش نفس" میں بیان کئے ہوئے ایک واقعہ
سے ہوتا ہے۔ الہ آباد یونیورسٹی میں مسلم بورڈنگ ہاؤس کے سالانہ مشاعروں میں
مجاز "آوارہ" سنا رہے تھے جب وہ اس مصرعہ پر پہنچے "زخم سینہ کا مہک اٹھا
ہے آخر کیا کروں" تو صفی مرحوم نے بے تابانہ داد دیتے ہوئے ان کی پیشانی
چوم لی حالانکہ مجاز نشے میں دھت تھے اور ان کے منہ سے شراب کی ایسی تیز
بو آ رہی تھی کہ حضرت صفی کا ان کے قریب بیٹھنا مشکل ہو رہا تھا بعد کے برسوں میں جب

لے لکھنؤ کی پانچ راتیں۔ سہ مجاز ایک آہنگ۔

وہ جسمانی اعتبار سے مڈھال اور کھوکھے سوچکے تھے، شاعرہ گاہوں میں عزم اور اعتماد کے ساتھ قدم رکھنے کے لئے انھیں ہمیشہ شراب کی ضرورت محسوس ہوتی۔

ریڈیو کے مشاعروں کو چھوڑ کر جہاں وقت کی پابندی اور خود کو لیے دیے رہنا ضروری ہوتا تھا باقی زیادہ تر بڑے اور اہم مشاعروں میں وہ دو ایک دوسرے مشاعروں کے ساتھ عموماً دیر سے پہنچتے جب کہ مشاعرہ شروع ہو چکا ہوتا۔ ساری نگاہیں ان کی طرف اٹھ جاتیں، لمبے لمبے کچھے ہوئے بال، شیروانی کے ٹن کھلے ہوئے بتیابی کے ساتھ ہاتھ اور زبان چلتی ہوئی، آنکھ پڑتی ہے کہیں پاؤں کہیں پڑتا ہے کی تصویر بنے ہوئے۔ ان کے لئے ڈانس پر سکون سے بیٹھنا سخت دشوار ہوتا۔ خود کو سنبھالتے ضبط کرتے، شاعر دوستوں سے اٹھے سیدھے حملوں میں باتیں کرتے۔ یا ہاتھ جوڑ جوڑ کر کبھی شاعروں اور کبھی سامعین سے اشاروں اشاروں میں معذرت کرتے آخر ان کا نام پکارا جاتا اور اچانک ان میں بلا کی طاقت آجاتی وہ سنبھلتے ہوئے اٹھتے اور مائیکروفون کے سامنے آکر اپنی مخصوص پرسوز آواز میں کلام منانے لگتے۔

مشاعرے میں کامیابی کا ہمیشہ انھیں بید خیال رہتا تھا اور سوائے ان مواقع کے جب وہ اپنے قابو میں نہ ہوتے سامعین کی خواہشات اور فرمائشوں کا بہت احترام کرتے اور مشاعرہ لوٹ کر مائیکروفون کے سامنے سے مٹتے۔ پڑھ چکنے کے بعد انھیں سکون مل جاتا۔ جلسے کوئی ذہنی اور قلبی ہیجان ہوتا تھا جو مائیکروفون کے سامنے سے ہٹ آنے کے بعد خود بخود ختم ہو جاتا تھا۔ مشاعروں میں مجاز کو جتنی اور جیسی

کامیابیاں حاصل ہوتی ہیں اتنی اور ویسی کامیابیاں جگر صاحب کے سوا شاید ہی کسی کو حاصل ہوتی ہوں۔ اپنی شخصیت کا جیسا تاثر چھوڑ کر وہ آئینک کے سامنے سے ہٹتے تھے ویسا بھر پور تاثر ان کے سمعہروں میں شاید ہی کوئی چھوڑتا ہو اسی لئے جب تک اس نسل کے لوگ زندہ ہیں جنہوں نے ملک کے مختلف شہروں میں اس لمبے لمبے بالوں، کھلے ٹن کی جھولتی ہوئی شیطانی اور میلے پاجامے والے شاعر کو "آوارہ" اور "اعتراف" جیسی نظموں پڑھتے دیکھا ہے، اس وقت تک عوامی سطح پر مجاز کے کلام کی مقبولیت کم ہونے کا امکان نہیں اور اسی لئے یہ کہنا بھی نامناسب نہ ہوگا کہ ان کی شاعری کی مقبولیت میں ان کی شخصیت کا بھی بہت ہاتھ تھا۔ یہ شخصیت ایسی عجیب و غریب مگر ساتھ ہی اتنی زیادہ پرکشش تھی کہ اس کی بدولت مجاز حسن عسکری کے الفاظ میں۔

"اردو تاریخ میں ہمیشہ ایک افسانہ بنے رہیں گے۔"



دوسرا حصہ

تکر و فن



ذہنی اور فکری ارتقا

مجاز کی شاعری کا آغاز ایک ایسے زمانے سے ہوا جب ہندوستان کی منزلوں کے خوابوں کو کلیجے سے لگائے ہوئے نئے راستوں کی تلاش میں سرگرداں تھا اور نئے حقائق اپنی تمام پیچیدگیوں اور امکانات کے ساتھ ابھر کر سامنے آ رہے تھے۔ ملک کی عام زندگی تیزی کے ساتھ ایک خاموش انقلاب سے ہمکنار ہو رہی تھی کچھ پرانی قدروں کا دامن ہمیشہ کے لئے ہاتھوں سے چھوٹ رہا تھا۔ کچھ اپنی شکلیں بدل کر پیچھے سے زیادہ محبوب ہو گئی تھیں اور اور کچھ بالکل نئی قدریں جنم لے رہی تھیں۔ یہ سیاسی، سماجی، تہذیبی اور ادبی ہر لحاظ سے ایک بروست بیداری کا زمانہ تھا جس کے زیر اثر شعبہ حیات کے قافلے کوئی قیادت اور نئے ولولے مل رہے تھے۔

ملک کی بعض دوسری زبانوں کے ادب کی طرح اردو ادب بھی تیزی کے ساتھ بدلتے ہوئے ان حالات کا آئینہ دار تھا۔ ایک سرے پر اقبال کی عظیم شخصیت فکر و فلسفہ کی ان رفعتوں کو چھو رہی تھی جہاں تک اس سے قبل اردو کا کوئی شاعر نہیں پہنچا تھا۔ دوسرے

سرس پر پریم چند ننگے بھوکے ہندوستان کی ان لپستیوں کا احساس دلار ہے تھے جو ہمارے درمیان
 تھیں لیکن ان سے پہلے کسی نے کبھی ان کی طرف توجہ ہی نہیں کی تھی۔ ان دوسروں کے
 درمیان تیکز، جنون، جوش، حقیقت، اختر شیرانی، اصغر، حسرت، فانی، یگانہ، جگر،
 فاضل عبدالغفار، ساعر نظامی اور متعدد دوسرے ادیب شاعر تھے۔ ان میں کوئی حسن و عشق
 کے نغمے بالکل نئے انداز سے گارہا تھا اور کوئی آزادی اور انقلاب کا علمبردار تھا، کوئی
 نظم کو نئی وسعتیں عطا کر رہا تھا۔ اور کوئی نغزل کو نیا لب و لہجہ دے دیا تھا۔
 علی گڑھ مسلم یونیورسٹی کا ماحول بھی جو مجاز کے ذہنی اور فکری ارتقا کے سلسلے میں
 بہت اہمیت رکھتا ہے

مجاز کے لئے یوں تو آگرہ کے قیام کا زمانہ بھی اہم ثابت ہوا
 لیکن آگرہ کے ادبی ماحول سے ان کے ذہن نے جو اثرات قبول کئے وہ زیادہ فنی
 اور تکنیکی نوعیت کے تھے۔ یہاں کے ابتدائی مشغلوں کے بعد جب مجاز علی گڑھ پہنچے
 تو وہاں یونیورسٹی کی ادبی اور تہذیبی زندگی اور عام ماحول آگرہ کے ماحول سے
 بالکل مختلف تھا۔ انھیں ایک طرف تو وہ رنگین ماحول ملاحظہ میں لڑکیاں ان سے
 ملے بغیر ان پر جان چھڑکتی تھیں۔ ان سے شادی کرنے کے لئے لٹری ڈالی جاتی تھی
 اور کنواریاں اپنے آئندہ بٹیوں کے نام ان کے نام پر رکھنے کی قسمیں کھاتی تھیں
 دوسری طرف کچھ آئندہ اور طلبہ کا وہ حلقہ تھا جو سیاست اور ادب میں نئی قوروں
 کا علمبردار تھا اور جس میں کمیونسٹ پارٹی کے مستقبل کے بعض لیڈر اور ترقی پسند ادب کی

تحریر کی بنیادیں رکھنے والے باغی جوان شامل تھے اس ماحول پر عصمت چغتائی نے نئے ادب کے معمار کے نام کے سلسلے میں مجاز پر اپنے کتابچے میں روشنی ڈالی ہے اسی ماحول کے متعلق آل احمد سرور نے یوں اظہار خیال کیا ہے

” اسی زمانے میں علی گڑھ میں نئے خیالات کی روشنی شروع ہوئی۔ ڈاکٹر اشرف یورپ واپس آگئے تھے۔ اختر رائے پوری کی لکھی گئی کہنے کے لئے آفتاب بیٹوں میں مقیم تھے۔ وہیں بسط حسن بھی تھے۔ اختر رائے پوری نے اپنا مضمون ”ادب اور زندگی“ اسی زمانے میں لکھا تھا جب وہ رشید صاحب کے یہاں مقیم تھے بسط حسن کے بعض ترجمے اور حیات النثر انصاری کی کہانیاں بھی میں نے علی گڑھ میگزین میں شائع کی تھیں۔ سجاد ظہیر کسٹورڈ میں ایک طویل عرصے تک قیام کرنے کے بعد علی گڑھ بھی آئے تھے۔ ”انگارے“ شائع ہوتے ہی بسط حسن کی مٹی میں نے میگزین میں اس پر سخت تنقید کی خواجہ منظور حسین صاحب لکرائے تھے وہ انگارے کو بعض ادبی تجربات کی وجہ سے پسند کرتے تھے میرا مضمون انھیں پسند نہ آیا مگر انھوں نے اس پر احتساب کیا۔ یہ باتیں اس لئے لکھی گئیں کہ نئے خیالات کی اس روکا مجاز پر بھی اثر ہوا اور ”نمائش“ اور ”صبح بھلا“ کا نکتہ والا انقلاب کا نقیب بن گیا۔“

علی گڑھ کے اس ماحول نے جس میں حسن و نغمہ ساز و جام اور تیغ و سنان کی

۱۰ علی گڑھ میگزین - مجاز نمبر

بڑی خوبصورت سی آئینہ پائی جاتی تھی مجاز کے شعری مزاج نے ذہنی رویداد فکری
 پرواز کی راہیں متعین کیں۔ ایک طرف تو وضع داری، شرافت و مروت، خوش مذاقی
 اور انسانیت دوستی کی ان قدروں کی تکمیل میں علی گڑھ کے ضبط و نظم اور آزاد خیالی
 کی فضا نے مدد کی جو انھیں ایک روشن خیال، خوشحال اور تعلیم یافتہ گھرانے سے ملے
 تھیں۔ دوسری طرف آغاز شباب کی حسن پرستی کو جس کی طرف ان کی بہن بیگم
 حمیدہ سلم نے اشارے کئے ہیں اور جس کی ہلکی سی جھلک آگرہ کے زمانہ قیام سے متعلق
 میکیش اکبر آبادی کے تاثرات میں ملتی ہے۔ علی گڑھ کی فضاؤں اور خواہشیں
 ان کی زبردست مقبولیت سے رومانی طرز فکر کا روپ دھارنے میں مدد ملی تیسری
 طرف ڈاکٹر اشرف، اختر رائے پوری، آل احمد سرور، حیات اللہ انصاری —
 جاں نثار اختر، سبط حسن، علی سردار جعفری، جذبی اور ایسے دوسرے نوجوانوں کی
 قربت اور دوستی نے جو مارکنزم سے متاثر تھے اور اپنی تحریروں سے ترقی پسند
 ادب کے ابتدائی نقوش اُجاگر کر رہے تھے مجاز کو اشتراکیت، انقلاب اور
 ترقی پسندی کے تصورات سے واقف کرایا اور یہ سب عناصر ان کی ذہنی اور
 فکری دنیا کی تشکیل میں معاون ثابت ہوئے۔ عام انسانیت دوستی کی اقدار
 اور حسن پرستی کے رجحان نے رومانی مزاج اور افتاد طبیعت عطا کی اور اشتراکی
 اثرات نے انھیں مرد انقلابی کا کبھی نہ ہار ماننے والا عزم، حوصلہ اور بائیکاٹ
 بخشا۔ لیکن مجاز نے رومان اور انقلاب کے تصورات کو زندگی کی الگ الگ منزلوں

رہیں بلکہ سب وقت قبول کیا دونوں تصورات کے خوبصورت امتزاج نے ان کی شاعرانہ
 شخصیت کی تشکیل کی اور ان کے فکری نظام کی عمارت کے لئے ساز و جام اور شمشیر و
 سنان کی حیثیت اختیار کر گئے۔ یہ شخصیت شاعری کے میدان میں پوی آب و تاب
 کے ساتھ جلوہ گر ہوئی تو فیض احمد فیض نے "آئینگ" کے دیباچہ میں رائے ظاہر کی کہ
 مجاز کی شاعری ساز و جام اور شمشیر تین اجزائے کرب ہے اور اس بات پر زور دیا
 کہ مجاز کے یہاں بیشتر شعراء کے برعکس ان عناصر میں فرضی تضاد کی دیواریں نہیں ملتی
 بلکہ شمشیر کی صلابت اور ساز و جام کا گداز دونوں ایک دوسرے میں گھل مل گئے ہیں
 سخت اور بے لوج رویہ اختیار کر کے تجزیہ کیا جائے تو ایسا محسوس ہوگا کہ مجاز کے
 ذہنی اور فکری ارتقا کا سلسلہ علی گڑھ کے زمانہ قیام میں جہاں تک پہنچا تھا وہیں
 رک کر رہ گیا۔ اور سیاسی اور ادبی طور پر انہوں نے علی گڑھ میں جن تصورات اور نظریات
 کو اپنایا تھا ان میں آخر وقت تک کوئی تبدیلی نہیں ہوئی اس سلسلے میں فیض کی یہ
 رائے بھی جو ابتدائی دور سے متعلق تھی ان کی ساری شاعری کے سلسلے میں صحیح
 معلوم ہوگی۔

"ابھی تک شمشیر کم ہے اور ساز و جام زیادہ اس کی وجہ یہ ہے کہ
 شمشیر زنی کے لئے ایک خاص دماغی زہد کی ضرورت ہوتی ہے لیکن
 مجاز کی طبیعت میں زہد کم ہے اور لذتیت زیادہ۔
 شمشیر زنی کو میں انقلابی شاعری کے معنوں میں استعمال کر رہا ہوں۔"

اور دماغی زہرے میری مراد ہے ایک مخصوص انقلابی مقصد کے نشرو
 اظہار میں کل ذہنی اور جذباتی یکسوئی، تمام متعلق جذباتی ترغیبات
 سے پرہیز۔ یہ کٹھن اور محنت طلب عمل ہے۔ مجاز ہم سب کی طرح لائالی
 انسان ہیں۔ چنانچہ انھیں جب بھی ذوق پہناں کی کامرانی کا موقع
 ملے باز نہیں رہ سکتے۔" لہ

اس میں شک نہیں کہ اسی لائالی بن اور سہیل انگاری کی بنا پر جسکی فیض نے
 بڑے محبت بھرے لہجے میں شکایت کی تھی۔ مجاز کا ذہنی اور فکری ارتقا کسی بڑے
 شاعر کے شان طرز پر نہیں ہو سکا۔ جو کچھ بڑھایا سیکھنا تھا وہ علی گڑھ تک
 پڑھ اور سیکھ چکے تھے بعد میں کم عمری کی شہرت اور مقبولیت اور ان کے مخصوص طرز
 زندگی نے مطالعہ کی طرف سے انھیں تقریباً بے نیاز رکھا۔ ان رسالوں کے سوا جو
 کبھی کبھی ان کے پاس آجاتے تھے کبھی کوئی کتاب یا رسالہ ان کے پاس نہیں دکھائی
 دیتا تھا۔ اس معاملے میں متعدد ناقدین کی یہ رائے بھی یقیناً وزن رکھتی ہے کہ مجاز نے
 اپنے مطالعہ کو وسعت دینے کی کوشش نہیں کی اور اس کا نتیجہ آخر کار فکری جمود
 کی شکل میں ظاہر ہوا۔

لیکن اس قسم کے نتائج اخذ کرنا مجاز کے ساتھ بڑی زیادتی ہوگی۔ مجاز دراصل
 کتابوں کے نہیں زندگی کے شاعر تھے۔ کتابوں سے ان کا رشتہ اتنا گہرا اور پائیدار
 کبھی نہیں رہا جتنا زندگی سے تھا۔ اور یہ ایک سکاٹ سے اچھا ہی ہوا۔ علی گڑھ میں

وہ اشتر کی خیالات سے متاثر ہوئے تھے اور آخر دم تک اشتر اکیٹ کے حامی رہے
 لیکن یہ حیات اور وابستگی گتائی نہیں جذباتی تھی۔ وسیع مطالعہ کے نتیجہ میں وہ اشتر اکیٹ
 سے منحرف ہو جاتے تب تو خیر کچھ بھی نہیں کہا جاسکتا کہ ان کی ذہنی اور فکری
 وابستگی کس قسم کے خیالات اور نظریات سے ہوتی اور ان کی شاعری پر اس کے کیا
 اثرات پڑتے لیکن اشتر اکیٹ سے اپنی وابستگی کے ساتھ ہی وہ متعلقہ سیاست اور
 ادب کا زیادہ مطالعہ کر کے "اعلمانی شاعر" بننے کے چکر میں مبتلا ہوتے تو اس بات
 کا بھی قوی امکان تھا کہ وہ دوسرے ترقی پسند باکمیونسٹ شاعر کی طرح طویل طویل "منظوم
 تقریریں" لکھنے لگے۔ اور آج کسی کو اتنی محبت کیتھا مجاز کا نام لینے کی ضرورت ہی محسوس ہوتی۔
 دوسری طرف جہاں تک اپنے زمانے کی زندگی کا تعلق تھا اس سے جیسی اور جتنی
 قربت مجاز کو حاصل تھی ویسی اور اتنی قربت ان کے ہم عصروں میں سے کسی کو نہیں حاصل
 ہوئی۔ اونچے طبقے کی زندگی اور "نرم صوفے گود میں فردوس کی بزائی لئے" کے ماحول
 سے لیکر تنگ و تاریک گلیوں کے قحبہ خانوں (ان کا تذکرہ مجاز کی شاعری میں لفظ
 "شبستان" کی مدد سے بڑے رومانی انداز سے ہوا ہے) تک ملک کے بڑے بڑے شہروں
 کے باروں اور شاندار منجانوں سے لیکر غلیظہ اور نیم تاریک ٹاڑی خانوں تک "اعلمانی
 سرکاری افسروں کے گروفر، اور غرور شہر باری سے لے کر تھپی چلیس پہنے سڑکوں پر بے
 منڈلاتے ہوئے بے روزگار فوجیوں کے احساس شکست اور جھجھلاہٹ تک کافی ہاؤس
 اور ڈرائنگ روموں کے ادبی اور سیاسی مباحثوں سے لے کر علم نجات بلند کرتے ہوئے

محنت کشتوں کے بڑے بڑے جلوہ سوں تک زندگی کو مجاز نے ان گنت روپ میں دیکھا
 برتا اور اس سے تاثر قبول کیا۔ عام سیاسی بیداری کے ساتھ ہی سماجی شعاری کے ابتدائی
 زمانہ میں ملک کی تہذیبی زندگی میں جس نئے دور کا آغاز ہوا تھا وہ بھی ان کی نظروں
 میں تھا۔ یہ زندگی کچھ اس قسم کی تھی۔

یہ وہ زمانہ تھا جب کلکتہ اور ٹیپنہ اور الہ آباد اور لکھنؤ اور ناگپور کی
 یونیورسٹیاں ملک کے علمی، ادبی اور کلچرل زندگی کی مرکز بنی ہوئی تھیں۔
 جب قاضی نذیر الاسلام اور ہرنیدر ناتھ چٹوپا دھیہا اور کرشن چندر اور امر ناتھ گل
 کے ناموں میں عجیب طرح کی مضافییت معلوم ہوتی تھی جب تک میں ہر روز
 نئے نئے سوراخ جھلتے جا رہے تھے۔ اوروں نے رقص کی تجدید ترویج
 کے لیے المپورے میں کلچرل سنٹر قائم کیا تھا۔ گروپ تھیٹر سوڈمنٹ شروع
 کیا گیا تھا۔ ہندوستانی اکیڈمی الہ آباد نئی نئی کتابیں شائع کر رہی تھی
 عثمانیہ یونیورسٹی میں، دارالمصنفین عظیم گڑھ میں، ادب پڑھوس کام کیا
 جا رہا تھا۔ الہ آباد اور لکھنؤ یونیورسٹیوں کے طالب علم اپنے گروؤں کے درپوں
 میں بٹھکر علم حاصل کرنا اپنی زندگی کا واحد مقصد گردانتے تھے۔ آل انڈیا
 اسٹوڈنٹس فیڈریشن اور آل انڈیا ڈیمنز کانفرنس کے پلیٹ فارم سے
 دھواں دھار تقریریں ہوتی تھیں۔" ۱۷

مجاز اپنے تمام لام آباہی بن اور بزمین ازم کے باوجود بلکہ شاید سب سے

۱۷ اندھیری رات کا ساف" از قرة اعین حیدر (مجاز ایک مہنگ)

ان تمام حالات اور تغیر پذیر زندگی سے براہ راست اثر قبول کرتے رہے اور فکری جموں کا شکار نہیں ہوئے۔ یہ ضرور ہے کہ انہوں نے کم لکھا لیکن جو کچھ لکھا وہ اس بات کا واضح ثبوت ہے کہ ذہنی اور فکری ارتقا کا عمل ان کی شاعری کے آخری دور تک جاری رہا جسے ان کے انتقال سے چند برس قبل ہی ختم سمجھنا چاہیے کیونکہ شعر کے بعد کوئی بہت اہم شعری تخلیق ان کے قلم سے نہیں نکلی۔

شاعری کو سامنے رکھ کر مجاز کے فکری ارتقا کے مراحل کی نشاندہی کرتے وقت اس خیال سے کچھ دشواری محسوس ہوتی ہے کہ "آمنگ" کی ترتیب کے موقع پر کچھ نظمی غزلیں آگے پیچھے کر دی گئی تھیں اور کچھ تخلیقات شامل نہیں کی گئیں۔ لیکن مجاز کے یہاں مختلف خیالات کے رد و قبول کی نہ کوئی کش مکش ملتی ہے اور نہ کوئی ڈرامائی موڑ آتا ہے۔ اس لیے چند نظموں غزلوں کے آگے پیچھے کیے جانے سے ان کے ذہنی ارتقا کو سمجھنے کے سلسلے میں کوئی فرق نہیں پڑتا۔ فکری ارتقا بھی ذہنی اور سمیٹتی ارتقا کی طرح اپنے اندر ایک خاص قسم کا تسلسل رکھتا ہے اور اس لحاظ سے ان کی ابتدائی اہم نظم "انقلاب" سے لے کر ان کی آخری اہم نظم "فکر" تک ذہنی سفر کی منزلیں متعین کیا آسان ہو جاتا ہے۔ "انقلاب" میں مجاز نے ملک کی آزادی اور سرخ آمدی کی آمد کا پیغام دیا ہے۔ اور انقلاب کے سلسلے میں چار مرحلوں پر زور دیا۔ (۱) مسلح جہد و جہد شروع ہونے کے آثار (۲) سرمایہ دارانہ نظام کا خاتمہ (۳) مزدوروں کا جوش انتقام اور انقلاب کے لئے ہونے والی مسلح جہد و جہد کے دوران خون خرابہ اور (۴) انقلاب اور آزادی

اس نظم کے متعلق سوار جعفری کے مندرجہ ذیل بیان اسکا پس منظر سمجھنا آسان ہو جاتا ہے۔

”میں نے مجاز کی پہلی نظم جو اس کی زبان سے سنی ”انقلاب“ تھی یہ

غالباً ۱۹۳۳ء کا زمانہ تھا اور ہندوستان کے نوجوانوں میں ایک عاصم بھیمینی

کی اہر دڑھی ہوئی تھی۔ فضا میں سوشلزم کے نعرے بلند ہو رہے تھے جو

کانگریس کے ایوانوں تک پہنچ گئے اور ۱۹۳۶ء میں کانگریس کے لکھنؤ

اجلاس کے صدارتی خطبے میں پنڈت نہرو کی زبان سے ادا ہوئے۔“

یہاں اس سے بحث نہیں کہ اس نظم میں انقلاب کا جو تصور پیش ہوا ہے وہ

رومانی ہے یا حقیقت پسندانہ۔ اس نظم کی اہمیت اس جوازہ کے سلسلے میں صرف اتنی

ہے کہ ابتدائی نغزلوں اور دو ایک رومانی نظموں کے بعد یہ پہلی نظم ہے جو علی گڑھ

میں یاغی جوانوں کے حلقہ کے زیر اثر مجاز کے اپنائے ہوئے خیالات کی نشاندہی کرتی

ہے۔ انھوں نے پہلی بار ملک کی آزادی، سرمایہ داری کے خاتمہ اور سوشلزم کے قیام کو

اپنا نصب العین بنایا اور اس نصب العین کی باغیانہ جوش و خروش کے ساتھ بھرپور انداز

میں ترجمانی کی۔ اس قسم کے خواب اس زمانے میں ملک کے زیادہ تر تعلیم یافتہ

نوجوانوں کو عزیز تھے مجاز کو ان خوابوں کا نشر ان کی تمام ابتدائی شاعری پر چھایا

ہوا ہے اور ان کی ترجمانی ”شوق گریزاں“، ”رات اور ریل“، ”تعارف“، ”خانہ بدوش“

”نذر علی گڑھ“ اور ”مسافر“ وغیرہ میں بھی بھرپور انداز میں ہوئی ہے۔

کسی فن کار ادیب یا شاعر کے ذہنی اور فکری ارتقا کی منزلیں قطعیت کے ساتھ

متعین کرنا اور یہ فیصلہ صادر کرنا ممکن نہیں ہوتا کہ کسی خاص تخلیق سے جس رجحان کا آغاز ہوتا ہے وہ اس مدت سے اس مدت تک جاری رہا کیونکہ ارتقا کا عمل کسی میکا نیکی انداز میں ظہور پذیر نہیں ہوتا اور کسی خاص فکری رجحان کے آغاز کے بعد کی مدت میں ایسی تخلیقاً بھی مل سکتی ہیں جو اس رجحان سے مطابقت نہ رکھتی ہوں لیکن مطالعہ و تجزیہ کے کام کو آسان بنانے کے لیے بعض ادوار مقرر کر لیے جاتے ہیں۔ اس لحاظ سے کہا جاتا ہے کہ "اندھیری رات کا مسافر" سے ذہنی اور فکری ارتقا کے دوسرے مرحلے کا آغاز ہوتا ہے اس دور کی نظموں میں "آوارہ" "اندھیری رات کا مسافر" اور "خواب سحر" خاص طور سے اہمیت رکھتی ہیں۔ "طفلی کے خواب" "نوجوان سے" "نوجوان خاتون سے" "پردہ اور عصمت" اور "سرمایہ داری" بھی اس دور کی ایسی نظمیں ہیں جو ذہنی ارتقا کے سلسلے میں کسی نہ کسی حیثیت سے قابل ذکر ہیں۔ حجاز کے تصورات اب بھی باطنی نوجوانوں کے ہیں۔ سندی اور تیزی بھی وہی ہے اور عزم اور بائیکاٹ بھی وہی، لیکن اب خوابوں میں حقیقت کے عناصر بھی شامل ہو گئے ہیں۔ رومانیت، انقلابی رومانیت سے قریب تر ہو گئی ہے اور انقلاب کا شاعر اب زیادہ باشعور، بالغ نظر اور حقیقت پسند ہو گیا ہے "انقلاب" میں سب سے بڑی خامی یہ ہے کہ اس میں انقلاب کی آمد کو نہ صرف ناگزیر بلکہ بہت آسان بھی بتایا گیا ہے اور اب لگتا ہے کہ انقلاب اب آنے ہی کو ہے۔ حالانکہ بعد کے سیاسی حالات اور واقعات نے ثنابت کر دیا کہ اس قسم کے امکانات بہت ہی دور تھے۔ اس تصویر پر "اندھیری رات کا مسافر" میں پایا جانے والا تصور اس لحاظ سے بلاشبہ

اضافہ ہے کہ یہاں ان مشکلات کا بڑے اچھے انداز میں تذکرہ ملتا ہے جو انقلاب لانے کی راہ میں حائل ہوتی ہیں اس کے ساتھ ہی ان مشکلات کے باوجود جدوجہد جاری رکھنے کا یہ عزم ————— مگر میں اپنی منزل کی طرف بڑھتا ہی جاتا ہوں۔“
 رومانی کم اور حقیقت پسندانہ زیادہ ہے۔

”آوارہ“ جو مجاز ہی کی نہیں اردو کی بہترین نظموں میں شمار کی جاتی ہے جو ابوں سے حقائق کی طرف مجاز کے ذہنی سفر کے سلسلے میں ”اندھیری رات کا سفر“ سے بھی زیادہ اہم ہے۔ ”اندھیری رات کا سفر“ میں مشکلات کا عمومی اندازہ میں تذکرہ ہے اور ان مشکلات کے باوجود آگے بڑھتے جانے کے عزم کا اظہار ہے آوارہ کا بنیادی خیال بھی اس کا ملتا جلتا ہے لیکن اس نظم میں اپنے عہد کے سماجی حالات کے پس منظر میں اس خیال کو نسبتاً زیادہ کامیابی کے ساتھ اُجاگر کیا گیا ہے۔ یہاں جوانی کی اندھیری رات ہے ظلمت کا طوفان ہے ”اندھیری رات کا سفر“ کی وضاحت بڑے حقیقت پسندانہ انداز میں کی گئی ہے۔ اس نظم میں ”انقلاب اور اندھیری رات کا سفر“ کا مردانہ انقلابی اپنی اصلی شکل میں سامنے آتا ہے جس کو بے روزگاری کا سامنا ہے، محبت کی ناکامی کا سامنا ہے، مفلسی کا سامنا ہے، جس کی آرزوؤں اور اُمنگوں کا خون ہوتا ہے اور جو صنعتی عہد کے بڑے شہروں کی شاندار اور جگمگاتی جاگتی سڑکوں پر آوارہ پھرنے کیسے مجبور ہے۔ ان تمام ناخوشگوار حالات کے خلاف اس کے دل میں نہایت ہی شدید قسم کا رد عمل ہوتا ہے اور وہ اس نظام کا تختہ الٹ دینے کے بارے میں سوچنے لگتا ہے جس نے

اس قسم کی زندگی بسر کرنے پر مجبور کر رکھا ہے۔
 "لے کے اچھنگیز کے ہاتھوں سے خنجر توڑ دوں"

"تختِ سلطاں کیا میں ساقیِ سلطاں پھونک دوں"

"مگر میں اپنی منزل کی طرف بڑھتا ہی جاتا ہوں" اور چنگیز دوں کے خنجر توڑ ڈالنے کے ارمان میں زیادہ مرق نہیں لیکن مجازاً اپنی تمام کھپلی نظموں کی نسبت کہیں زیادہ حقیقت پسندانہ طریقے پر اس خیال کو انفرادی تجربہ اور سماجی حالات کے پس منظر میں پیش کرتے ہیں اور ایک لمحہ کیلئے مجاز کے حالات زندگی کو نبھوں کر صرف اس نظم کو ذہن میں رکھا جائے تو محسوس ہوتا ہے کہ انھوں نے اس پورے عہد کی آرزوئی کر دی ہے۔

"خوابِ سحر" مجاز کی شاعری کے اس زریں دور کی ایک ایسی نظم ہے جو فکری ارتقا کے ایک اور پہلو کو اجاگر کرتی ہے۔ یہاں وہ کھل کر اشتراکیت کو ان کی نجات کی منزل قرار دیتے ہیں اور تاریخ انسانی کا ایک خاص انداز سے تجزیہ کرتے ہوئے وہ ان اشعار پر نظم ختم کرتے ہیں۔

ذہن انسانی نے اب ادھام کے ظلمات میں
 زندگی کی سخت طوفانی اندھیری رات میں

کچھ نہیں کم سے کم خواب سحر دکھاتا ہے
جس طرف دیکھا نہ تھا اتنا اب اُدھر دکھاتا ہے

یہ نظم انقلاب روس کی ایک لگہرہ کے موقع پر لکھی گئی تھی۔ اور اس پس منظر میں
یہ سمجھنا مشکل نہیں رہ جاتا کہ "خواب سحر" سے ان کی مراد کیا ہے۔

مجاز کے ذہنی اور فکری ارتقا کی تیسری اور آخری منزل ان کی خوبصورت
نظم "فکر" ہے۔ جہاں آگ اور خون پر زور دینے والا شاعر "جنون تعمیر کی باتیں
کرتا ہے۔ جہاں مٹ جانے اور برباد جہاں ہو کر رہ جانے کے باوجود دل میں زیاں
کا احساس نہیں پیدا ہوتا۔ جہاں زندگی کی ساری جدوجہد کی ٹھکن ماتی ہے، غم ملتے ہیں،
آرزوؤں کا خون ٹپتا ہے لیکن اُسے

دل مضطرب بھی آما جگہ یاس نہیں

کا بھی یقین ہے اور آخر میں اس تقاضائے حیات کا شدید احساس بھی کہ

خون دل کی کوئی قیمت جو نہیں ہے تو نہ ہو

خون دل نذر چین بندی دوراں کرے

اس نظم کے بعد کوئی دوسری تخلیق فکری ارتقا کے سلسلے میں قابل ذکر نہیں

"انقلاب سے لے کر "فکر" تک سترہ اٹھارہ برسوں کی شاعری میں متذکرہ بالا نظموں کے

ذریعے ان کے فکری ارتقا کا تجزیہ ایک خاص تسلسل کی بنا پر کیا گیا ہے۔ اس درمیان

میں خاصا بڑا حصہ ان کی عشقیہ شاعری کا بھی ہے اسے اس تجزیہ میں اس لیے نہیں شامل

۱۔ سردار جعفری "کفن بردوش" میں۔ شاعر شہزنگاراں

کیا گیا کہ ان کا تصور عشق بھی ان کے اس تصور حیات کا ہی ایک جزو ہے جس کی تشکیلیں
 علی گڑھ یونیورسٹی میں طالب علمی کے زمانے میں ہوئی تھی جسے وہ بعد کے تجربات اور
 مشاہدات سے وسعت دیتے رہے اور جس سے مرتے دم تک ذہنی طور پر خود کو وابستہ
 رکھا۔ مجاز اپنے ان ہی تصورات کی بدولت عشق کی ناکامی کے بعد سراٹھا کر یہ کہنے کی
 جرأت کر سکے۔

یہ جا کر کوئی بزمِ خواباں میں کہہ دے
 کہ اب درخور بزمِ خواباں نہیں میں
 مبارک تمہیں قصرِ ایوانِ تمہارے
 وہ دلدادہ قصرِ الوان نہیں میں
 جوانی بھی سرکش، محبت بھی سرکش
 وہ زندانی زلفِ بیجاں نہیں میں

اس طرح ہم دیکھتے ہیں کہ ابتدائی اہم نظم سے لیکر آخری اہم نظم تک مجاز ذہنی
 اور فکری طور پر جمود کا شکار نہیں ہوئے۔ یہ ضرور ہے کہ آخری کچھ برسوں میں خاص طور سے
 ۱۹۵۰ء کی نظم "فکر" اور "خونِ شوق" اب بھی کم نہیں ہے والی غزل کے بعد انھوں نے
 لکھنے کے برابر لکھا لیکن اسکا سبب یہ نہیں تھا کہ ان کے پاس کہنے کو کچھ نہیں رہ گیا تھا۔
 ۱۹۵۲ء کے خون کے حملے اور بعد کے انتہائی افسوسناک حالات میں زندگی نے انھیں بالکل
 بیجان کر کے انکے ہاتھوں سے انکا سا چھین لیا تھا۔ اب باغی زندہ تھا نہ شاعر، شعر کون کہتا ہے۔

فنی و ادبی شعور

مجاز بنیادی طور پر نظم کے شاعر ہیں اور جن دنوں ان کی تخلیقی سرگرمیاں شائبہ
 تھیں جدید نظم اپنے نہایت ہی ہنگامی گمراہیوں سے گزر رہی تھی ترقی پسند
 ادب کی ملک گیر تحریک اور حلقہ ارباب نے وق لاہور کی نسبتاً محدود لیکن بہت ہی موثر
 تحریک نے جدید نظم کو بے پناہ وسعت عطا کر دی تھی۔ اس زمانے میں نظم آزاد اونیم
 آزاد نیم پائند نظموں کو بہت مقبولیت حاصل ہوئی۔ ٹیکنک کے میدان میں اتنے زیادہ
 تجربات کیے گئے جتنے اس سے قبل اردو شاعری کے کسی بھی ایک دور میں نہیں کیے
 گئے تھے اور موضوعات کے تنوع نے انقلاب زندہ باد کے نعروں سے لیکر پیچیدہ
 جنسی اور نفسیاتی الجھنوں تک کو اپنے دامن میں سمیٹ لیا۔ اس میں شک نہیں
 کہ ادبی تجربات کے ہر دور کی طرح جدید اور آزاد نظم کے اس تجرباتی اور عبوری دور
 میں بھی بے راہ روی کے بیشمار نمونے "ہالیوں"، "ادب لطیف" اور ساقی جیسے
 معیاری ادبی رسائل میں پیش ہوئے۔ ترقی پسندوں کے ایک حلقے نے سیاسی انتہا پسند

کے زیر اثر موضوع کو سب کچھ قرار دیتے ہوئے فارم اور مہیت کو سرے سے نظر انداز کیا (لیکن اس حلقہ کے شاعروں نے بھی آزاد نظم کو موثر حربہ کے طور پر اپنایا) دوسری طرف حلقہ ارباب ذوق نے مہیت پرستوں کا ایک گروہ تیار کر دیا۔ ایک کے اثر سے شاعری سیاست بلکہ منظوم تقریروں کر رہ گئی اور دوسرے کے اثر سے میراجی اور ان کے نسبتاً کم عمر پیروؤں مثلاً قیوم نظر، یوسف نظف، مختار صدیقی، اور انجم رومانی وغیرہ نے کچھ ایسی نقلیں بھی لکھیں جو اس گروہ کی طرف سے کی جانے والی تمام تشریحات کے باوجود اردو شعر و ادب سے دلچسپی رکھنے والوں کو ہل ہی معلوم ہو جس اس گروہ کے بعض شعرا مثلاً مخمور جالندھری نے اس زمانے کے افسانوں کی طرح اپنی کچھ نظموں میں عریاں نگاری کو بھی جائز تصور کیا۔

ان خامیوں یا کوتاہیوں کے باوجود ن۔ م راشد، فیض احمد فیض، سیراجی اختر الایمان، مخدوم محی الدین، سردار جعفری اور سلام پھلی شہری وغیرہ نے آزاد اور نیم پابند نیم آزاد نظموں کے بڑے کامیاب تجربے کیے خالص سٹیٹی اور فنی نقطہ نظر سے اردو شاعری کے لیے یہ تجربات بڑی اہمیت رکھتے تھے اور ان ہی تجربات کے ذریعے اختر شیرانی، حفیظ جالندھری اور سائغر نظامی کے شروع کیے ہوئے فنی تجربات تکمیل کے مراحل کو پہنچے، اردو نظم کو صحیح معنوں میں پہلی بار غزل کے اثرات سے نجات ملی۔ نظم میں مصرعے کے بجائے شعر کو اہمیت حاصل ہوئی، قافیہ کا تصور بدل گیا اور کہیں کہیں جزم بھی ہوا اور خیال کی ترجمانی قافیوں کی محتاج ہونے کے بجائے یکساں

ارکان یا کم زیادہ ارکان والے مصرعوں کے ذریعے ہونے لگی۔
 مجاز ان تحریکوں اور خاص طور سے ترقی پسند تحریک سے شروع ہی سے وابستہ
 تھے اس کے ساتھ ہی آزاد نظم کے اہم ترین تجربات کر نوالے دو شاعروں ن. م.
 راشد اور میراجی سے بھی ان کے دوستانہ تعلقات قائم تھے اور وطنی میں راشد کی
 ریڈیوں کی ملازمت کے دوران ان کی راشد سے خاص دوستی تھی لیکن انہوں نے
 ان تمام تجربات سے اپنا دامن اس حد تک بچا یا کہ اسلوب احمد انصاری کو اس خیال
 کا اظہار کرنے میں ذرا بھی ہچکچاہٹ نہیں محسوس ہوئی۔

”ٹیکنک کے معاملے میں وہ پرانی روش سے سرسوا نحراف نہیں کرتے
 اور انہوں نے جدید وضع کے تجربات سے بھی روشناس نہیں کرایا۔“
 مجاز کے یہاں کچھ نظمیں ایسی ملی ہیں جن میں نظم کی پرانی روش کے بموجب ہر شعر
 علاحدہ علاحدہ ہم قافیہ ہے ایسی نظموں میں نرس کی چارہ گری (۱۳۲)، ننھی بجان (۱۳۲)،
 نذر علی گڑھ (۱۳۲)، دلی سے واپسی (۱۳۲)، ربط شکستہ (۱۳۲)، سرمایہ داری (۱۳۲)،
 خواب سحر (۱۳۲)، تباہ حرم (۱۳۲)، اور آہنگ جنوں (۱۳۲) انتقال کے بعد
 شائع ہوئی) شامل ہیں۔ کچھ نظمیں بالکل غزل کی ساخت اور ٹیکنک کی ہیں اس قسم
 کی جوش کی نظموں کو غزل نہ ماننا نظم کہا گیا ہے۔ ان نظموں میں پہلا شعر غزل کے مطلع کے
 انداز کا ہے اور باقی شعر اسی ردیف قافیہ میں۔ یہ اختراعی اور جوش کی محبوب
 ٹیکنک رہا ہے اور جوش کے یہاں تو ایسی نظموں کے آخری اشعار میں تخلص کا
 لے علی گڑھ میگزین۔ مجاز نمبر

استعمال انھیں غزل کے نقطے کی حیثیت دیتا ہے۔ مجاز کی ایسی نظموں میں آج کی رات
 (۳۳) رات اور ریل (۳۳) شوق گریزاں (۳۳) تعارف (۳۴) نذر دل
 (۳۴) جھوریاں (۳۶) طفلی کے خواب (۳۶) نوجوان سے (۳۷)
 نوجوان خاتون سے (۳۷) حسن و عشق (۳۷) شہر نگار (۳۸) عبادت
 (۳۸) مادام (۳۸) آج بھی (۳۸) لکھنؤ (۳۸) الہ آباد سے
 (۳۹) آج (۳۹) وطن آشوب (۳۹) سانحہ (۳۹) گاندھی جی کے انتقال پر
 (۳۹) نیران عقیدت (۳۹) ازہرہ حسن (۳۹) اور نیا کشمیر اور کیوں
 (نذر جوش) شامل ہیں۔ آخر الذکر دونوں نظمیں مجاز کے انتقال کے بعد شائع ہوئیں
 اور ان کا سن تصنیف معلوم نہیں۔ باقی نظموں میں ۶ مصرعوں کے بند چار مصرعوں
 کے بعد ایک مصرعے کی تکرار کے یا صرف چار مصرعوں کے بند اور تین مصرعوں کے بعد
 ایک مصرعے کی تکرار یا صرف تین مصرعوں کے بند پائے جاتے ہیں۔

اس طرح ہم دیکھتے ہیں کہ مجاز، ہنستی اور فنی نقطہ نظر سے نظم آزاد نظم معرعی
 یا جدید نظم کی بعض دوسری صورتوں کو آخر تک نہیں اپناتے وہ اس معاملے میں
 اپنے ہم عصروں سے نہ صرف یہ کہ بالکل الگ تھلگ ہیں بلکہ حفیظ اور سائغر نے جس
 طرح کے تجربات کئے ہیں ان سے بھی دامن بچاتے ہیں۔ نظم آزاد یا نظم معرعی
 کی طرف مجاز کے بالکل توجہ کیوں نہیں کی اس کا جواب تلاش کرنے کے لیے ان
 کی ابتدائی غزلوں کی طرف لوٹنا ہو گا۔ اس سلسلے میں فرحت اللہ انصاری کے اس

انکشاف کی بھی اہمیت ہے۔

جب سبط (سبط حسن) نے ۱۸۳۶ء میں لال باغ لکھنؤ میں ترقی پسند ادب کا اشاعت گھر قائم کیا اور اپنی مقناطیسی شخصیت کے ارد گرد مجاز، جذبی، سردار اور دوسرے ساتھیوں کو بھی جمع کر لیا تو "آہنگ" کی ترتیب بھی پہلی بار وہیں ہوئی تھی اس وقت جس غزل کے بارے میں جو سنہ بایا یا ارتقائے کلام کی رو سے مناسب سمجھا گیا وہ اس پر ڈال دیا گیا۔ اس طرح مجاز کے کلام میں ادوار تو بڑی ہوش مندی سے قائم ہو گئے اور فیض احمد فیض کو دیا چہ لکھنے کے لیے ساز و جام اور شمشیر و آہن کا مواد بھی اچھا فراہم ہو گیا مگر اس چمن بندی میں کتنے غنچے ہائے شگفتہ و ناشگفتہ کا دانہ بانا دانہ خون بھی ہو گیا۔ اس کا علم لوگوں کو بہت کم ہے۔

جیسا کہ اس واقعہ کے تذکرہ کے سلسلے میں پہلے عرض کیا جا چکا ہے بعض نظموں کا آگے پیچھے کیا جانا مجاز کے کلام کے سلسلے میں زیادہ اہمیت نہیں رکھتا لیکن اس کا دوسرا حصہ جو نظم نظموں غزلوں کے نہ شامل کیے جانے سے متعلق ہے یقیناً اہمیت رکھتا ہے۔ بہت ممکن ہے سبط حسن نے ابتدائی دور کی وہ غزلیں جو مشق کے طور پر مجاز نے آگرہ پہنچنے سے قبل لکھی ہوں مگر وہی ہوں اور مجاز نے "آہنگ" کے بعد کے ایڈیشنوں میں انہیں خود بھی شامل کرنا مناسب نہ مجاز۔ چند بادیں چند باتیں۔

نہ خیال کیا ہو۔ اس خیال کو تقویت ڈاکٹر محمد حسن کے اس انکشاف سے بھی ہوتی ہے
 کہ مجاز کی بہت سی غزلیں ابھی تک غیر مطبوعہ ہیں جو ان کے پاس ہیں۔ ظاہر ہے
 کہ یہ غزلیں بالکل ابتدائی دور کی ہوں گی ورنہ ان کی اشاعت روکنے کا کوئی سوال
 نہ تھا۔ اس سے یہ نتیجہ اخذ کیا جاسکتا ہے کہ شروع میں انھوں نے غزل کے میدان
 میں خاصی محنت کی تھی تب جا کے انھیں منجھے منجھائے ہوئے مصرعے کہنے پر ایسی
 زبردست قدرت حاصل ہوئی تھی۔ اگرہے کا قیام بھی مجاز کے فنی اور سلیسی نوعیت
 کے اثرات قبول کرنے کے سلسلے میں بہت اہم تھا اور دو باتوں کی بنا پر یہ نتیجہ
 اخذ کرنا آسان ہو جاتا ہے کہ انھوں نے فانی اور میکش کی صحبتوں اور جذباتی کی
 دوستی کے ذریعہ اثر انداز زبان کو سنوارنے اور نکھارنے کے لئے محنت ضرور کی ہوگی
 میکش اکبر آبادی کا خیال تھا کہ مجاز کا میاں شاعر نہیں ہو سکے اور وہ جذباتی کی
 دیکھا دکھی شعر کہتے ہیں۔ میکش صاحب کے ان کے تقریباً دوستانہ مراسم تھے اور ظاہر
 ہے کہ وہ ان کی اس رائے سے واقف رہے ہوں گے۔ اس حالت میں انھوں نے
 میکش صاحب کی اس رائے کو غلط ثابت کرنے کے لیے اپنی غزلوں کو سنوارنے
 نکھارنے پر زیادہ توجہ دی ہو تو کوئی تعجب کی بات نہیں۔

دوسری بات یہ ہے کہ فانی کے اس حیلے پر کہ "حضرت آپ برسوں کی
 راہ ایک دن میں طے کرنا چاہتے ہیں" چڑھ گئے تھے اور فانی کی غزل پر غزل کہہ کر

نے راقم الحروف کے نام خط۔

علیہ مجاز مرحوم۔ از میکش اکبر آبادی (علی گڑھ میگزین مجاز نمبر)

انہیں سننا بھی دی تھی بلکہ یہ واقعہ بھی اس امر کی طرف اشارہ کرتا ہے کہ مجاز نے
 آگرہ میں فنسی بہارت حاصل کرنے کی سخت کوشش کی۔ ان کی ابتدائی 'غزلیں جو
 ان کے مجموعہ کلام میں شامل ہیں اس بات کا ثبوت ہیں۔

حسن کو بے حساب ہونا تھا
 شوق کو کامیاب ہونا تھا

دکھا دے ایک دن اے حسن رنگیں جلوہ گر ہو کر
 وہ نظارہ جو ان آنکھوں میں رہ جائے نظر ہو کر

بنانے والے وہیں پرناتے ہیں منزل
 ہزار بار جہاں سے گزر چکا ہوں میں

سارا عالم گوش بر آواز ہے
 آج کن ہاتھوں میں دل کا ساز ہے

اسٹریٹیجیٹ یا بی اے کے طالب علم کے لیے غزل میں اس قسم کے شعر کہنا فانی
 مرحوم کے الفاظ میں برسوں کی راہ ایک دن میں طے کرنا نہیں تھا تو اور کیا
 تھا۔ بہر حال مجاز کو الفاظ کی صحت، انتخاب اور بر محل استعمال اور برجستہ رواں ترنم

ڈھلے ڈھلائے مصرعے کہنے پر شاعری کے ابتدائی زمانہ میں میں بے پناہ قدرت حاصل ہوئی۔ شاعر نے مرصع سازی میں بھی کمال پیدا کر لیا جو عام مقبولیت حاصل کرنے والی پہلی نظم "نمائش" میں پوری آفتاب کیساتھ جلوہ گر ہوا۔

جمال حسن کے پر رعب تیور
نمایاں چاند سی پیشانیوں پر
وہ رخساروں پہ ہلکی ہلکی سُرخ
لبوں پر پُرفشاں روح گل تر
سیر زلفوں میں رُوح صنبلساں
نظر سرچشمہ تسنیم و کوثر

یہ وہ دولت تھی جو مجاز کے ہم عصروں کو شاعری کے ابتدائی زمانوں میں حاصل نہیں تھی۔ جدید اور آزاد نظم کے زیادہ تر شاعر غزل کے راستے پابند نظم اور بعد میں آزاد نظم تک پہنچے ہیں لیکن قادر الکلامی کی ایسی دولت لے کر ن.م. راشد، فیض احمد فیض وغیرہ میں سے کوئی بھی شاعری کے میدان میں نہیں اُترا تھا۔ اس ہمارے کا جوہر، یہ زور بیان بھر پور انداز میں پابند نظموں ہی میں نمایاں ہو سکتا تھا۔ نظم آزاد کم از کم مجاز کی شاعری کے عروج کے زمانے تک اس ترقی یافتہ شکل میں مقبول نہ ہوئی تھی جس شکل میں اسے بعد میں راشد اور دوسرے شعرا نے مقبول بنایا۔ یہی خاص سبب تھا کہ مجاز نظم آزاد اوٹکنیک کے جدید تجربوں کی طرف مائل نہ ہوئے۔ ایک دوسرا سبب

یہ بھی ہو سکتا ہے کہ مجاز یوں تو صرف مشاعروں کے شاعرز تھے لیکن مشاعروں سے وہ کبھی بے نیاز بھی نہیں رہے اور آزاد یا جدید نظم نہ مشاعروں میں ترنم کے ساتھ پڑھی جاتی تھی اور نہ ہی ان کے زمانے میں ہزاروں افراد پر مشتمل مجمع اس کے سننے کا عادی ہوا تھا۔ آج بھی مشاعروں میں کبھی کبھار ہی کوئی آزاد نظم کامیاب ہوتی ہے اس حالت میں بہت ممکن ہے کہ مجاز کے دل میں خیال آیا ہو کہ اس جگہ میں پڑ کر مشاعروں کی کامیابی سے کون ہاتھ دھوئے۔

اس میں شک نہیں کہ مجاز کے جدید فنی تجربوں سے گریز کرنے کے نتیجے میں ان کی کچھ نظموں میں بھی جوش کی اکثر نظموں کی طرح ارتقائے خیال کے بجائے تکرار خیال کا عیب پیدا ہو گیا ہے یا بندوں کے مقررہ تعداد کے مصرعوں کی ضرورت نے انہیں ایسے بھرتی کے مصرعے شامل کرنے پر بھی مجبور کیا ہے جو خیال کو آگے بڑھانے میں معاون نہیں ثابت ہوئے۔ یہ عیب ان کی سب سے مشہور نظم "آوارہ چمک" میں موجود ہے لیکن آزاد اور جدید نظم کے تمام تجربات کے باوجود ان کی پابند نظموں کو ادبی طور پر بھی مقبولیت حاصل ہوئی یہ دراصل بہت بڑا خراج تحسین تھا جو انہیں اس عہدے پیش کیا۔ اس کا خاص سبب یہ تھا کہ انداز بیان پر قدرت سے متعلق جوش کی روایت جدید شاعروں میں مجاز سے زیادہ رچی بسی شکل میں اور کسی کے یہاں نہیں پائی جاتی اس معاملے میں ان کے کلام میں رچی سوئی فارسیت خاص اہمیت رکھتی ہے جو بعض الفاظ کو نئی معنویت عطا کرتی ہے جیسا کہ مجتبیٰ حسن نے رائے ظاہر کی ہے۔

”مجاز کے مخصوص انداز بیان اور فارسی شناسی نے ایسی علامات تراش کر نکالی ہیں جو زبان زد ہو کر رہ گئی ہیں اور اب ہی کا سر یہ نہیں ہماری گفتگو کا حسن بھی بن گئی ہے۔ مثلاً یہی ”شہناز لالہ رخ“ کا ٹکڑا جس کو ساتھ معاً کاشانے کا تصور آجاتا ہے۔ مجاز کے جنون زائران کے خچتن ان کے غزال سب ان کی تخلیق ہیں۔ اور ان ہی سے محقق ہو کر رہ گئے ہیں۔ یہ کسی فارسی تلمیح یا روایتی سلسلے کی کڑی نہیں ہیں یہ ایک بالکل نئی معنویت کی حامل ہیں۔“

آج بھی ہے لکھی ہوئی سُرخ حروف میں مجاز
دفتر شہریار میں میرے جنوں کی داستاں

دفتر شہریار میں جو داستاں سُرخ حروف میں لکھی ہوئی ہے وہی مجاز کے اس شہریار کو روایتی معنوں سے ہٹا کر ایک نئی علامت بنا دیتی ہے۔ مجاز کے یہ تصرفات ایسے ہیں کہ اگر کوئی اپنا نا بھی چاہے تو اپنا نہیں سکتا۔ یہ مجاز کی مخصوص رنگینی مزاج سے وابستہ ہیں جسے اپنایا نہیں

جاسکتا ہے۔
پھر مجاز کی وہ تشبیہات اور استعارے ہیں جو بقول آل احمد سرور ایک خلاقانہ ذہن ظاہر کرتے ہیں۔ اور جن کے سلسلے میں ان کی شاعری کے متعلق اچھی رائے نہ رکھنے والے ناقدین نے بھی انھیں خراج تحسین پیش کیا ہے مثلاً اسلوب احمد انصاری کی

۱۔ معنی آتش نفس (مجاز ایک آہنگ)۔ ۲۔ علی گڑھ میگزین مجاز نمبر

راے ہے۔

"ناور تشبیہوں کی تلاش جو ذہن میں تازگی اور نظر میں وسعت پیدا کرنے میں مدد ہوتی ہیں۔ مجاز کے شاعرانہ عمل کا ایک خاص وصف ہے چند مثالوں سے یہ بات ظاہر ہو جائے گی۔"

چمک تاروں کی چشم سر مگیں میں
بھلک چاندی کی جسم مر مر میں پیر

نشاط رنگ و بو سے چورا نکھیں
شراب و ناب سے لبر زریا غر

سحر و اعجاز لیے جنبش مرگان دراز
خندہ، شونج جمال و زخوش آب لئے
نشہ ناز جوانی میں شرابور ادا
جسم ذوق گہر و اطلس و کخواب لئے
زلف شب رنگ لئے صندل و عود و عنبر
خم ابروئے خسیں دیر کی مہراب لئے

یہ پہلی چھاؤں ہے آکاش پر تاروں کا جال جیسے صوفی کا تصور، جسے عاشق کا خیال
لے علی گڑھ میگزین، مجاز نمبر

اس کے ساتھ ہی مجاز کے اس فنی تہارت کے سلسلے میں یہ بات بھی قابل ذکر ہے کہ یہ اپنے اندر واضح ارتقائی نقوش نہیں رکھتی۔ ایسا محسوس ہوتا ہے کہ قدیم شعری سرمایہ سے گہرے لگاؤ اور نیم کلاسیکی طرز ادا سے پیدا ہونے والی دلچسپی نے انھیں شروع ہی میں خوبصورت فارسی ترکیبوں کے سہارے ڈھلے ڈھلائے سرواں اور حسیت مصرعے لکھنے پر قدرت عطا کر دی تھی۔ آگے چل کر یہ بات ان کے شاعرانہ معمول میں دخل دے گئی اور یہ شروع سے آخری زمانہ کی تخلیقات تک تقریباً یکساں طور پر برقرار رہی لیکن ان کے اسلوب میں لب و لہجہ کے اعتبار سے ارتقائی مراحل کا سراغ ملتا ہے "نانش" سے لیکر "پردہ اور عصمت" تک بیانیہ اور بات کہنے کا براہ راست انداز شعری کی نظم "آوارہ" میں بدل جاتا ہے اور یہاں سے لب و لہجہ کے اعتبار سے ایک نیا موڑ شروع ہوتا ہے ناخوشگوار حالات اور ان کے سیاسی اور سماجی اسباب کا شعور شخصیت کے اندر جو سوز و گداز پیدا کرتا ہے۔ اس کی پرچھائیاں انداز بیان پر بھی پڑتی ہیں۔ اب شاعر کسی کیفیت یا جذبے کے براہ راست اظہار کے بجائے ایک بالواسطہ انداز اختیار کرتا ہے اور نظم کا آغاز ان سوالات سے ہوتا ہے۔

شہر کی رات اور میں ناشاد و ناکارہ پھروں؟

جگمگاتی جاگتی سڑکوں پہ آوارہ پھروں؟

نظم شروع کرنے کا یہ خوبصورت انداز اس سے قبل مجاز کے یہاں نہیں ملتا۔ ان سوالات نے ایک طرح سے نظم کے پورے موضوع پر روشنی ڈال دی ہے۔ بعد

میں "خوابِ سحر" کے اندر یہ لب و لہجہ کچھ اوپر زیادہ نکھرے ہوئے انداز میں ملتا ہے آواز کی نسبت یہ لب و لہجہ زیادہ معروضی سمجھا ہے اور سنجیدہ لکھی۔ یوں تو یہ شعر کے علیحدہ علیحدہ ہم قافیہ مونیوالی پرانی تکنیک کی نظم ہے لیکن اس کا مخصوص لب و لہجہ اُسے مجاز کی کامیاب نظموں کا درجہ دیدیتا ہے۔ ایسا محسوس ہوتا ہے جیسے شاعر تنہائی میں سوچ رہا ہو۔ اس کے ذہن میں انسان کے ارتقا کی مختلف تصویریں ابھرتی اور ڈوب جاتی ہیں اور آخر کار وہ اس نتیجہ پر پہنچتا ہے کہ ظلم، جہل اور اوہام کی رات میں انسان نے کچھ نہیں کیا۔ ایک نئی سحر کا خواب تو دیکھا ہے۔ یہ نظم اس قدر خوبصورت لب و لہجہ رکھتی تو محض پر دیگر نگینہ بن کر رہ جاتی۔

اس نظم کے بعد سے مجاز بہ اعتبار تکنیک اپنی آواز کو پالیتے ہیں اور بعد کی زیادہ تر نظمیں مصرعوں کی تعداد یا ترتیب کے لحاظ سے روانی ہونے کے باوجود ایک انفرادی شان رکھتی ہیں۔ نظم شروع کرنے کا انداز اور عام لب و لہجہ انھیں ان کے زمانے کی دوسری پابند نظموں سے ممتاز کرتا ہے ان کی نظموں کے ابتدائی مصرعے خاص طور سے اہمیت رکھتے ہیں جن سے خیال کی سمت و جہت بھی متعین ہوتی ہے اور عام موڈ اور انداز فکر کی بھی نشان دہی ہوتی ہے مثلاً۔

"مرے پہلو بہ پہلو جب وہ چلتی تھی گلستاں میں۔"

حضرت اہم سفر و شہزنگار آہی گیا (شہزنگار)

یہ کون آگیا رنج خنداں لئے ہوئے (غیادت)
 میں ہوں مجاز آج کبھی زمرہ سنج و نغمہ خواں (آج بھی)
 اب مرے پاس تم آئی ہو تو کیا آئی ہو (اعتراف)
 آج کی رات اور باقی سے (دہان)
 سبزہ و برگ و لالہ و سر و سمن کو کیا سوا (وطن آشوب)
 ہیئت و فن کے میدان میں مجاز نے نئے تجربے تو یقیناً نہیں کیے لیکن جو کچھ
 کیا وہ اچھے اچھوں کے بس کی بات نہ تھی۔ انہوں نے شاعری کو سیاست نہیں بننے
 دیا۔ سیاست کو شاعری بنا دیا۔ ان کے اس کارنامے کو ممتاز حسین نے یوں سراہا ہے۔
 "محسوسات کے فانوس میں جو لفظ بھی اس کی نوک زبان سے
 چمکا وہ موجد، رنگ و بو سے پرفشاں رہا جو نغمہ بھی اس کی شاخِ دل
 سے پھوٹا وہ ایک سیلِ نوز میں غلطاں رہا"

==

سے حریفِ جبریل (مجاز ایک آہنگ)

مجاز شباب اور انقلاب کے شاعر ۱۔ تصور عشق

مجاز شباب اور انقلاب کے شاعر ہیں اور یہی دونوں ان کی شاعری کی خاص موضوع ہیں۔ جہاں تک شباب کا تعلق ہے جب تک ان کے ہاتھوں میں ساز اور ہونٹوں پر گیت لہراتے رہے۔ وہ زندگی کی اس منزل کے گیت گاتے رہے شاعری کے آخری زمانے تک ان کے اندر شباب جو گردار ورسن کا عزم اور بانگین، رہنمائیوں ان خوابوں کی سرکشی اور عمر بھر کی شکستوں، ناکامیوں اور محرومیوں کے باوجود یہ کہنے کا حوصلہ باقی رہا۔

برائے سب غم و سبیل حوادث
مرا سر ہے کہ اب بھی خم نہیں ہے

اسی طرح جہاں تک انقلاب کا تعلق ہے ان کی شاعری آخر تک اس
رضب العین کا احترام کرتی رہی وہ شاعر کی حیثیت سے زندگی کے آخری زمانے

تاک مرد انقلابی رہے انہوں نے ذہنی اور فکری طور پر انقلاب کے نصب العین کو ترک کیا اور نہ ہی کسی قسم کی مصلحت پسندی کا شکار ہوئے اہار ڈنگ لائبریری کی ملازمت کے سلسلے میں بھی سجاد ظہیر سے مشورہ کیا اور اس خیال سے مطمئن رہے کہ یہ سرکاری نوکری نہیں ہے، یہی سبب تھا کہ ان کی شاعری میں یہ دونوں عناصر سب سے زیادہ اہمیت اختیار کر گئے اور ان کے زیادہ موضوعات شباب اور انقلاب سے متعلق جذبات و کیفیت یا افکار و مسائل سے براہ راست یا باواسطہ وابستہ ہیں۔

شباب کا جو تصور مجاز کو عزیز تھا اس میں رومانوی اور انقلابی دونوں پہلو کچھ اس طرح گھل مل گئے تھے کہ انھیں کسی مرحلے پر بھی ایک دوسرے سے الگ الگ نہیں کیا جاسکتا۔ وہ اپنی زمرہ سنجی و نغمہ خوانی کے سلسلے میں 'محفصل و فاء' اور 'بزم دلبران' دونوں کو اہمیت دیتے ہیں۔

میں ہوں مجاز آج بھلی زمرہ سنج و نغمہ خواں

شاعر محفصل و فاء، مطرب بزم دلبران

"یہاں شاعر محفصل و فاء کے ٹکڑے میں بے پناہ وسعت اور معنویت ہے مختصراً یوں کہا جاسکتا ہے کہ اس سے مراد مجاز کے عام لب و لہجہ اور مزاج کے پس منظر میں باغیوں اور سرکشوں کے گیت گانے سے ہے۔ ان کئی شاعری کے تجزیے کے وقت ان دونوں پہلوؤں کو بیک وقت ذہن میں رکھنا چاہیے لیکن کچھ تو مطالعہ کی آسانی کے لیے اور کچھ اس لیے کہ ادب اور زندگی دونوں میدانوں میں ہمارے

یہاں شباب اور انقلاب کے تذکرے سے دو مختلف قسم کے تصورات ذہن میں ابھرتے ہیں۔ ایک ساز و جام اور حسن و عشق کا دوسرا شمشیر و سنان اور دار و رسن کا شباب کے مطرب اور انقلاب کے نقیب کی حیثیت سے مجاز کی شاعری کا الگ الگ جائزہ لینا مناسب ہوگا۔

مجاز کے شباب سے متعلق نغموں میں سب سے زیادہ ان کی عشقیہ شاعری اہمیت رکھتی ہے اس حصہ میں ان کی بعض ایسی کامیاب نظموں بھی شامل ہیں جن کا شمار اردو کی بہترین نظموں میں کیا جاسکتا ہے ان کی عشقیہ شاعری ان سے قبل کی اردو کی زیادہ تر عشقیہ شاعری سے اس لحاظ سے مختلف اور منفرد ہے کہ یہ اپنے اندر اپنے عہد کے سماجی حالات کا واضح اور حقیقت پسندانہ شعور بھی رکھتی ہے۔ مجاز کو اثرات کی خیالات سے ذہنی ہم آہنگی اور ترقی پسند ادب کی تحریک سے وابستگی نے غیر عشقیہ شاعری کے لیے جو مواد اور شعور دیا تھا اس سے مجاز نے اپنی عشقیہ شاعری میں کبھی بہت فائدہ اٹھایا اور ان کی عشقیہ نظموں کو اس سماجی بصیرت نے ایک نئی شان عطا کر دی۔ مجاز نے اس سماجی بصیرت اور حالات کے حقیقت پسندانہ شعور کے نتیجے میں محبت کی محرومی اور زنا کا محی کو دکھایا اور دکھایا اور یہی سبب ہے کہ ان کی محبت کے جس المیے نے ان کی زندگی کو اندر ہی اندر کھوکھل کر کے شراب خانوں میں پھینک دیا وہ ان کی شاعری کو مایوسی اور قنوطیت کا شکار نہ کر سکا۔

مجاز سے قبل اردو شاعری کو اختر شیرانی سلمیٰ، عذرا اور ریحانہ کے روپ میں

جستی جاگتی مجبور عطا کر چکے تھے۔ لیکن اختر شیرانی کے عشقیہ نغمے اپنی تمام رنگینوں، رغایوں اور وہاڑ پن کے باوجود کوئی خاص سماجی پس منظر نہیں رکھتے۔ عشق کے نتیجہ میں "بستی کی لڑکیوں میں بدنام ہو رہا ہوں" سے زیادہ سماجی فضا ان کے یہاں مشکل ہی سے ملتی ہے۔ اختر شیرانی اپنی مشہور نظم "جہاں ریحانہ رہتی تھی" یا ایک دوسری نظم "انتظار" میں (سنہ ۱۹۵۷ء) میری سلی رات کو آئے گی (واہی میں) جس عشق کا نقشہ کھینچتے ہیں یا اے عشق کہیں لے چل "میں حسن و عشق کی جس دنیا کی تصویر کشی کرتے ہیں وہ اختر اور سینوی کے الفاظ ہیں" ایک نوآبادی ہے جس کو اس کی (اختر شیرانی کی) روانیت نے دیکھنے میں بسا یا ہے، مجازاً اپنی شاعری کے ابتدائی دور میں اختر شیرانی کی روانیت سے متاثر ہوئے تھے مگر خوش قسمتی سے ان کے دل و دماغ کو نئی تحریکوں نے نئی راہیں دکھا دیں اور وہ اختر شیرانی کے ان خواب زاروں میں کھینکنے سے بچ گئے۔

عشق کے معاملے میں اختر شیرانی کے خوابوں کی بستی سے مجاز کی حقیقت کی دنیا کتنی مختلف ہے اس کا اندازہ ان کی پہلی ہی کامیاب عشقیہ نظم "آج کی رات" سے ہوتا ہے۔ جہاں احتشام حسین کے الفاظ میں "واقعہ جذبے کی صداقت سے ہم آہنگ ہے اور اس کا اظہار نفس مضمون سے مطابقت رکھتا ہے۔ حسن رنگینی رت اور سستی کا سیلاب بھی اس حقیقت کو غرق نہیں کر سکا کہ محبت کے ایک تجربے نے رنگ ریزوں کو گہر میں اور رگہز کو کھکشاں میں تبدیل کر دیا ہے۔"

لے دیا چھ کلیات اختر شیرانی۔ لے مجاز کی شاعری میں رومانی عنصر۔

اس کے یہ شعر بھی اس سلسلے میں اہمیت رکھتے ہیں۔

عارضی گرم پہ وہ رنگ شفق کی لہریں

وہ مری شوخ نگاہی کا اثر آج کی رات

میری ہر سانس پہ وہ ان کی توجہ کیا خوب

میری ہر بات پہ وہ جنبش سر آج کی رات

پھر نذر دل سامنے آتی ہے توجیرت ہوتی ہے کہ اردو شاعری کو کیسا عاشق

ملے جو محبوبہ سے بات کرتے وقت بھی اپنی سرکشی کا تذکرہ کیے بغیر نہیں رہ سکتا

اور جو اُسے "انقلاب تازہ تر" پیدا کرنے کی دعوت دیتا ہے یہ دعوت اس عہد کی

عام سیاسی بیداری کی آئینہ دار ہے۔

"دل میں تم پیدا کرو پہلے مری سی جراتیں

اور پھر دکھو کہ تم کو کیا بنا سکتا ہوں میں

میں بہت سرکش ہوئیں اک تمہارے واسطے

دل بچھا سکتا ہوں میں آنکھیں بچھا سکتا ہوں میں

آؤ مل کر انقلاب تازہ تر پیدا کریں

دہر پر اس طرح چھاجائیں کہ سب بکھا کریں

جس زمانے کے یہ نظم ہے اسی زمانے کی ایک اور نظم "مجبوریاں" تصویر

کے دوسرے رخ کو پیش کرتی ہے۔ کہاں تو عزم و یقین کا یہ عالم تھا کہ
 میں قسم کھاتا ہوں اپنے نطق کے اعجاز کی
 تم کو زرم باہ واخچم میں بٹھا سکتا ہوں میں
 اور کہاں اب یہ عالم ہو گیا۔

کوئی نغمے تو کیا اب مجھ سے میرا ساز بھی لے لے
 جو گانا چاہتا ہوں آہ وہ میں گاہنیں سکتا
 "نذر دل" ایک باغی اور سرکش نوجوان کا حسن کے قدموں میں نذرانہ عقیدت
 ہے اور "مجبوریاں" ان سماجی حالات اور روایات کو بے نقاب کرتی ہے جن میں محبت
 کے پروان چڑھنے کی راہ میں ان گنت دشواریاں حاصل ہیں۔

نہ طوفان روک سکتے ہیں نہ آندھی روک سکتی ہے
 مگر پھر بھی میں اس قصرِ حسین تک جا نہیں سکتا
 وہ مجھ کو چاہتی ہے اور مجھ تک نہ نہیں سکتی
 میں اس کو چاہتا ہوں اور اس کو پا نہیں سکتا
 حدیں وہ کھینچ رکھی ہیں حرم کے پاسبانوں نے
 کہ بن مجرم بنے پیغام تک پہنچا نہیں سکتا

ان حالات کے خلاف سب سے سخت رد عمل "آوارہ" میں ملتا ہے ایک طرف

شہر کی جگمگاتی جاگتی رات ہے ہر طرف رنگینیاں اور رعنائیاں بکھری ہوئی ہیں، ہر قدم پر عشرتیں انکڑاٹیاں لے رہی ہیں اور دوسری طرف عشق کی ناکامی ہے اور زندگی کی محرومیاں۔ ساتھ ہی ساتھ عہد و وفا نے پاؤں میں زنجیریں بھی ڈال دی ہیں۔ ان حالات میں سڑکوں پر بے مقصد منڈلاتے ہوئے بغاوت کا احساس دل میں کرٹھیں لیتا ہے بغاوت کا یہ احساس پہلے تو خود محبت اور محبوبہ کے خلاف ہوتا ہے لیکن دبا دبا سا ہے۔

جی میں آتا ہے کہ اب عہد و وفا بھی توڑ دوں
 ان کو پا سکتا ہوں میں یہ آسرا بھی توڑ دوں
 ہاں مناسب سے یہ زنجیر ہوا بھی توڑ دوں
 اے غم دل کیا کروں اے وحشتِ دل کیا کروں؟
 لیکن "عہد و وفا" توڑنے کے تصور سے ہی غم کچھ اور بڑھ جاتا ہے اور دل میں
 ایک شعلہ بھڑک اٹھتا ہے اور پھر اس بغاوت کا رخ اس نظام کی طرف مڑتا ہے
 جو ان ناسازگار سماجی حالات کا ذمہ دار ہے۔

لے کے اک چنگیز کے ہاتھوں سے خنجر توڑ دوں
 تاجِ ہراس کے دکتا سے جو پتھر توڑ دوں
 کوئی توڑے یا نہ توڑے میں ہی بڑھ کر توڑ دوں
 اے غم دل کیا کروں اے وحشتِ دل کیا کروں؟

"مجبوریاں" کا اُداس لب لہجہ اور "آوارہ" کی بھنبھلاہٹ ایسا لگتا ہے کہ
 وقتی چیز تھی جس پر شاعر نے جلد ہی قابو پالیا اور گریز میں دل اور رُوح کے زخمی ہونے کے
 باوجود اسے ایک بار پھر "مزدرد" والا اعتماد حاصل ہو گیا اور اس نے واضح طور پر اعلان کر دیا

یہ جا کر کوئی بزمِ خواباں میں کہہ دے
 کہ اب درخور بزمِ خواباں نہیں ہیں
 مبارک تمہیں قصرِ ایواں تمہارے
 وہ دلدادہ قصرِ ایواں نہیں ہیں
 جوانی بھی سرکش، محبت بھی سرکش
 وہ زندانی زلفِ پیمان نہیں ہیں

عشق کا یہ تصور اپنے دو تین پہلوؤں کی وجہ سے اردو شاعری کے لیے نیا
 بھلی تھا اور حقیقت پسندانہ بھی۔ اس سلسلے میں پہلی بات تو یہ ہے کہ محبوبہ اردو
 شاعری کے روایتی محبوب کی طرح نہ ظلم، جبر اور بیوفائی کا پیکر بن کر سامنے آتی
 ہے اور نہ ہی "شاہد بازاری" کی طرح عاشق کا دل جلانے کے لیے ناز و غم سے
 سے کام لے کر دوسروں سے التفات برتی ہے اور نہ ہی وہ اختر شیرانی کی
 محبوبہ کی طرح آسمانی خواب کی حیثیت رکھتی ہے۔ بلکہ "میں جس دنیا میں رہا ہوں
 وہ اس دنیا کی عورت ہے" مجاز نے اپنی خوبصورت نظم "کس سے محبت ہے" میں "اس

لہ تو اس سنار میں اک آسمانی خواب ہے سلمیٰ (کلیات اختر شیرانی)

دنیا کی عورت کی جو تصویر کھینچی ہے ایسی تصویر اردو شاعری میں اس سے قبل
شاید ہی کبھی پیش ہوئی ہو۔

دفا خود کی سے اور میری دفا کو آزما یا ہے
مجھے جا یا ہے مجھ کو اپنی آنکھوں پر ٹھایا ہے
میرا ہر شعر تنہائی میں اس کا گنگنایا ہے
سنی ہیں میں نے اکثر تھپکے نغمہ خوانیاں اسکی

میرے چہرے پر جب بھی فکر کے آثار پائے ہیں
مجھے تسکین دہی سے یہ اندیشے مٹانے ہیں
میرے شانے پر سرنگ رکھ دیا ہے گیت گلے، میں
مری دنیا بدل دیتی ہیں خوش الحانیاں اس کی

لب لعلیں یہ لاکھا ہے نہ رخساروں پر غازہ ہے
جبین نورافشاں پر نہ جھوم ہے نہ ٹیکا ہے
جوانی ہے سہاگ اس کا تبستم اس کا گہنا ہے
نہیں آلودہ ظلمت سحر دامنیاں اس کی

وہ عاشق کی آمد پر اس کا خیر مقدم کرتی ہے۔
خیر مقدم کو مرے کوئی بہ سنگام سے
اپنی آنکھوں میں لئے شب کا خمار اسی گیا

زلف کا ابرسیہ بازوئے سمیں پر لیے
 پھر کوئی زخمہ زن ساز بہار آہی گیا
 ہو گئی تشنہ سی آج رہیں کوثر
 مہر لب غفلین نگار آہی گیا
 اور عاشق کی عبادت کے لیے آتی ہے تو لطف و عنایت کا پیکر بنی ہوئی

بیمار کے قریب بصد شانِ احتیاط
 دلدار ہی نسیم بہاراں لیے ہوئے
 اک اک ادا میں ٹیکروں پہلوؤں دلبری
 اک اک نظر میں پریش بہاں لیے ہوئے
 ملتی ہوئی نگاہ میں تجھی بھری ہوئی
 کھلتے ہوئے لبوں میں گلستاں لیے ہوئے
 یہ کون ہے مجاز سے سرگرم گفتگو
 دونوں تھیلیوں میں زخمداں لیے ہوئے

مجاز کے تصور عشق کے سلسلے میں دوسرا اہم عنصر خود عاشق اور اس کا مزاج ہے
 مجاز کی شاعری میں پلے جانے والے محبوب کے تصور ہی کی طرح عاشق کا تصور بھی دوسرے

حاشیہ گفت: ہر مرام تھے، راوی ہیں کہ ایک مجاز کلمہ علی الصباح دہلی پہنچے تھے اور جہاں قیام کرنا
 تھا وہاں پونچ کر دروازے پر دستک دی تو وہی خاتون دروازہ کھولنے آئیں جن سے عشق چل پڑا
 تھا۔ یہ نظم اس واقعہ کی یادگار ہے۔

شعرا کے تصور سے مختلف ہے۔ یہاں نہ عاشق روایتی ہے اور نہ ہی اس کا عمل اور رد عمل اردو شاعری کے روایتی عاشق کا جیسا ہے۔ یہ عاشق مجاز کے زمانے کا بیدار، باشعور اور سرکش نوجوان ہے جو زیادہ تر مواقع پر اپنے عہد کی بیداری اور سرکشی کی علامت بن کر سامنے آتا ہے۔

نشتر ز گسبِ نوجوان مجھ سے
 غازہ عارض و رخسار ہوں میں
 رشک صد موش سے مستی میری
 ایسی مستی ہے کہ ہشیار ہوں میں
 زیر و کعبے میں مرے ہی چرچے
 اور رسوا سسر بازار ہوں میں
 مجھ سے برہم ہے مزاج پیری
 مجرم شوخی گفتار ہوں میں
 مخفل دہریہ طاری ہے سکوت
 اور وارفتہ رفتار ہوں میں

آج بھی خارزار غم نخلد بریں میرے لیے — ؟
 آج بھی رگزار عشق میرے لیے ہے کہکشاں

آج بھی ہے زباں مری سخن بے نیام شوق
بحث طلب ہے آج بھی جرات و شوخی بیاں

مجاز کی شاعری میں عاشق کا مرانی و کامیابی پر نشا طیہ اور طربیر گیت چھڑتا ہے
لیکن ان مواقع پر بھی زندگی کے دوسرے مسائل ذہن میں رکھتا ہے اور انقلاب کی
جدوجہد میں محبوبہ کی شرکت کا خواہاں ہے بعد میں دوسرے ترقی پسند شاعروں نے
محبوبہ کے اس رول پر "اٹھ مری جان مرے ساتھ ہی چلنا ہے تجھے" لکھتے ہوئے جو
زور دیا اس کا ابتدائی تصور مجاز ہی کا دیا ہوا ہے اور جب محبوبہ زندگی کی جدوجہد
میں ساتھ نہیں دے پاتی اور نتیجہ ناکامی کی شکل میں ظاہر ہوتا ہے تو عاشق ہوتا ہوا
کار فرما روتے اور "زہرہ جبینوں" سے شکوہ کرنے کے بجائے زمانے کے "نظام رنگ
آلودہ اور" آئین فرسودہ" کا شکوہ کرتا ہے اور تمام تلخ واقعات کے بعد محبوبہ کی
یاد آتی ہے تو اس میں تلخیاں شامل نہیں ہوتیں۔

مرے بازو پہ جب وہ زلف نگیں کھول دیتی تھی
زمانہ نکبتِ ظلمتوں میں ڈوب جاتا تھا
وہ میرا شعر جب میری ہی لے میں گنگناتی تھی
مناظر جھومتے تھے بام و در کو و جد آتا تھا
مری آنکھوں میں آنکھیں ڈال کر جب سکراتی تھی
مرے ظلمت کرے کا ذرہ ذرہ جگمگاتا تھا

اور "محبت بھی سرکش جوانی بھی سرکش"۔ وہ زندانی زلف سچاں نہیں میں "کہہ کر
 ناکامیوں اور محرومیوں کے دلدل سے آگے بڑھ جاتا ہے۔ جیسے تیرکھا کر گرنے والا مجاہد شانے
 جھٹک کر اس آن سے اٹھ کھڑا ہو جیسے کہ زخم نے اسے کچھ اور توانائی بخش دی ہے۔
 عشق کے معاملے میں ساری ناکامیوں کے باوجود مجاز کی عشقیہ شاعری میں
 رجاہیت کے عناصر دراصل اسی سیاسی اور سماجی شعور کی پیداوار ہیں جس کی طرف
 اس سے قبل اشارہ کیا جا چکا ہے لیکن بہت ممکن ہے کہ اس کا ایک سبب وہ بھی ہو
 جس کی نشاندہی علی جواد زبیدی کی اس رائے سے ہوتی ہے۔

"۱۹۳۵ء کے بعد اس کے شعر کے صرف دو مقصود تھے آزاد کی

اور نازنینان حرم۔ یہ آزادی تو اسے ۱۹۴۷ء میں مل گئی لیکن

نازنینان حرم کبھی نہ ملیں۔ اس کی مصیبت ایک یہ تھی کہ وہ کسی ایک کا

عاشق نہیں تھا۔ یہ قبول صورت اس کی توجہ کا مرکز تھی ان میں بہت

سی ایسی ہستیاں تھیں جو اس کی شاعری کی گرویدہ تھیں۔ نخلوتوں میں

اس کے شعر گنگنائی تھیں لیکن مجاز کے لیے نہیں کسی اور محبوب کیلئے

وہ متوجہ تو ہر ایک کو کر لیتا تھا لیکن کسی ایک کا ہو کے نہیں رہ پاتا

تھا جو لوگ اس کی نظموں کے پس منظر سے واقف ہیں انھیں معلوم

ہے کہ کالجوں کی طالبات سے لے کر سب ریدہ مادران گرامی تک اس

کی نظموں کا موضوع بن چکی ہیں۔ وہ کسی کچھ اور نہیں چاہتا تھا۔ صرف

ایک محبت بھری نگاہ، ایک پیار بھرا تبسم اور کچھ لگاؤٹ بھری گفتگو، بیشتر
اس سے زیادہ کچھ طلب نہیں کیا اسی لیے اکثر جوان گناہ مل بھی گیا۔ اس
کی عشقیہ شاعری میں جو روح کی آسودگی نظر آتی تھی اس کا اصل سبب
یہی تھا:

مجاز کی عشقیہ شاعری کے تجربہ میں ابھی تک ان کی سب سے کامیاب اور
اہم نظم کا تذکرہ نہیں آیا۔ یہ نظم "اعتراف" جو دور اصل ان کی محبت کی ناکامی کا نوہ
ہی نہیں بلکہ ایک دور، ایک نسل کے خوابوں کی شکست کی داستان بھی ہے۔ مجاز سے
متعلق زیادہ تر مضامین میں اسکو سراہا گیا ہے۔ خلیل الرحمن اعظمی نے اسکی متعلق لکھا ہے
"جشن سالگرہ سے لیکر ایک عملی یاد تک جو مکمل عورت مجاز کی محبت اور
پریش کا محور رہا ہے وہ ایک بار پھر نمودار ہوتی ہے۔ لیکن اس وقت جب پانی
سر سے گزر چکا تھا اور زندگی کے نشے سے چور رہنے والا مجاز محض ایک خاک کا ڈھیر
ہو کر رہ گیا تھا۔ مومن کا یہ شعر ہے

وہ آئے ہیں پشیمان لاش پر اب تجھے اے زندگی لاؤں کہاں سے
مکن ہے محض تخیل کی پیداوار ہو لیکن مجاز کی نظم "اعتراف"
اس کیفیت کا ایسا کرب انگیز اظہار ہے جس کی شدت اور بے پناہ اثر
ہماری شاعری میں اپنا جواب نہیں رکھتی یہ سہ

یہ نظم ۱۹۲۵ء میں اس موقع کی یادگار ہے جب یہ خاتون دہلی سے لکھنؤ آئی

یہ تاثر استعماری آواز مجاز نمبر - ۱۷ علی گڑھ میگزین مجاز نمبر

تھیں اپنے تصور اور عشق کے سلسلے میں یہ مجاز کی دوسری نظموں سے مختلف ہے یہاں شاعر اپنے ماضی کے ارمانوں، انگوں اور حوصلوں پر نگاہ ڈالتا ہے ان خوابوں کو یاد کرتا ہے جو ایک ایک کر کے چور ہوئے، ان کامیابیوں کے بارے میں سوچتا ہے جن میں ہنر کی کمی تھی۔ ان راستوں کی طرف مڑ کر دیکھتا ہے جن پر عشق کی ناکامیوں نے اسے لاڈالا تھا اور جن پر چلتے چلتے زندگی اپنا سارا حسن، ساری معصومیت، سارا بائین کھو بیٹھی اور محبوبہ سے مخاطب ہو کر کہتا ہے۔

”اب بے پاس تم آئی ہو تو کیا آئی ہو“

اب میں تمہیں کیا نذر کر سکتا ہوں۔ اب بے پاس باقی ہی کیا رہ گیا ہے۔ زندگی اپنے معنی و مفہوم کھو چکی ہے اب ”میں وفادار نہیں، ہاں میں وفادار نہیں۔“

اس نظم کی اشارت اور رمزیت کو ذہن میں رکھا جائے تو یہ مجاز کے انفرادی زندگی کے المیہ سے بڑھ کر ان کے عہد اور ان کی نسل کے المیہ کی ترجمانی کرتی ہوئی محسوس ہوتی ہے۔ کیونکہ مجاز کے جو خواب چکنا چور ہوئے ان کے جن ارمانوں کا خون ہوا، ان کے جو نعمے اڑھوئے رہ گئے وہ اکیلے انھیں کے زتھے۔ انقلاب کی آمد کا یقین۔

سرایہ داری کے خاتمے کا خواب، ملک میں ایک خاص قسم کی زندگی کی آرزو میں جوان کی نسل کے جوانوں کو عزیز تھیں سب پر مانی پھر چکا تھا۔ زندگی اچانک کچھ عجیب پہل سی نظر آنے لگی تھی۔ زندگی کی اس جہمیت سے ”اعتراف“ کے ابتدائی اٹھتے نوحہ بن کر رہ گئے ہیں۔

سوال احتماکی محرومی اور بالوسی کا زہوتا اور بات صرف عشق کی ناکامی تک
 محدود ہوتی تو مجازاتنے دردناک لہجے میں زہیخ اٹھتے
 " میں وفادار نہیں، ہاں میں وفادار نہیں "

۲۔ تصور انقلاب

انقلاب کے نقیب کی حیثیت سے مجاز کی شاعری اور ان کے تصور انقلاب کے متعلق دو متضاد قسم کی رائیں ملتی ہیں ایک رائے یہ ہے کہ مجاز نے اس میدان میں اپنے فرائض سیاسی اور سماجی بصیرت، شاعرانہ خلوص اور فنی مہارت کا ثبوت دیے ہوئے کامیابی کے ساتھ انجام دیے ہیں۔ اس سلسلے میں فیض احمد فیض کے اس خیال سے کہ "مجاز انقلاب کا ڈھنڈورچی نہیں مطرب ہے۔" زیادہ تر ترقی پسند ناقدین مثلاً سید اہتمام حسین، ممتاز حسین، ڈاکٹر محمد حسن، نجف حسین وغیرہ نے اتفاق ظاہر کیا ہے دوسری رائے یہ ہے کہ مجاز انقلابی شاعر کی حیثیت سے زیادہ کامیاب شاعر نہیں ہیں اور ان کا انقلاب کا تصور تخریبی زیادہ تعمیری کم ہے غیر ترقی پسند ناقدین کی اس رائے کی ترجمانی سب سے سخت لہجے میں اسلوب حمد انصاری نے کی ہے

"مجاز کی بشر انقلابی نظیں اعلیٰ اور کامیاب شاعری کے معیار پر

پوری نہیں اتریں کیونکہ ان نظموں میں شاعر کے منصب کا احترام

کم کرتے ہیں۔ انقلاب کا ڈھنڈورہ زیادہ پیٹتے ہیں"

لے دیباچہ آہنگ

”مجاز کا انقلاب کا تصور سراسر جذباتی ہے جو صرف ایک بے معنی تخریب پر منتج ہوتا ہے“

”ایسا معلوم ہوتا ہے کہ اردو شاعری کو انقلاب کا جو تصور جوش نے دیا تھا اسے مجاز نے بغیر کسی تنقیدی محاکمے کے قبول کر لیا ہے اور چونکہ وطبعاً غور و فکر کے عادی نہیں ہیں اس لیے نہ اس کے حسن و قبح پر نظر پڑتی ہے نہ اس میں وہ کوئی ترمیم و ترمیم دیکھ کر کئے ہیں۔“

ان متضاد رایوں پر اظہار خیال سے قبل انقلاب کے اس تصور کا جائزہ لینا ناگزیر ہو جاتا ہے جو مجاز کی شاعری میں ملتا ہے اس سلسلے میں ان کی پہلی اہم نظم انقلاب ہے جس میں ملک کی آزادی اور سرخ آندھنی کی آمد کا پیغام دیا گیا ہے۔ اس میں انھوں نے چار مرحلوں پر زور دیا ہے۔

(۱) مسلح جہد و جہد شروع ہونے کے آثار
 ”ابر کے پردوں میں ساز جنگ کی آواز ہے“
 ”بڑھ رہے ہیں دیکھو وہ مزدور دراتے ہوئے“

(۲) سرمایہ داری نظام کا خاتمہ

ختم ہو جائے گا کہ یہ سرمایہ داری کا نظام

(۳) مزدوروں کا جوش انتقام اور انقلاب کی مسلح جہد و جہد کے دوران

ہونے والا خون خرابہ۔

مجاز اسلوب احمد انصاری (علی گڑھ میگزین مجاز نمبر)

”زنگ لانے کو ہے مزدوروں کا جوش انتقام“

گر پریں گے خوف سے ایوانِ عشرت کے ستوں
خون بن جائے گی شیشوں میں شراب لارگوں
بھونپڑوں میں خونِ محل میں خونِ شبستانوں میں خون
دشت میں خونِ وا دیوں میں خونِ بیابانوں میں خون

(۴) آمد انقلاب

کو مساروں کی طرف سے سُرخ آندھی آئے گی
جا بجا آبادیوں میں آگ سیالگ جائے گی
توڑ کر بیری نکلی آئیں گے زنداں کے ایسے

اس طرح لے گا زمانہ جنگ سے خونی سبق
آسماں پر خاک ہوگی فرش پر زنگِ شفقت
اور اس زنگِ شفقت میں یا سزاروں آفتاب
جگمگائے گا وطن کی حریت کا آفتاب
شوق گریزاں میں مردِ انقلابی کا یہ تصور ملتا ہے
دیرو کعبہ کا میں نہیں تامل

دیر و کعبہ کو آستان نہ بنا
 بجلیوں سے جہاں نہ ہو چشمک
 اس گلستاں میں آسٹیاں نہ بنا
 میری خود داریوں کا خون نہ کر
 مطرب بزم دلبراں نہ بنا

”تعارف“ میں یہ تصور اور زیادہ واضح ہو کر سامنے آتا ہے۔

عشق ہی عشق ہے دنیا میری
 فتنہ عقل سے بیزاریوں میں

مجھ سے برہم ہے مزاج پیر کی
 مجرم شوخی گفتاروں میں
 حور و غلمان کا یہاں ذکر نہیں
 نوع انساں کا پرستاروں میں

اور ”نوجوان خاتون سے“ میں اس کا مشورہ یہ ہے

سنائیں کھینچ لی ہیں سر پھرے باغی جوانوں نے
 تو سامانِ براحت اب اٹھا لیتی تو اچھا تھا
 ترے ماتھے پر یہ آنچل بہت ہی خوب سے لیکن
 تو اس آنچل سے اک پرچم بنا لیتی تو اچھا تھا

آوارہ میں اس پوسے نظام کو درہم برہم کر دینے کے شدید جذبات کی ترجمانی ملتی ہے
 جو ان باغی جوانوں کے سینے، مفلسی بے روزگاری اور محبت کی ناکامی کے تیروں سے
 پھلنی کرتا ہے۔

مفلسی اور یہ مظاہر ہیں نظر کے سامنے
 سیکڑوں سلطان جا ہیں نظر کے سامنے
 سیکڑوں جنگیز و نادریں ہیں نظر کے سامنے

لے کے کان جنگیز کے ہاتھوں سے جگر توڑ دوں
 تاج پر اس کے دکتا ہے جو پتھر توڑ دوں

بڑھ کے اس اندر سبھا کا ساز و ساما پھونک دوں
 تخت سلطان کیا میں سارا قصر سلطا پھونک دوں
 سرایہ داری اس سلسلے کی ایک اور اہم نظم ہے جس میں سرایہ دارانہ نظام کے
 معاشی استحصال اور دوسرے غلط رجحانات کو بے نقاب کیا گیا ہے۔

یہ اپنے ہاتھ میں تہذیب کا فانوس لیتی ہے
 مگر مز دور کے تن سے ہنوتک چوس لیتی ہے

غریبوں کا مقدس خون پی پی کر بہکتی ہے
 محل میں ناچتی ہے رقص گاہوں میں تھرکتی ہے
 یہ اکثر لوٹ کر محصور فنانوں کو رامہوں میں
 خدا کے زمزمے گاتی ہے چھپکے خانقاہوں میں
 اور آخر میں اس خیال کا اظہار بھی ملتا ہے۔

گر جتنی گونجتی یہ آج بھی میدان میں آتی ہے
 مگر یہ مست ہے ہر ہر قدم پر لڑکھڑاتی ہے
 مبارک دوستوں لبریز ہے اب اسکا سپانہ
 "ہمارا جھنڈا" میں انقلابی جدوجہد کرنے والوں کی یہ تصویر ملتی ہے۔

ہاں یہ سچ ہے بھوک سے حیران ہیں
 پر یہ مت سمجھو کہ ہم بے جان ہیں
 اس بری حالت میں بھی طوفان ہیں
 اسی سلسلے کی ایک نظم "مزدوروں کا گیت" ہے۔

مننے کی تمنا رکھتے ہیں
 مننے کا کلیسا رکھتے ہیں
 سرکش ہیں سر اونچا رکھتے ہیں

"ادھر بھی آ" میں گشتہ نگار دل آرا اور "مست ساز و بربط و نغمہ کو اپنے

عہد کے عام حالات کا شعور حاصل کرنے، باغیوں کا زمرہ امتزاجی سننے اور تخریب کے لباس میں تعمیر کو دیکھنے کا مشورہ دیا گیا ہے اور آمنتظر بے عشرت فردا دھڑ بھی آگاہی کا پیغام دیا گیا ہے "خواب سحر" اس سلسلے کی ایک ایسی نظم ہے جس کو تجزیہ میں شامل کر لینے سے مجاز کا تصور انقلاب ایک لحاظ سے مکمل طور پر سامنے آجاتا ہے انقلاب روس کی ایک سالگرہ کے موقع پر لکھی گئی۔ اس نظم میں مجاز نے انقلاب روس کو انسانیت کا "خواب سحر" قرار دیا ہے۔

متذکرہ بالا نظموں کے ساتھ ہی "شکوہ مخمقہ، گریز، آج بھی، مجھے جانا ہے ایک دن بول اری اور دھرتی بول، پہلا جشن آزادی، وطن آشوب اور فکر کو بھی مجاز کے تصور انقلاب کو سمجھنے کے سلسلے میں کسی نہ کسی حیثیت سے اہمیت حاصل ہے لیکن ۱۹۳۹ء کی نظم "خواب سحر" تک کی نظموں کو بھی سامنے رکھنے سے پوری تصویر ابھرتی ہے اس سلسلے میں مندرجہ ذیل پہلو سامنے آتے ہیں۔

(۱) مجاز کے ذہن میں جس انقلاب کا تصور ہے وہ روسی انقلاب کی طرز کا ہے
(خواب سحر)

(۲) اس انقلاب کے لئے مجاز مسلح جدوجہد کو اہمیت دیتے ہیں (انقلاب مسافر اندھیری رات کا مسافر، نوجوانوں سے، نوجوان خاتونوں سے، آوارہ کے آخری بند اور سرمایہ داری کا آخری شعر۔

(۳) یہ مسلح جدوجہد غریبوں، مفلسوں، مزدوروں، کسانوں اور متوسط طبقہ

کے باغی جوانوں کو کرتی ہے اور اس میں عورتوں کو مردوں کے شانہ بشانہ حصہ لینا ہے (انقلاب) نوجوانوں سے، نوجوان خاتونوں سے، ہمارا جھنڈا اور مزدوروں کا گیت) (۱۴) انقلاب کے لیے مسلح جدوجہد سے قتل و غارتگری کا بازار گرم ہو گا اور مزدوروں کا جوش انتقام سرمایہ دارانہ نظام کی اینٹ سے اینٹ بجا کر رکھ دے گا (انقلاب اور بعض دوسری نظموں کے اشعار)۔

(۱۵) اس انقلاب کیلئے فضا ساز کار ہے۔ سرمایہ دارانہ نظام کی گرفت ڈھیلی پڑ چکی ہے تحریک شروع ہوئی ہے اور انقلاب آنے ہی والا ہے۔ (انقلاب، سرمایہ داری) مجاز کا یہ تصور انقلاب ان مختلف پہلوؤں سمیت جوان کی متذکرہ بالا نظموں میں پائے جاتے ہیں رومانوی تھا یا حقیقت پسندانہ؟ اس سوال پر بحث کرنے سے قبل بعض بنیادی باتوں کو ذہن میں رکھنے کی ضرورت ہے۔ اول تو یہ کہ مجاز کی ایسی زیادہ تر تفہیم جن کی روشنی میں ان کی "انقلابی شاعری" پر بات کی جاتی ہے۔ دوسری عالمگیر جنگ کے خاتمے سے قبل لکھی جا چکی تھیں۔ یہ وہ زمانہ تھا جب مجاز اشتر کی خیالات سے شدید طور پر متاثر تھے اور ہندوستانی کمیونسٹ پارٹی کی عملی سیاست سے جذباتی طور پر قربت رکھتے تھے۔ دوم یہ کہ اس وقت تک کمیونسٹ انقلاب کے لیے عوامی سطح پر مسلح بغاوت ناگزیر تصور کی جاتی تھی۔ روس میں مسلح انقلاب آیا تھا اور چین میں اسی قسم کی جدوجہد جاری تھی۔ اس وقت تک فوجی انقلاب کے ذریعہ حکمران سیاسی پارٹیوں کے اندر کمیونسٹ عناصر کے غلبہ کے ذریعے یا الیکشن کی کامیابی کے

نتیجے میں کمیونسٹ حکومت کے قیام کے ذریعے انقلاب کا کوئی تصور ذہنوں میں نہ تھا۔
 سوم یہ کہ دوسری عالمگیر جنگ سے قبل ہجاکانگرس کے اندر جو تحریک آزادی کی قیادت
 کر رہی تھی، سوشلزم سے متعلق خیالات زور پکڑنے لگے تھے اور کانگرس کے باہر بھی ایسے
 تعلیم یافتہ نوجوانوں کی کمی نہ تھی جو ذہنی طور پر سوشلزم اور اشتراکی خیالات کے حامی تھے
 اور مختلف انقلابی تحریکوں میں حصہ لے رہے تھے۔ چہاں یہ کہ ہندوستانی کمیونسٹ پارٹی
 کا نصب العین غلامی اور سرمایہ داری دونوں سے ملک کو نجات دلانا تھا۔

آج کے حالات اس زمانے کے حالات سے بہت مختلف ہیں آج انقلاب سے
 متعلق تصورات بھی بدل چکے ہیں اور کسی علاقے یا ملک میں انقلاب کے لیے اختیار کیے
 جانے والے طریقوں کے سلسلے میں خود کمیونسٹ ممالک اور مارکسی مفکرین کے نقطہ نظر
 میں بھی اختلاف پایا جاتا ہے۔ اس کے ساتھ ہی عام انسانی مسائل کے حل کی حیثیت
 سے کمیونزم کی افادیت پر بھی شکوک ظاہر کیے جا رہے ہیں، روس اور چین کے
 درمیان سنگین نوعیت کے اختلافات اور عالمی کمیونسٹ پارٹیوں کے ان اختلافات
 کے نتیجے میں مختلف گروہوں میں بٹ جانے سے یہ خیال بھی اہمیت اختیار کر گیا ہے کہ
 ان اختلافات کی بنیاد محض نظریاتی امور پر ہے یا یہ کہ ان کے پیچھے قومی اور علاقائی
 مفادات کا بھی ہاتھ ہے اور اگر قومی مفادات اس جھگڑے کی جڑ ہیں تو کیا اس کا مطلب
 کمیونسٹ بین الاقوامیت کے تصور پر قوم پروری کے تصور کی فتح نہیں ہے؟
 آج کے ان حالات کے پس منظر میں مجاز کے تصور انقلاب کو تخریبی قرار دینا

آسان ہے لیکن سلسلہ سے ۱۹۳۷ء تک کے حالات تصورات اور رجحانات کی روشنی میں
 مجاز کے تصور انقلاب کا جائزہ لیا جائے تو ان پر یہ اعتراض اگر صحیح ثابت ہوتا ہے تو
 صرف اسی حد تک جس حد تک اس عہد کے مخصوص سیاسی نظریات پر صحیح ہو سکتا ہے۔ یہ
 بات ذہن میں رکھی جائے کہ انقلاب کا دوسرا طریقہ مصلح طبقاتی تضادم کے سوا
 اس وقت تک قابل قبول نہیں تصور کیا جاتا تھا تو مجاز کے تصور انقلاب کے تخریبی
 پہلو پر کتہہ چینی نہیں کی جا سکتی۔ مجاز کے عہد میں یا یوں کہنا چاہئے کہ اس عہد میں سب
 انھوں نے اس موضوع پر نظریں کھیں ملک کے خاصے بڑے حلقے میں انقلاب کے لیے
 مسلح بغاوت کا نظریہ جسے زیادہ ترقی پسند سیاسی نظریہ تصور کیا جاتا تھا اور مجاز نے
 ایک حساس اور باغی جوانوں کی حیثیت سے اپنے زمانے کے سرکش باغی جوانوں کے افکار
 اور خیالات کی ترجمانی کی۔ ظاہر ہے مسلح تصادموں میں جو ملک گیر پیمانہ پر ہوتے ہیں بہت
 بڑے پیمانے پر تباہی و بربادی بھی آتی ہے قتل و غارتگری کے بازار گرم ہوتے ہیں۔
 جھوٹیڑوں اور نخلوں میں آگ لگتی ہے، رکھت اور کھلیان اچڑتے ہیں اور گھر سے لیکر مینخانے
 تک انسانی سکون کے تمام مرکز خون کی ندیوں کی زد میں آجاتے ہیں اس حقیقت کو مد نظر
 رکھتے ہوئے یہ کہا جا سکتا ہے کہ انقلاب کن لوگوں کے ہاتھوں وجود میں آتا ہے، کس
 طرح وجود میں آتا ہے اور اس کی امید کے سلسلے میں برسر اقتدار سیاسی طبقہ کے خلاف
 مسلح بغاوت کتنے خون خرابے کا باعث بنتی ہے۔ ان تمام امور کے سلسلے میں مجاز کا
 تصور وہی ہے جو اس زمانے میں ایک خاص انداز سے سوچنے والے نوجوانوں اور کرسٹیڈ

پارٹی کا تھا اور اس سلسلے میں ان کی ابتدائی 'نظم انقلاب' بھی جس کا اسی باب میں تفصیل سے ذکر آچکا ہے حقیقت پسندانہ نقطہ نظر سے ترجمانی کرتی ہے کوئی شخص سیاسی نقطہ نظر سے ان امور سے اختلافات رکھتا ہو تو وہ سب سے انقلاب کی ضرورت ہی سے انکار کر سکتا ہے لیکن آپ ایک بار انقلاب کی ضرورت تسلیم کرنے کے بعد متعلقہ نظریات کو ظاہر ہے کہ غیر حقیقت پسندانہ نہیں کہہ سکتے۔

ان تمام باتوں کے باوجود اس حقیقت پسندی یا حقیقت نگاری میں خواب نوازی اور تخیل پرستی کے عناصر بھی شامل ہیں اور یہ ایک ایسی بنیادی خامی ہے جس سے انکار نہیں کیا جاسکتا جس ماحول میں ان نظموں کی تخلیق ہوئی جس عہد میں انقلاب کے یہ گیت گائے گئے وہ دراصل انقلاب کے لیے سازگار تھا اور نہ ہی ایسے کسی انقلاب کے آثار نظر آ رہے تھے کسی ملک میں مسلح طبقاتی تصادم کے ذریعے انقلاب لانے کے لیے جس قسم کے حالات کو مارکس نے ضروری قرار دیا تھا وہ ۱۹۳۰ء کے ہندستان میں موجود نہیں تھے لیکن یہ مجاز کے تصور انقلاب کی بنیادی خامی ہے کہ ان کی نظموں میں ایسے واضح اشارے ملتے ہیں جن سے اندازہ ہوتا ہے کہ انقلاب کے لئے فضا بالکل سازگار ہے۔ مسلح جدوجہد اب شروع ہونے والی ہے۔ سال دو سال میں انقلاب آنے ہی والا ہے اور سرمایہ داری نظام اب ختم ہوا، اب ختم ہوا یہ دوسری جنگ عظیم سے قبل کا نہایت ہی رومانی اور تخیل پرستانہ تجزیہ تھا جسے حقیقت سے دور کا بھی واسطہ نہ تھا اور اسی وجہ سے آل احمد نے انقلاب کے اس تصور کو رومانی اور طغیانہ قرار دیا ہے۔

اس بنیادی خامی کے باوجود مجاز کا تصور انقلاب ان کے اپنے عہد کے بعض سیاہی رجحانات کا رہن منت ہے۔ جوش کارہن منت نہیں کیوں دونوں شاعروں کے تصور انقلاب میں بنیادی طور پر بہت زیادہ اختلاف پایا جاتا ہے۔ مجاز کا انداز فکر عوامی اور جوش کا جاگیر دارانہ ہے۔ مجاز کے نزدیک انقلاب کے ہیرو نچلے طبقات کا ان، مزدور اور متوسط طبقے کے باغی جوان ہیں جب کہ جوش کے نزدیک انقلاب کے ہیرو وہ خود ہیں۔ ڈاکٹر خلیل الرحمن اعظمی نے ان کی شاعری کا تجزیہ کرتے ہوئے لکھا ہے

”جوش کی انقلابی نظموں سے پتہ چلتا ہے کہ وہ یہ سمجھ رہے ہیں کہ انقلاب کوئی وحی ہے جو ان پر اتری ہے اور وہ اس کے پیغمبر اور نقیب بن کر آئے ہیں۔ قوم کی نجات انھیں کے ہاتھوں ہوگی وہ انقلاب کا ہیرو ایک فرد کو سمجھتے ہیں اور اکثر یہ ہیرو خود جوش ہی ہوتے ہیں“

قسم اس جوش کی جو ڈوبتی بیٹھیں ابھارے گا
 کرے ہندوستان جس وقت تو جھکو پکائے گا
 مری تیغ رواں باطل کے سر پر جگمگائے گی
 ترے مونٹوں کی جنبش ختم بھی ہونے نہ پائے گی

مجاز مزدوروں اور نچلے ہوئے مفلس عوام کی مشکلات کے ذمے نہیں لکھتے ان کے اس انقلابی عزم کو اہمیت دیتے ہیں جو ان مشکل حالات میں بھی ان کے اندر

پایا جاتا ہے وہ عوام سے محبت کرتے ہیں اور خود کو ان میں سے ایک تصور کرتے ہیں۔
 جوش بعض اوقات انقلابی موضوعات میں بھی جاگیر دارانہ امتیاز کو زندہ رکھتے ہیں
 اور کبھی کبھی ہندوستانی عوام کو "اے ہنر کے ذلیل غلامان روسیاء" بھی کہہ گئے ہیں
 اور کچھ اس انداز سے کہہ گئے ہیں "گویا کہ خود ان کا" ان ذلیل غلامان روسیاء سے
 کوئی تعلق نہیں تھا اور اگر تھا تو صرف اتنا کہ انھیں جلی کٹی سنائیں اور بس!"

مجاز جوش سے بہت قریب ہے ہیں ان کے انداز بیان پر بھی بعض اوقات
 جوش کے انداز بیان کے اثرات ملتے ہیں جوش کے مزاج میں وہ جو ایک قسم کی
 بے باکی، بانگین اور احساس برتری پایا جاتا ہے بہت ممکن ہے اس سے بھی مجاز متاثر
 ہوئے ہوں لیکن سب کچھ جس میدان میں ان پر جوش کا اثر پڑا ہے وہ یہی طرز فکر
 ہے اور دونوں شاعروں کے طرز فکر کا یہ اختلاف اتنا نمایاں اور جانا پہچانا ہی
 کہ اس کے ثبوت کے لئے مثالوں کی ضرورت بھی محسوس نہیں ہوتی۔

مجاز کا ادبی مرتبہ

مجاز کی شاعری کے شباب تک کے زمانہ کو جو ایک لحاظ سے رہنمائی میں ختم ہو جاتا ہے۔ ذہن میں رکھا جائے تو یہ بات بہ آسانی کہی جاسکتی ہے کہ جوش کے بعد اردو کی نئی نسل نے جو شاعر پیدا کئے مجاز ان سب اچھے اور بڑے شاعر تھے لیکن اس وقت سے اب تک کہیں بائیس برسوں میں ان کے بعض ہم عصروں مثلاً فیض احمد فیض، ن، ہم راشد اختر، ایمان، مخدوم محی الدین اور سردار حفیظی کے ادبی مرتبہ میں جیسا اور ضمناً اضافہ ہوا ہو اس کو کبھی مد نظر رکھا جائے تب بھی اس حقیقت سے انکار نہیں کیا جاسکتا کہ وہ بھی انہیں شاعر کی طرح اس نسل کے اہم شاعر ہیں اور ان کی صف میں مجاز کی جگہ دائیں یا بائیں نہیں بیچ میں ہے، اس کے ساتھ ہی اس حقیقت کو فراموش نہ کیا جائے کہ مجاز نے جو کامیابی بارہ تیرہ برسوں اس ۱۹۳۳ء تا ۱۹۳۵ء کی شاعری کے ذریعے حاصل کی اور حسن بلندیوں پر پہنچنے وہاں تک پہنچنے میں ان کے معصروں کو اس سے دوگنی اور بعض کے سلسلے میں دوگنی سے زائد مدت لگی تو مجاز کی اہمیت کچھ اور بڑھ جاتی ہے۔

۱۔ مغنی، نش، نفسی از محبتی، بین (مجاز ایک رنگ)

اس مرحلہ پر بالکل قطری پر سوال اٹھتا ہے کہ مجاز نے اس مختصر مدت میں اردو شاعری کو ایسا کیا چیز دی جس کی بدولت انھیں یہ مقبولیت اور اہمیت حاصل ہوئی ان کے انتقال کے موقع پر ممتاز حسین نے ان سے متعلق اپنے ایک مقالہ "حریف جبرئیل کا خاتمہ ان الفاظ میں کیا تھا۔

"آئیے آج اس کے غم میں ہم اس جھنڈے کو تو سرنگوں کر لیں جسے ہم ترقی پسندی کا پرچم کہتے ہیں ایسے نہیں کہ وہ ایک ترقی پسند شاعر تھا بلکہ اس لیے کہ اس پرچم کو اسی نے سب سے پہلے لہرایا تھا۔"

ممتاز حسین کی یہ رائے صداقت پر مبنی ہوتے ہوئے بھی ادھوری ہے اس میں اضافہ کی ضرورت ہے اور وہ اصناف یہ ہے کہ ترقی پسندی کے اس پرچم کو مجاز نے جس آن بان سے لہرایا وہ آن بان اب تک کسی دوسرے ترقی پسند شاعر کو نصیب نہیں ہوئی اور یہ کوئی معمولی کارنامہ نہیں ہے۔ ترقی پسند ادبی تحریک اب اردو میں پہلے کی طرح جاندار تحریک نہیں رہی لیکن جب بھی ان ہنگامی برسوں کے ادب کا جائزہ لیا جائے گا جن کے دوران آرزوؤں کی لگن اور سوشلزم کے خوابوں کی تعبیریں تلاش کرنے کے لیے جوش اور پریم چند کے بعد کی اردو کی نئی نسل نے ادب اور زندگی کی پرانی قدروں کے خلاف علم بغاوت بلند کرتے ہوئے نئی اور پرخار وادیوں میں سفر کیا۔ مجاز کے شعری کارناموں کے آگے بصد عقیدت سر جھکانا پڑے گا۔ ان کے عشق و جنون اور ان کی سادگی و پرکاری اور بے خودی و ہشیاری کا

کہ مجاز ایک آہنگ

کو خزانِ عقیدت پیش کرنا پڑے گا۔

اس میدان میں مجاز کا خاص کا نام یہ ہے کہ انھوں نے اردو میں ترقی پسند شاعری کے اقدار کی تشکیل میں حصہ لیا جبکہ ان کے ہم عصروں، فیض، سردار جعفری اور مخدوم محی الدین وغیرہ نے ترقی پسند شاعری کے اچھے نمونے اس وقت پیش کیے جب یہ اقدار تشکیل پا چکے تھے انجمن ترقی پسند مصنفین کے قیام سے قبل علی گڑھ یونیورسٹی کے جن سر پھرے نوجوانوں نے اپنی تحریروں سے انجمن کے قیام کے لیے ادبی طور پر فضا ہموار کی۔ ان میں اختر حسین رائے پوری، حیات اللہ انصاری، اسرار الحق مجاز، جہان نثار اختر اور سبط حسن خاص طور سے قابل ذکر ہیں۔ اختر رائے پوری نے اپنا مشہور مقالہ "ادب اور زندگی" لکھا، اردو نقیب کو ترقی پسند شاعری کے ابتدائی نقوش سے روشناس کرایا۔ حیات اللہ انصاری نے اپنی کہانیوں کی حقیقت نگاری کے تصور کو ایک نیا موڑ دیا۔ مجاز نے ۱۹۳۳ء میں "رات اور ریل" نذر خالدة اور انقلاب جیسی نظمیں لکھیں سبط حسن نے بعض ترجمے کیے اور آل احمد سرور نے علی گڑھ میگزین کے ایڈیٹر کی حیثیت سے میگزین میں ان باغی نوجوانوں کی ابتدائی تحریریں شائع کیں۔ اس پورے ادبی حلقے میں مجاز کی جیسی اٹھان کھسی دوسرے شاعر ادیب کی نہ تھی ادب اور زندگی کی نئی قدروں کا علم اٹھانے ہوئے یہ باغی شاعر ایک عجیب کیف و مستی کے عالم میں حیرت انگیز فنی بختگی کے ساتھ عشق و خون کے نغمے چھڑے، جھومتا گا آئیں منزلوں کی طرف چلا جا رہا تھا۔ اس وادی میں دوسرے لوگ بھی ہمسفر

تھے۔ دوسرے نغمے بھی گونج رہے تھے۔ لیکن مجاز کے بانگین اور شان کج کلاہی میں کچھ ایسی شش گنتی تھی کہ ساری نظریاں انہیں پر جم کر رہ گئی تھیں۔ وہ ۳۳ء سے ۳۷ء تک رات اور ریل، اور انقلاب کے بعد "شوق گریز"، تعارف، خانہ بدوش، نذر دل، مجبوریاں، نذر علی گڑھ، دلی سے واپسی، مسافر، اندھیری رات کا مسافر، طفلی کے خواب، نوجوان سے، نوجوان خاتون سے، پردہ اور عصمت، آوارہ اور سراپہ داری لکھ چکے تھے، ان کی یہ نظمیں اردو کے اہم ادبی مرکزوں میں گونج رہی تھیں۔ ان کے ذریعے ترقی پسندی کے بنیادی تصورات اس زمانے میں عام ہو چکے تھے جب کہ آئین ترقی پسند مصنفین کو کسی بڑی ادبی تحریک کی حیثیت اختیار کرنے میں کافی عرصہ باقی تھا مجاز کو اس لحاظ سے بھی فوقیت حاصل ہے کہ ان کا شعری مجموعہ "آہنگ" پہلا ترقی پسند شعری مجموعہ تھا جو ۳۸ء میں لکھنؤ سے شائع ہوا ترقی پسند اور جدید شاعری کے دوسرے دو اہم مجموعے "نقش فریادی" (فیض) اور "مادراہ" (ن۔م راشد) کا فی بعد میں ۱۹۴۶ء میں شائع ہوئے۔ اس طرح مجاز نے ترقی پسند شاعری کے اقدار کی تشکیل میں جو حصہ لیا اس کی بنا پر انہیں ترقی پسند ادب کی تحریک کی پیداوار نہیں بلکہ اس کا ایک اہم خالق کہنا زیادہ مناسب ہوگا۔

مجاز کا دوسرا کا زمانہ ترقی پسند خیالات اور نظریات کو شاعری کا پیکر عطا کرنے سے متعلق ہے۔ انہوں نے ترقی پسندی کو خالی خالی سیاسی نعرے کی حیثیت

سے اس شخص (مجاز) نے ۳۷ء میں اپنی شاعری کی ایک ایسی ساکھ قائم کر لی تھی جو اس کے ہم عصروں کو آج تک نہیں حاصل ہوئی۔ جنہوں کو رکھپوری، (مجاز ایک آہنگ)

سے نہیں قبول کیا تھا ترقی پسندی ان کے لیے ان کے عہد کے مخصوص مسائل اور حالات میں ایک حقیقت پسندانہ اور جرأت مندانہ طرز زندگی اور طرز فکر کا نام تھی۔ انھوں نے نظریہ کو اپنے خون جگر سے رنگینی اور رعنائی عطا کی اور اسے زندہ اور متحرک شکل میں شعر کا روپ دیا۔ ان کی چند نظموں کو چھوڑ کر جو وقتی اور ہنگامی ضروریات اور تقاضوں کے تحت لکھی گئیں، باقی تمام نظمیں موضوع اور فن کے نہایت ہی لطیف اور خوب صورت امتزاج کا نمونہ ہیں ان نظموں کی اہمیت محض اس لیے نہیں کہ یہ کسی خاص موضوع پر لکھی گئی ہیں یا کوئی خاص خیال ان میں نظم ہوا ہے بلکہ ان کی اہمیت اسوجہ سے بھی ہے کہ ان میں وہ خیال پورے شاعرانہ جلال و جمال کے ساتھ نظم ہوا ہے کوئی شعر واری میں نہیں لکھا گیا، کوئی نظم عام اور سطحی انداز میں نہیں کہی گئی ہر شعر میں ہر نظم میں ایک ایک لفظ ایک ایک ترکیب، ایک ایک مصرعے دل سے نکلا ہے۔ اور شعر یا نظم میں اس خوبصورتی، نفاست اور خوش سلہگی کے ساتھ جرأ ہوا ہے کہ اسے وہاں سے ہٹا کر اسی پائے کا کوئی لفظ، کوئی ترکیب یا مصرعے نہیں رکھا جاسکتا یہی وجہ ہے کہ تقریباً تمام نقاد اس بات پر متفق نظر آتے ہیں کہ فن پر عیناً عبور مجاز کو حاصل ہے انہیں کسی دوسرے ترقی پسند شاعر کو نہیں حاصل ہو سکا۔

آل احمد سرور نے ان کی انھیں فنی خوبیوں کی بنا پر کہا ہے کہ ان کے یہاں "کلاسیکل شعرا کی باوقار سادگی ملتی ہے۔"

اس معاملہ میں مجاز کا یہ کارنامہ اس حقیقت کے مد نظر بہت وقیع ہوتا ہے

کہ انھوں نے ترقی پسند خیالات کو پورے فنی نیاؤں منگوار کے ساتھ شعر کا جامہ پہنانے سے متعلق جو شاندار روایت قائم کی اس کو آگے بڑھانا تو درکنار اسی شکل میں برقرار رکھنا بھی ممکن نہ ہو سکا۔ نظم میں فیض احمد فیض، احمد ندیم قاسمی اور بعد میں کسی حد تک سائتر لدھیانوی کے یہاں یہ روایت زندہ رہی اور غزل میں ان کے ہم عصر اور دوست جذباتی اور بعد میں مجروح سلطان پوری اور غلام ربانی تاباں نے اسے اپنا پایا لیکن کچھ مشہور ترقی پسند شاعروں کی مکھو کھلی سیاسی نعرہ بازی (کیونسٹ پارٹی کی انتہا پسندانہ پالیسی کے زمانے میں خصوصاً) کے ہاتھوں ادب کو تو خیر کیا فائدہ پہنچتا اس سیاسی مقصد کو بھی کوئی فائدہ نہ پہنچا جس کے نام پر مستظوم تقریریں لکھی گئیں۔ مجاز کی قائم کی ہوئی روایت اسی شکل میں بھی زندہ رکھی جاسکتی تو ۱۹۵۲ء کے بعد نئی نسل میں ترقی پسندی کے خلاف جو شدید رد عمل ہوا شاید اس کے اندر اتنی زیادہ جارحیت نہ ہوتی۔ یہ مخالفانہ رد عمل دراصل کسی ترقی پسند نظریے کے خلاف نہ تھا بلکہ ترقی پسندوں کے طویل سیاسی مستظوم تقریروں کو اعلیٰ شاعری قرار دینے پر اصرار کے خلاف تھا۔

مجاز کی ترقی پسندی کا یہ پہلو بھی کچھ کم اہم نہیں کہ انھوں نے اسے صرف سیاسی موضوعات تک محدود نہیں رکھا۔ انھوں نے جس موضوع کو بھی منتخب کیا اسے اسی آئینہ میں دکھایا اور دکھایا۔ وہ صرف انقلاب، سرمایہ داری، نوجوان سے، نوجوان خاتون سے، وغیرہ لکھتے وقت ہی ترقی پسند نہیں تھے۔ بلکہ رات اور دن نذر علی گڑھ، اور ایک جلاوطن کی دلہی لکھتے وقت بھی ترقی پسند شاعر تھے اور زواج کی بات

نزد دل، مجبوریاں، اور آوازہ اور کس سے محبت، لکھتے وقت بھی۔ محمد رضا انصاری فرنگی محلے کو ایک خط میں انہوں نے ۱۳۳۶ء میں بمبئی کی ترقی پسند مصنفین کانفرنس میں شرکت کا یقین دلاتے ہوئے ترقی پسندی سے اپنی وابستگی کے متعلق ن۔م۔راش کی ان دنوں کی ایک شہور نظم کا مصرعہ لکھا تھا۔

”کہ مرا عہد و فنا ہے ابدی“

یہ عہد و فنا ان کی زندگی کا جزو بن گیا تھا جس طرح مرتے دم تک کھدرا استعمال کرتے رہے اسی طرح آخری نظم تک ان تصورات کو بھی کلیجے سے لگائے رہے جن سے شباب کے دلوں کو دولت یقین ملی تھی۔

مجاز کی شاعری اپنے عہد اس کے مسائل اور خواہوں اور آرزوؤں کی ترجمانی کے سلسلے میں بھی اہمیت رکھتی ہے۔ دوسری جنگ عظیم سے قبل کے برسوں میں ہندوستان میں سیاسی اور تہذیبی بیداری کی لہر نے جو خود اعتمادی پیدا کر دی تھی مجاز کی شاعری میں اس کی جھلکیاں بڑے نکھرے ہوئے انداز میں ملتی ہیں۔ ان کی شاعری میں وہ جو ایک خاص قسم کا ”کچا پن“ خیالات کے سلسلے میں ملتا ہے وہ بھی دراصل اسی عہد کی دور کی دین تھا جس میں خیالات اور قدریں زیر تشکیل تھی اور خواب اور حقائق دونوں میں سے کوئی بھی قطعی اور واضح شکل نہیں اختیار کر سکا۔ ان کے دور کی یہ خود اعتمادی کہیں ”شہر پاروں سے زفا بت کے جنوں“ کی شکل میں ظاہر ہوتی ہے اور کہیں انہیں ”مرد انقلابی“ کی حیثیت سے لکارا کرتی ہے، یہاں کے شہر پاروں کو خبر دو۔ کہہ دو انقلابی

آگیا ہے) کہیں "زندانی گیسو جمیل" ہونے پر فخر کرتی ہے اور کہیں سرکش جوانی کے روپ میں اعلان کرتی ہے۔ "وہ زندانی زلف بچاں نہیں میں" کہیں "مطرب بزم دلیاں" بن کر مطمئن ہے اور کہیں "شکر کے پیش پیش مقابل میں ہم بھی ہوں" کے خواب دیکھتی ہے۔ کہیں مزدوروں کی آواز میں آواز ملا کر عوامی تحریکوں میں حصہ لیتی ہے اور کہیں علی گڑھ یونیورسٹی کی تہذیبی عظمت کا گیت گاتی ہے۔ کہیں اپنے دور کے کرب و اضطراب پر "لے غم دل کیا کروں" لے وحشت دل کیا کروں" کہتی ہوئی چیخ اٹھتی ہے اور کہیں انقلاب کی آمد کا مژدہ سناتی ہے۔ اور خود اعتمادی کے مختلف روپ میں کہیں کہیں یہ شاعر کی انا کی شکل بھی اختیار کرتی ہے لیکن ایسی جگہوں پر بھی یہ ذاتی انا یا شاعرانہ تعالیٰ کم اور سماجی انا اور سماجی خود اعتمادی زیادہ معلوم ہوتی ہے۔

اس طرح ان کا دور اپنے اضطراب، کرب، الجھن اور سیاسی اور سماجی بیداری کے ساتھ ان کے کلام میں سمٹ آیا ہے اور ان کی شاعری اس دہر کی تہذیبی تاریخ کا ایک حصہ بن گئی ہے۔

آخر میں مجاز کی شاعری کے ایک اور پہلو کی طرف اشارہ کرنا ہے جو کم اہمیت نہیں رکھتا۔ یہ ہے ان کا رجحانی طرز فکر اور پرامید لب و لہجہ۔ انھوں نے جن حالات میں زندگی بسر کی ان میں ان کی شاعری قنوطیت کا شکار ہو کر رہ جاتی تو کوئی حیرت کی بات نہ ہوتی۔ حیرت کی بات تو یہ ہے کہ آخر ایسے حالات میں بھی وہ اس بانگین کو اپنے اپنے آخری اشعار تک کس طرح برقرار رکھ سکے جو علی گڑھ کی طالب علمی کے زمانے میں

انہیں ملاحظہ۔ ان کی شاعری میں نشا طہی کا ذکر نہیں ہے غم کی ترجمانی بھی ملتی ہے اور یہ غم اس نوعیت کا ہے کہ عام دل و جگر گے انسان کو پاگل کر دینے کے لیے کافی ہے لیکن اس غم کے معاملے میں بھی ان کا عام انداز نے فکری اور رہائش کا ہے۔ اپنی آخری اہم نظم "فکر" میں انہوں نے خود اس کیفیت کی ترجمانی کی تھی۔

مٹ کے، برباد جہاں ہو کے، ابھی کچھ کھوکھو کے
بات کیا ہے کہ زباں کا کوئی احساس نہیں
کار فرما ہے کوئی تازہ خون تعمیر
دل مضطر ابھی آماجگہ دیا کس نہیں

اُن ہی دنوں کی مغزل کا ایک شعر تھا۔

یہ ایں سبیل غم و سبیل حوادث
مرا سر ہے کہ اب بھی خم نہیں ہے

سب کچھ کھوکھو کے زباں کا احساس نہ ہونا اور سر خم نہ ہونے دنیا، معمولی بات نہیں ہے اور نہ ہر شاعر کو یہ دعویٰ زریب و تیل ہے۔ یہ بات کچھ مجاز ہی کو زریب دیتی تھی اور وہی یہ دعویٰ بھی کر سکتے تھے اس سلسلے میں خلیس الرحمن عظیمی نے بالکل ٹھیک کہا ہے:-
"برباد نگار ان دل آرا اور رسوائے سے و مینا ہو کر مجاز کے اندر

کا ان اپنی فطری معصومیت بے پناہ خلوص، والہانہ سرشاری اور
غنفلوان شباب کی سرستی اور کھجلاہی کو آخر دم تک برقرار رکھ سکا اس کی

مثال اس کے ہم عصروں میں شاید پہلی کے حیات جاوداں کی سعی ہر فنکار
کا خواب طفلی ہے جس کی تعبیر کم خوش نصیبوں کے ہاتھ آتی ہے شباب
جاوداں صرف مجاز جیسے شہیدانِ محبت کے حصے میں آتا ہے۔

دوسری جنگِ عظیم کے دوران لکھنؤ میں "نیا ادب" کے حلقہ کے دستوں نے
مجاز اور جذباتی سے سیاسی نظریں لکھنے راہ را کیا تھا۔ جذباتی نے تو "اے سیاسی کھینچ اپنی
خون فشاں تلوار کھینچ" لکھ دی تھی لیکن مجاز خاموش رہے پھر کچھ دنوں بعد اپنی مشہور
نظم "آج بھی" لکھی جو ایک لحاظ سے ان تقاضوں اور اعتراضات کا جواب تھی جو ان دنوں
شاعروں پر جنگ کے زمانے میں "غزلی خوانی" کے سلسلے میں کیے جا رہے تھے۔

میں ہوں مجاز آج بھی زمر مہ بنج و نغمہ خواں

شاعر محفلِ وفا، مطہر بزمِ دلبراں

آج بھی کارِ مہوں میں ساز جنوں لیے ہوئے

سوز تپاں سے آج بھی روح تپاں بنے ل تپاں

آج بھی ساز سے مہے گرمی بزمِ سرکش

آج بھی آتش سخن شعلہ فشاں شرفشاں

یہ نظم دراصل مجاز کے پورے شاعرانہ مزاج، طرز فکر اور بھائی لب و لہجہ کی بہترین

ترجمان ہے۔ یہ شبابِ جاوداں کا نغمہ ہے جو مرا نہیں کرتا۔

۱۔ علی گڑھ میگزین مجاز نمبر

۲۔ یہ قصہ فرحت اللہ انصاری نے اپنے مضمون "مجاز چند باویں جذبات میں" میں لکھا ہے۔

مجاز کا شعری سرمایہ زیادہ نہیں لیکن جو کچھ ہے اس کا خاصا بڑا حصہ ایسے ہی نغموں پر مشتمل ہے۔ یہ نغمے تیزی سے بدلتے ہوئے شعری مزاج کے ساتھ ساتھ پرانے ہوتے جا رہے ہیں کچھ اس زمانے کے ہنگامی اور وقتی موضوعات سے متعلق ہیں جن میں کشش اور تپان باقی نہیں رہا کچھ برسوں بعد یہ نغمے اور بھی پرانے ہو کر ماضی کا جزو بن جائیں گے۔ لیکن جس طرح ماضی کے نکل کی بہت سی آوازیں آج سماں کے کانوں میں گونجتی رہتی ہیں اسی طرح مجاز کی آواز بھی زندہ رہے گی اور ۱۹۳۵ء کے بعد کے شاعروں کا کوئی بھی تذکرہ ان کے نام کے بغیر مکمل نہ سمجھا جائیگا۔

جہاں تک موجودہ دور کا تعلق ہے فراق گورکھپوری کی اس رائے سے شاید یہی کسی کو اختلاف ہو۔

دور حاضر کی شاعری میں مجاز ایک عجیب و غریب مظہر (phenomenon) کی حیثیت رکھتا ہے۔ وہ ایک بان کی طرح چھوٹا اور فضا کی بلندیوں میں پھول سی جاگمگاتی ہوئی چنگاریاں بکھیر کر چشمِ زدن میں بجھ گیا۔ لیکن یہ چنگاریاں اس کے مختصر مجموعہ کلام میں ہمیشہ کے لئے محفوظ ہو گئی ہیں ان کی جگمگائیں زندگی کی راتوں کو روشن کرتی رہیں گی۔

مجاز کی منتخب نظمین

آج کی رات

دیکھنا جذبِ محبت کا اثر آج کی رات
 میرے شانے پہ ہے اس شوخ کا سر آج کی رات
 اور کیا چاہیے اب اے دل مجروح تجھے
 اس نے دیکھا تو بہ اندازِ دگر آج کی رات
 پھول کیا خار بھی ہیں آج گلستاں بہ کنار
 سنگرزے ہیں نگاہوں میں گہرا آج کی رات
 محو گلگشت ہے یہ کون مرے دوش بدوش
 بہکشاں بن گئی ہر راہ گزرا آج کی رات
 پھوٹ نکلا درو دیوار سے سیماب نشاط
 اللہ اللہ مرا کیفِ نظر آج کی رات

شبِ ہمتانِ تجلی کا فسوں کیا کہیے
 چاند نے پھینک دیا رخت سفر آج کی رات
 نور ہی نور ہے جس سمت اٹھاؤں آنکھیں
 حسن ہی حسن ہے ناصر نظر آج کی رات
 قصرِ گیتی میں اٹا آیا ہے طوفانِ حیات
 موت لرزاں ہے پس پردہ در آج کی رات
 اللہ اللہ وہ پیشانی سیمیں کا جمال
 رہ گئی جم کے ستاروں کی نظر آج کی رات
 عارضِ گرم پہ وہ زنگِ شفق کی لہریں
 وہ مری شوخ نگاہی کا اثر آج کی رات
 زرخس ناز میں وہ نیند کا ہلکا سا خم سار
 وہ مرے نغمہ شیریں کا اثر آج کی رات
 نغمہ وٹھے کا یہ طوفانِ طرب کیا کہیے
 گھر میں گیا خیام کا گھر آج کی رات

میری ہر سانس پہ وہ ان کی توجہ کیا خوب
 میری ہر بات پہ وہ.. حلیش سر آج کی رات
 وہ تبسم ہی تبسم کا جمالِ پیہم
 وہ محبت ہی محبت کی نظر آج کی رات
 اف وہ وارفتگی شوق میں اک وسم لطیف
 کیکپاتے ہوئے ہونٹوں پہ نظر آج کی رات
 اپنی رفعت پہ جو نازاں ہیں وہ نازاں ہی ہیں
 کھدوا بجم سے کہہ دیکھیں نہ ادھر آج کی رات
 ان کے الطاف کا اتنا ہی فسوں کافی ہے
 کھم ہے پہلے سے بہت دردِ جگر آج کی رات

رات اور ریل

پھر چلی ہے ریل اسٹیشن سے لہراتی ہوئی
 نیم شب کی خاموشی میں زریب گاتی ہوئی
 ڈاگ گاتی، جھومتی، سیٹی بجاتی کھیلتی
 وادی و کہسار کی ٹھنڈی ہوا کھاتی ہوئی
 تیز جھونکوں میں وہ جھم جھم کا سرد و دلنشیں
 آندھیوں میں مینہ برسنے کی صدا آتی ہوئی
 جیسے موجوں کا ترنم جیسے جل پر یوں کے گیت
 ایک اک کے میں ہزاروں زمزمے گاتی ہوئی
 نو نہالوں کو سناتی میٹھی میٹھی لوریاں
 ناز نینوں کو سنہرنے خواب دکھلاتی ہوئی

ٹھوکر س کھا کر سچکتی، گنگنائی، جھو مستی
 سرخوشی میں مگن گھر دوں کی تال پر گاتی ہوئی
 ناز سے ہر موڑ پر کھاتی ہوئی سو بیچ و خم
 اک دلہن اپنی اداسے آپ شرماتی ہوئی
 رات کی تاریکیوں میں جھلملاتی، کانپتی
 پٹریوں پر دوڑ تک سیما بچھلکاتی ہوئی
 جلیے آدھی رات کو نکلی ہوا اک شاہی برات
 شاد بانوں کی صدا سے وجد میں آتی ہوئی
 منتشر کر کے فضا میں جا بجا چنگاریاں
 دامن موزع ہوا میں پھول برساتی ہوئی
 تیز تر ہوتی ہوئی منزل بہ منزل دم بدم
 رفتہ رفتہ اپنا اصلی روپ دکھلاتی ہوئی
 سینہ کھسار پر چڑھتی ہوئی بے اختیار
 ایک ماگن جس طرح مستی میں لہراتی ہوئی

اک ستارہ ٹوٹ کر جیسے رواں ہو عرش سے
 رفعت ہمسار سے میدان میں آتی ہوئی
 اک بگولے کی طرح بڑھتی ہوئی میدان میں
 جنگلوں میں آنندھیوں کا زور دکھلاتی ہوئی
 رعشہ براندام کرتی انجم شب تاب کو
 آشیاں میں طائر وحشی کو چونکاتی ہوئی
 یاد آجائے پرانے دیوتاؤں کا جلال
 ان قیامت خیز لوگوں کے ساتھ بل کھاتی ہوئی
 ایک رخس بے عنایاں کی برق رفتاری کے ساتھ
 خندقوں کو پھانڈتی ٹیلوں سے کتراتی ہوئی
 مرغزاروں میں دکھاتی جوئے شیریں کا خرام
 وادیوں میں ابر کے مانند منڈلاتی ہوئی
 اک پہاڑی پر دکھاتی آتشباروں کی جھلک
 اک بیاباں میں چراغ طور دکھلاتی ہوئی

جستجو میں منزل مقصود کی دیوانہ وار
 اپنا سر دھنتی فضا میں بال بکھراتی ہوئی
 چھڑتی اک وجد کے عالم میں ساز سہری
 غلط کے عالم میں منہ سے آگ برساتی ہوئی
 رنگیتی، مڑتی، تھلتی، تھملاتی، ہانپتی،
 اپنے دل کی آتش پہناں کو بھڑکاتی ہوئی
 خود بخود روٹھی ہوئی بھری ہوئی بکھری ہوئی
 شور پیہم سے دل گنتی کو دھڑکاتی ہوئی
 پل پہ دریا کے دام کو نڈتی، لٹکارتی
 اپنی اس طوفان انگیزی پہ اتراتی ہوئی
 پیش کرتی بیچ ندی میں چراغاں کا سماں
 ساحلوں پر ریت کے ذروں کو چمکاتی ہوئی
 منہ میں گھستی بے سرنگوں کے یکایک دوطکر
 دنڈنا کر بیختی، چنگھاڑتی، گاتی ہوئی

لگے لگے جیو آمیزہ نظر سے ڈالتی
 شب کے سینکڑوں نظاروں سے گھبراتی ہوئی
 ایک مجرم کی طرح سہمی ہوئی، سہمی ہوئی
 ایک مفلس کی طرح سردی میں تھراتی ہوئی
 تیزی رفتار کے سکے بجاتی جیسا
 دشت و در میں زندگی کی لہر دوڑاتی ہوئی
 ڈال کر گزے مناظر پر اندھیرے کا نقاب
 اک نیا منظر نظر کے سامنے لاتی ہوئی
 صفحہ دل سے مٹاتی عہد ماضی کے نقوش
 حال مستقبل کے دکھش خواب دکھلاتی ہوئی
 دامن تاریکی شب کی اڑاتی دھجیاں
 قصر ظلمت پر تسلسل تیر رہتی ہوئی
 زد میں کوئی چیز آجائے تو سینہ بیس کر
 ارتقاء زندگی کے راز بتلاتی ہوئی

زخم میں پیشانی صحرا پر ٹھوکر مارتی
 پھر سبک رفتار یوں کے ناز دکھلاتی ہوئی
 ایک سرکش فوج کی صورت علم کھولے ہوئے
 ایک طوفانی گرج کے ساتھ دڑاتی ہوئی
 ایک اک حرکت سے انداز بغاوت آشکار
 عظمتِ انسانیت کے زمزمے گاتی ہوئی
 ہر قدم پر توپ کی سی گھن گرج کیساتھ ساتھ
 گولہوں کی سنسناہٹ کی صدا آتی ہوئی
 وہ ہوا میں سیکڑوں جنگی دہلی بچتے ہوئے
 وہ بگل کی جاں نسا آواز لہراتی ہوئی
 الغرض اڑتی چلی جاتی ہے بے خوف و خطر
 شاعر آتش نوا کا خون کھولاتی ہوئی

تعارف

خوب پہچان لو اسرار ہوں میں
 جنس الفت کا طلبگار ہوں میں
 عشق ہی عشق ہے دنیا میری
 فتنہ عقل سے بنی رہوں میں
 خواب عشرت میں ہیں ارباب خسرو
 اور اک شاہ عربیہ دار ہوں میں
 چھڑتی ہے جسے مضر اب الہم
 ساز فطرت کا وہی تار ہوں میں
 رنگ نظرہ قدرت مجھ سے
 جان رنگینی کہنہ ساز ہوں میں

نشتر زنگس خواباں مجھ سے
 غازہ عارض و رخسار ہوں میں
 عیب جو حاسا فظ و خیتام میں تھا
 ہاں کچھ اس کا بھی گنہگار ہوں میں
 زندگی کیا ہے گناہِ آدم
 زندگی ہے تو گنہگار ہوں میں
 رشک صد ہوش ہے مستی میری
 ایسی مستی ہے کہ ہشیار ہوں میں
 لے کے نکلا ہوں گہر پائے سخن
 ماہ و انجم کا خسریدار ہوں میں
 دیرو کبھی میں مرے ہی چہرے
 اور رسوا سر بازار ہوں میں
 کفر و الحیاد سے نفرت ہے مجھے
 اور مذہب سے بھی بیزار ہوں میں

اہل دنیا کے لئے ننگ سہی
 رونق انجمن یار ہوں میں
 عین اس بے سرو سامانی میں
 کیا یہ کلم ہے کہ گہر بارہوں میں
 میری باتوں میں مسخانی ہے
 لوگ کہتے ہیں کہ بہار ہوں میں
 مجھ سے برہم ہے مزاج پیری
 مجرم شوخی گفتار ہوں میں
 حور و غمناں کا یہاں ذکر نہیں
 نوع انساں کا پرستار ہوں میں
 محفلِ دہر پہ طاری ہے سکوت
 اور وارفتہ رفتار ہوں میں
 اک لپکتا ہوا شعلہ ہوں میں
 ایک چلی ہوئی تلوار ہوں میں

تذروں

اپنے دل کو دونوں عالم سے اٹھا سکتا ہوں میں
 کیا سمجھتی ہو کہ تم کو بھی بھلا سکتا ہوں میں
 کون تم سے چھین سکتا ہے مجھے کیا وہم ہے
 خود زلیخا سے بھی تو دامن بچا سکتا ہوں میں
 دل میں تم پیدا کرو پہلے مری سہی جس راتیں
 اور پھر دیکھو کہ تم کو کیا بنا سکتا ہوں میں
 دفن کر سکتا ہوں سینے میں تمہارے راز کو
 اور تم چاہو تو افسانہ بنا سکتا ہوں میں
 میں قسم کھاتا ہوں اپنے نطق کے اعجاز کی
 تم کو بزم ماہ و انجم میں بٹھا سکتا ہوں میں

سر یہ رکھ سکتا ہوں تاج کشور نور انیاں
 محفلِ خورشید کو نیچا دکھا سکتا ہوں میں
 میں بہت سرکش ہوں لیکن اک تمہارے واسطے
 دل بچھا سکتا ہوں میں آنکھیں بچھا سکتا ہوں میں
 تم اگر روٹھو تو اک تم کو منانے کے لیے
 گیت گا سکتا ہوں میں آنسو بہا سکتا ہوں میں
 جذب ہے دل میں مرے دونوں جہاں کا سوز و ساز
 بر بظافت کا ہر نغمہ سنا سکتا ہوں میں
 تم سمجھتی ہو کہ میں پرے بہت سے درمیاں
 میں یہ کہتا ہوں کہ ہر پردہ اٹھا سکتا ہوں میں
 تم کہ بن سکتی ہو ہر محفل میں فردوسِ نظر
 میرا یہ دعویٰ کہ ہر محفل پہ بچھا سکتا ہوں میں
 آؤ مل کر انقلاب تازہ تر پیدا کریں
 دہر پر اس طرح چھا جائیں کہ سب دیکھا کریں (۱۳۶ ع)

محبوبیاں

میں آہیں بھرنہیں سکتا کہ نغمے گا نہیں سکتا
 سکوں لیکن مرے دل کو میسر آ نہیں سکتا
 کوئی نغمے تو کیا اب مجھ سے میرا ساز بھی لے لے
 جو گاتا چاہتا ہوں آہ وہ میں گا نہیں سکتا
 متاع سوز و ساز زندگی پیمانہ و بر ربط
 میں خود کو ان کھلونوں سے بھی ان پہلا نہیں سکتا
 وہ بادل سر پر چھائے ہیں کہ سر سے ہٹ نہیں سکتے
 ملا ہے درد وہ دل کو کہ دل سے جا نہیں سکتا
 ہوس کاری ہے جرم خود کشی میری شریعت میں
 یہ جہد آخری ہے میں یہاں تک جا نہیں سکتا

نہ طوفاں روک سکتے ہیں نہ آندھی روک سکتی ہے
 مگر پھر بھی میں اس قصرِ حسین تک جا نہیں سکتا
 وہ مجھ کو چاہتی ہے اور مجھ تک آ نہیں سکتی
 میں اس کو پوچھا ہوں اور اس کو پا نہیں سکتا
 یہ مجبوری سی مجبوری یہ لاچار سی لاچار سی
 کہ اس کے گیت بھی جی کھول کر میں گا نہیں سکتا
 زباں پر بخودی میں نام اس کا آ ہی جاتا ہے
 اگر پوچھے کوئی یہ کون ہے بتلا نہیں سکتا
 کہاں تک قصۂ آلامِ فرقت، مختصر یہ ہے
 یہاں وہ آ نہیں سکتی وہاں میں جا نہیں سکتا
 حدیں وہ کھینچ رکھی ہیں حرم کے باسیانوں نے
 کہ بن مجرم بنے پیغام بھی پہنچا نہیں سکتا

نذر علی گڑھ

سرشار نگاہ نرس ہوں یا بستہ کیسویے سنبل ہوں
 یہ میرا چین ہے میرا چین میں اپنے چین کا بلبل ہوں
 ہر آن یہاں صہبائے کہن اک ساغر نو میں دھلتی ہے
 کلیوں سے حسن ٹپکتا ہے پھولوں کے جوانی ابلتی ہے
 جو طاق حرم میں روشن ہے وہ شمع یہاں بھی جلتی ہے
 اس دشت کے گوشے گوشے سے اک جوئے حیا ابلتی ہے
 اسلام کے اس تیخانے میں صنمام بھی ہیں اور آذر بھی
 ہتھیر کے اس میخانے میں شمشیر بھی ہے اور ساغر بھی
 یاں حسن کی برق چمکتی ہے یاں نور کی بارش ہوتی ہے
 ہر آہ یہاں اک نغمہ ہے ہر اشک یہاں اک موتی ہے

ہر شام ہے شام مصر یہاں ہر شام کے شب خیز یہاں
ہے سائے جہاں کا سوز یہاں اور سائے جہاں کا سا زہیاں

یہ دشت جنوں دیوانوں کا یہ نرم وقار و انوں کی
یہ شہر طرت رومانوں کا یہ خلد ریں اریانوں کی
فطرب نے سکھائی ہے ہم کو افسا دیہاں پرواز یہاں
گائے، میں دفا کے گیت یہاں چھڑائے جنوں کا سا زہیاں
اس فرش سے ہم نے اڑا کر افلاک کے تارے توڑے ہیں
ناہی سے کی ہے سرگوشی پروین سے رشتے جوڑے ہیں
اس بزم میں تغین کھینچی ہیں اس بزم میں ساغر توڑے ہیں
اس بزم میں آنکھ بچائی ہے اس بزم میں یاد تک جوڑے ہیں
اس بزم میں نیرے پھیکے ہیں اس بزم میں تخر جوڑے ہیں
اس بزم میں گر کر ترپے ہیں اس بزم میں پی کر جھوڑے ہیں
آ آ کے ہزاروں بار یہاں خود آگ بھی ہم نے لگائی ہے
پھر سائے جہاں نے دیکھا ہے یہ آگ ہمیں نے بھجائی ہے

یاں ہم نے کمندیں ڈالی ہیں یاں ہم نے شبنمیں مارے ہیں
 یاں ہم نے قبائیں نوچی ہیں یاں ہم نے تاج آماے ہیں
 ہر گاہ ہے خود تاثیر یہاں، ہر خواب ہے خود تعبیر یہاں
 تدبیر کے پائے سنگیں پر جھک جاتی ہے تقدیر یہاں
 ذرات کا بوسہ لینے کو سو بار جھکا آکاش یہاں
 خود آنکھ سے ہم نے دیکھی ہے باطل کی شکستِ فاش یہاں
 اس گلکدہ پارسیہ میں پھر آگ بھڑکنے والی ہے
 پھر ابرگر جنے والے ہیں پھر برق کڑکنے والی ہے
 جو ابر یہاں سے اٹھے گا وہ سارے جہاں پر برسے گا
 ہر جوئے عدواں پر برسے گا ہر کوہ گراں پر برسے گا
 ہر سرد و دمن پر برسے گا ہر دشت و دمن پر برسے گا
 خود اپنے چمن پر برسے گا غیروں کے چمن پر برسے گا
 ہر شہر طرب پر گرے گا، ہر قصر طرب پر کڑے گا
 یہ ابر ہمیشہ برسا ہے یہ ابر ہمیشہ پر سے گا (۳۶)

اندھیری رات کا مسافر

جوانی کی اندھیری رات ہے ظلمت کا طوفان ہے
 مری راہوں سے نور ماہ واخچم تک گزریاں ہے
 خیاں سویا ہوا ہے اس پر من محشر بداماں ہے
 مگر میں اپنی منزل کی طرف بڑھتا ہی جاتا ہوں

غم و حرماں کی یورش ہے مصائب کی گھٹائیں ہیں
 جنوں کی فتنہ خیزی، حسن کی خونیں ادائیں ہیں
 بڑھی پر زور آندھی ہے بڑھی کافریاں ہیں

فضائیں موت کے تاریک سائے تھر تھراتے ہیں

ہوا کے سرد جھونکے قلب پر بخش چلاتے ہیں
 گزشتہ عشرتوں کے خواب آئینہ دکھاتے ہیں
 مگر میں اپنی منزل کی طرف بڑھتا ہی جاتا ہوں

زمین میں ہیں بڑبڑیں ہے آسماں تخریب پر مائل
 رفیقانِ سفر میں کوئی بسمل ہے کوئی گھائل
 تعاقب میں لٹیڑے ہیں چٹانیں راہ میں حسائل
 مگر میں اپنی منزل کی طرف بڑھتا ہی جاتا ہوں

افق پر زندگی کے لشکرِ ظلمت کا ڈیرا ہے
 حوادث کے قیامت خیز طوفانوں نے گھیرا ہے
 جہاں تک دیکھ سکتا ہوں اندھیرا ہی اندھیرا ہے
 مگر میں اپنی منزل کی طرف بڑھتا ہی جاتا ہوں

جراغِ دیر، فانوسِ حرم، قندیلِ رہبانانی

یہ سب ہیں مدتوں سے بے نیاز نورِ کسوفانی
 نہ ناقوس برہمن ہے، نہ آہنگ ہری خوانی
 مگر میں اپنی منزل کی طرف بڑھتا ہی جاتا ہوں

تلاطم خیز دریا، آگ کے میسرانِ حائل ہیں
 مگر جتنی آندھیاں، بچھے ہوئے طوفانِ حائل ہیں
 تباہی کے فرشتے جبر کے شیطانِ حائل ہیں
 مگر میں اپنی منزل کی طرف بڑھتا ہی جاتا ہوں

فضا میں شعاعِ افشاں دیو استبداد کا خنجر
 سیاست کی سناٹوں میں اہل زر کے خوشچکھاں تیور
 فریبِ بخود می دیتے ہوئے بلور کے ساغر
 مگر میں اپنی منزل کی طرف بڑھتا ہی جاتا ہوں

بدی پر بارشِ لطف و کرمِ نیک کی تعبیر میں
 جوانی کے جس میں خوابوں کی ہینیاں تعبیر میں

نیکمیلی تیز شمشیر میں ہیں جنوں آٹام شمشیر میں
مگر میں اپنی منزل کی طرف بڑھتا ہی جاتا ہوں

حکومت کے مظاہر جنگ کے پرہوں نکتے ہیں
کدالوں کے مقابل تو بے بند و قفس ہیں نیزے میں
سلاسل تازیانے بیڑیاں پھانسی کے تختے ہیں
مگر میں اپنی منزل کی طرف بڑھتا ہی جاتا ہوں

افق پر جنگ کا خون ستارہ جگمگاتا ہے
ہر ایک جھونکا ہوا کا موت کا پیغام لاتا ہے
گھٹا کی گھن گرج سے قلب گیتی کانپ جاتا ہے
مگر میں اپنی منزل کی طرف بڑھتا ہی جاتا ہوں

فضا کے آہنی وحشت اثر قدموں کی آہٹ ہے
دھوئیں کی بدلیاں میں گولیوں کی سنسناہٹ ہے
اجل کے قہقہے ہیں زلزلوں کی گڑا گڑاہٹ ہے
مگر میں اپنی منزل کی طرف بڑھتا ہی جاتا ہوں (۱۳۷)

آوارہ

شہر کی رات اور میں ناشا دونا کارہ پھروں
 جگمگاتی جاگتی سڑکوں پہ آوارہ پھروں
 غیر کی بستی ہے کب تک در بدر مارا پھروں
 اے غم دل کیا کروں، اے وحشتِ دل کیا کروں

بھلملاتے قہقہوں کی راہ میں زنجیرِ سہمی
 رات کے ہاتھوں میں دن کی موہنی تصویرِ سہمی
 میرے سینے پر گر جلتی ہوئی شمشیرِ سہمی
 اے غم دل کیا کروں، اے وحشتِ دل کیا کروں

یہ رو بہی چھاؤں یہ آکاشس پر تاروں کا جال
 جلسے صوفی کا تصور جلسے عاشق کا خیال
 آہ لیکن کون جانے کون سمجھے دل کا حال
 اے غم دل کیا کروں اے وحشت دل کیا کروں

پھر وہ ٹوٹا اک ستارہ پھر وہ چھوٹی چھلیجی بڑی
 جانے کس کی گود میں آئی یہ موتی کی لڑی
 ہوک سی سینے میں اٹھی چوٹی سی دل پر پڑی
 اے غم دل کیا کروں اے وحشت دل کیا کروں

رات منہ منہ کر رہتی ہے کہ میخانے میں چل
 پھر کسی شہناز لالہ رخ کے کاشانے میں چل
 یہ نہیں ممکن تو پھر اے دوست ویرانے میں چل
 اے غم دل کیا کروں اے وحشت دل کیا کروں

ہر طرف بکھری ہوئی زنگینیاں، رعنائیاں
 ہر قدم پر عشرتیں لیتی ہوئی انگریزائیاں
 بڑھ رہی ہیں گو دھبیلائے ہوئے رسوائیاں
 اے غم دل کیا کروں، اے وحشت دل کیا کروں

راستے میں رک کے دم لے لوں مری عا دہ نہیں
 لوٹ کر واپس چلا جاؤں مری فطرت نہیں
 اور کوئی سمنوا مل جائے یہ قسمت نہیں
 اے غم دل کیا کروں، اے وحشت دل کیا کروں

منتظر ہے ایک طوفانِ بلا میکے لیے
 اب بھی جانے کتنے دروازے ہیں وائیکے لیے
 پر مصیبت ہے مرا عہد و قاسمیکے لیے
 اے غم دل کیا کروں، اے وحشت دل کیا کروں

جی میں آتے سے کہ اب عہد وفا بھی توڑ دوں
 ان کو یا سکتا ہوں میں یہ آسرا بھی توڑ دوں
 ہاں مناسب ہے یہ زنجیر ہوا بھی توڑ دوں
 اے غم دل کیا کروں، اے وحشت دل کیا کروں

اک محل کی آڑ سے نکلا وہ پیلا ماہتاب
 جسے ملا کا سما مرہ جیسے نیے کی کتاب
 جیسے مفلس کی جوانی جیسے بوہ کا شباب
 اے غم دل کیا کروں، اے وحشت دل کیا کروں

دل میں اک شعہ بھڑک اٹھ ہے آخر کیا کروں
 میرا پیمانہ جھلک اٹھ ہے آخر کیا کروں
 زخم سینے کا ہلک اٹھا ہے آخر کیا کروں
 اے غم دل کیا کروں، اے وحشت دل کیا کروں

مغلسی اور یہ منظر ہر میں نظر کے سامنے
 سیکڑوں جنگیز و نادور میں نظر کے سامنے
 سیکڑوں سلطان جابر میں نظر کے سامنے
 اے غم دل کیا کروں اے وحشت دل کیا کروں

لے کے اک جنگیز کے ہاتھوں سے خنجر توڑ دو
 تاج پر اسکے دمکتا ہے جو تھپھر توڑ دو
 کوئی توڑے یا نہ توڑے میں ہی بڑھکر توڑ دوں
 اے غم دل کیا کروں اے وحشت دل کیا کروں

بڑھ کے اس اندر بھاکا ساز و ساماں پھونک دوں
 اس کا گلشن پھونک دوں اس کا شہستاں پھونک دوں
 تحت سلطان کیا میں سارا قصر سلطان پھونک دوں
 اے غم دل کیا کروں اے وحشت دل کیا کروں (۶۳۷)

کس سے محبت ہے

بتاؤں کیا تجھے، منشی کس سے محبت ہے
 میں جس دنیا میں رہتا ہوں وہ اس دنیا کی عورت ہے
 سراپا زنگ بو ہے پیکرِ حسن و لطافت ہے
 بہشتِ گوش ہوتی ہیں گہرا فشانیاں اس کی

وہ میرے آسماں پر اخترِ صبحِ قیامت ہے
 ثریا بخت ہے زہرہ جلیں ہے ماہِ طلعت ہے
 مرا ایماں ہے میری زندگی ہے میری حیات ہے
 مری آنکھوں کو خیرہ کر گئیں تابانیاں اس کی

وہ اک مضراب ہے اور چھڑ سکتی ہے رگ جاں کو
 وہ چنگاری ہے لیکن چنوک سکتی ہے گلستاں کو
 وہ بجلی ہے جلا سکتی ہے ساری بزم امکاں کو
 ابھی میرے ہی دل تک ہیں شر افشائیاں اسکی

زباں پر ہیں ابھی تک عصمت و تقدیس کے نعیمے
 وہ بڑھ جاتی ہے اس دنیا میں اکثر اس قدر آگے
 مری تخیل کے بازو بھی اس کو چھو نہیں سکتے
 مجھے حیران کر دیتی ہیں نکتہ دانیاں اس کی

جبیں پر سا گستر پر توقت پیل سپہانی
 عذار نرم و نازک پر شفق کی رنگ افشانی
 قدم پر لوتی ہے عظمت تاج سلیمانی
 ازل سے معتقد ہیں محفل نور انیاں اس کی

ادا نہیں لے کے آئی ہے وہ فطرت کے خزانوں سے
 جگمگا سکتی ہے محفل کو نظر کے تازیانوں سے
 وہ ملکہ ہے خراج اس نے لیے ہیں بوستانوں سے
 بس اک میں نے ہی اکثر کی ہیں نافرمانیاں اسکی

وہ میری جراتوں پر بے نیازی کی سزا دینا
 ہوس کی ظلمتوں پر ناز کی جھلی گرا دینا
 نگاہ شوق کی بیباکیوں پر مسکرا دینا
 جنوں کو درس تمکین دے گئیں نادانیاں اسکی

دفا خود کی ہے اور میری وفا کو آزما یا ہے
 مجھے چاہا ہے مجھ کو اپنی آنکھوں پر بٹھایا ہے
 مراہر شعر تہائی میں اس نے گنگنا یا ہے
 سخا میں میں نے اکثر چھپ کے نغمہ خوانیاں اسکی

مرے چہرے پہ جب بھی فکر کے آثار پائے ہیں
 مجھے تسکین دیا ہے میرے اندر لشیے مٹائے ہیں
 مرے شانے پہ ستر تک رکھ دیا ہے گیت گائے ہیں
 مری دنیا بدل دیتی ہیں خوش اکانیاں اسکی

لب لعلیں پہ لاکھا ہے نہ رخساروں پہ غازہ سے
 حسین نور افشاں پر نہ جھومر ہے نہ ٹیکا ہے
 جوانی ہے سہاگ اس کا تبسم اس کا گہنا ہے
 نہیں آلودہ ظلمت مسحور امانیاں اسکی

کوئی میرے سوا اس کا نشان پا ہی نہیں سکتا
 کوئی اس بارگاہِ نازنک جا ہی نہیں سکتا
 کوئی اس کے جنوں کے زمزمے گا ہی نہیں سکتا
 جھلکسی ہیں مرے اشعار میں جولانیاں اس کی

خوابِ سحر

مہر صدیوں سے چمکتا ہی رہا افلاک پر
 رات ہی طاری رہی انسان کے ادراک پر
 عقل کے میدان میں ظلمت کا ڈیرہ ہی رہا
 دل میں تاریکی، دماغوں میں اندھیرا ہی رہا
 اک نہ اک نابینا کی سعی خام بھی ہوتی رہی
 اہل دل پر بارش الہام بھی ہوتی رہی
 آسمانوں سے فرشتے بھی اترتے ہی رہے
 نیک بند بھی خدا کا کام کرتے ہی رہے
 ابن مریم بھی اٹھے، موسیٰ و عمران بھی اٹھے
 رام و گوتم بھی اٹھے، فرعون و ہاباں بھی اٹھے

اہل سیف اٹھتے رہے، اہل کتاب آتے رہے
 اہل جناب آتے رہے اور آنجناب آتے رہے
 حکمراں دل پر رہے صدیوں تلک اصنام بھیا
 ابر رحمت بن کے چھایا دہر پر اسلام بھیا
 مسیحا میں مولوی خطے سنا تے ہی رہے
 مندروں میں برہمن اشلوک گاتے ہی رہے
 آدمی منت کش ارباب عزاں ہی رہا
 دردانی مگر موم دریاں ہی رہا
 اک نہ اک در پر جبین شوق گھستی ہی رہا
 آدمیت ظلم کی چکی میں پستی ہی رہا
 رہبری جاری رہی، پیغمبری جاری رہا
 دنیا کے پردے میں جنگ زرگری جاری رہا
 اہل باطن علم کے سینوں کو گراتے رہے
 جہل کے تاریک سائے ہاتھ پھیلاتے رہے

یہ سلسلہ آفتیں یہ یورشیں، یہ قتلِ عام
 آدمی کب تک رہے اوہامِ باطل کا غلام
 ذہن انسانی نے اب اوہام کے ظلمات میں
 زندگی کی سخت طوفانی اندھیری رات میں
 کچھ نہیں تو کم سے کم خوابِ سحر دیکھا تو ہے
 جس طرف دیکھا نہ تھا اب تک ادھر دیکھا تو ہے

گرگز

یہ جا کر کوئی بزمِ خواباں میں کہہ دے
 کہ اب درخور بزمِ خواباں نہیں میں
 مبارک تمہیں قصرِ ایواں تمہارے
 وہ دلدادہ قصرِ ایواں نہیں میں
 جوانی بھی سرکش، محبت بھی سرکش
 وہ زندانی زلفِ بیجاں نہیں میں
 ترپ میری فطرت، ترپتاہوں لیکن
 وہ زخمی پیکانِ مرگاں نہیں میں
 دھڑکتا ہے دل اب بھی راتوں کو لیکن
 وہ نوحہ گرِ درد، مبراں نہیں میں

بہ اس تشنہ کامی، بہ اس تلخ کامی
 رہیں لب شکر افشاں نہیں میں
 شراب و شبستاں کا مارا ہوں لیکن
 وہ غرق شراب و شبستاں نہیں میں
 قسم نطق کی، شعلہ افشانیوں کی
 کہ شاعر تو ہوں اب غزل خواں نہیں میں

ایک غمگین یاد

مرے پہلو پہ پہلو جب وہ چلی تھی گلستاں میں
 فرازا سماں پر گہکشاں حسرت سے تکی تھی
 محبت جب چمک اٹھی تھی اس کے چشم خنداں میں
 خستہ فلک سے نور کی صہب چمکتی تھی

مرے بازو پہ جب وہ زلف شہبگوں کھول دیتی تھی
 زمانہ نکھرت خلد برس میں ڈوب جاتا تھا
 مرے شانے پہ جب سر رکھ کے ٹھنڈی ٹھنڈی لپی تھی
 مری دنیا میں سوز و ساز کا طوفان آتا تھا

وہ میرا شعر جب میری ہی لے میں گنگنائی تھی
 مناظر جھومتے تھے بام و در کو جسدا آتا تھا
 مری آنکھوں میں آنکھیں ڈال کر جب مسکراتی تھی
 مرے ظلمت کے کا ڈرہ ذرہ جگمگاتا تھا

امنڈ آتے تھے جب اشک محبت اس کی پلکوں تک
 پیکستی تھی در و دیوار سے شوخی تبسم کی
 جب اس کے سونٹ اجاتے تھے از خود میرے سونٹ تک
 جھپک جاتی تھیں آنکھیں سماں پر ماہ و انجم کی

وہ جب ہنگام رخصت دیکھتی تھی مجھ کو مڑ مڑ کر
 تو خود فطرت کے دل میں محشر جذبات ہوتا تھا
 وہ محو خواب جب ہوتی تھی اپنے نرم بستر پر
 تو اس کے سر پر مریم کا مقدس ہاتھ ہوتا تھا (۱۳۶)

شہر نگار

رخصت لے ہمسفر و شہر نگار آہی گیا
 خلد بھی جس پہ ہو قرباں وہ دیار آہی گیا
 یہ جنوں زار مرا میرے غزلوں کا جہاں
 میرا نجد آہی گیا میرا تار آہی گیا

آج پھرتا بہ چین در پے گلہائے چین
 گنگتا تا ہوا ز نبور بہار آہی گیا
 گیسوؤں والوں میں، ابروئے کمانداروں میں
 ایک صید آہی گیا ایک شکار آہی گیا

باغبانوں کو بتاؤ گل و نسریں سے کہو
 اک خراب گل و نسریں بہار آہی گیا
 خیر مقدم گو مرے کوئی بہ سنگام سحر
 اپنی آنکھوں میں لیے شب کا خمار آہی گیا

زلف کا ابر سیر بازوئے سہمیں پہ لیے
 پھر کوئی نغمہ زن ساز و بہار آہی گیا
 ہو گئی تشنہ لبی آج رہیں کوثر
 میرے لب پر لبِ عسلین نگار آہی گیا

عشرت بہائی

میں کہ مینے خانہ الفت کا پرانا مے خوار
 محفل حسن کا اک مطرب شیریں گفتار
 ماہ پاروں کا ہدف زہرہ جبینوں کا شکار
 نغمہ پیرا و نوا سنج غزل خواں ہوں میں

کتنے دل کش مرے بتخانہ ایماں کے صنم
 وہ کلیساؤں کے آہو وہ غزالانِ حرم
 میں ہمہ شوق و محبت وہ ہمہ لطف و کرم
 مرکزِ مرحمتِ محفلِ خواباں ہوں میں

موج زوں ہے مئے عشرت مرے پیمانوں میں
 یاس کا درد ہے کتر مرے افسانوں میں
 کامرانی ہے پر افشاں مرے رومانوں میں
 یاس کی سخی جنوں خیز یہ خنداں ہوں میں

میرے افکار میں ہستاب کی طلوت غلطاں
 میری گفتار میں ہے صبح کی زہرت غلطاں
 میرے اشعار میں ہے پھولوں کی نکہت غلطاں
 رُوح گلزار ہوں میں جان گلستاں ہوں میں

لاکھ مجبور ہوں میں ذوقِ خود آرائی سے
 دل ہے بیزار اب اس عشرتِ تنہائی سے
 آنکھ مجبور نہیں ہے مری بینائی سے
 محرم درد و غم عالمِ انساں ہوں میں

کیوں نہ چاہوں کہ ہر ایک ہاتھ میں پیمانہ ہو
 یاس و محرومی و مجبوری اک انسانہ ہو
 عام اب فیض مے و ساقی و منجانہ ہو
 رند ہوں اور جگر گوشہ زنداں ہوں میں

اب یہ ارماں کہ بدل جائے بہان کا دستور
 ایک اک آنکھ میں ہو عیش و فراغت کا سرور
 ایک اک جسم پہ ہو اطلس و کنجواب سمور
 اب یہ بات اور ہے خود چاک گریباں ہوں میں

مادام

زلف کی چھاؤں میں عارض کی تبت و تاب لیے
 لب پہ افسوں لیے آنکھوں میں مئے تاب لیے
 ہر نفسِ رو میں لیے شورشِ طغیاں نہاں
 بہر نظر شوق کا افسانہ بے تاب لیے
 سحر و اعجاز لیے جنبشِ شرکانِ دراز
 خندہ شوقِ جمالِ درخوش آب لیے
 صنوفِ گلنِ روئے حسین پر شبِ مہتابِ شباب
 چشمِ مخمور نشا ط شبِ مہتاب لیے
 نشہ نمازِ جوانی میں شرابِ بور ادا
 جسمِ ذوقِ گمہر و طلسم و کجواب لیے

زلف شب زنگ لیے صندل و عود و عنبر
 خم ابروئے تحسین دیر کی محراب لیے
 لب گلرنگ و حسین جسم گداز و سہیل میں
 شوخی برق لیے لرزش سیلاب لیے
 ایک صیاد خوش اندام سواد مشرق
 زلف بنگال لیے، طلعت پنجاب لیے
 نرہت و ناز کا اک پیکر شاداب و حسین
 نکبت و نور کا امڑا ہوا سیلاب لیے
 میری وارفتگی شوقِ مسلم لیکن
 کس کی آنکھیں ہیں زلیخا کا حسین حوا لیے

آج بھی

میں ہوں مجاز آج بھی از مرزہ سخن و نغمہ خواں
 شاعرِ محفلِ وفا، مطربِ بزمِ دلبراں
 آج بھی خارزارِ عجمِ خلدِ بریں مرے لیے
 آج بھی رہ گزارِ عشقِ میرے لیے ہے کہکشاں
 آج بھی گارہا ہوں میں سازِ جنوں لیے ہوئے
 سوزِ نہاں سے آج بھی روحِ تپاں ہے دل تپاں
 آج بھی زندگیِ مری غرقِ شرابِ تند و تیز
 آج بھی ہاتھ میں مرے جامِ شرابِ ارغواں
 آج بھی ہے رچی ہوئی، آج بھی ہے لسی ہوئی
 میرے نفس میں خلد کی زہت و نہت جو اں

آج بھی نکتہ چینی ہوں میں خلوتیاں خاص کا
 خلوتیاں خاص کا آج بھی ہوں مزاج واں
 آج بھی اشکِ خوں مرقشہ جبینِ ناز کا
 آج بھی خاکِ دل مری سرمہ چشمِ گلِ رُخاں
 آج بھی ہے زباں مری خنجر لے نیامِ شوق
 بحثِ طلب ہے آج بھی جرأتِ دشوخیِ بُبیاں
 آج بھی دل کو ہے مرے دولت آگہی نصیب
 آج بھی ہے نظر مری کا ارض و سما کی راز داں
 آج بھی ہے جنوں مرادِ پرو حرمِ چستہ زن
 آج بھی مجھ سے بدجو اس دیر و حرم کے پاسباں
 آج بھی ساز سے مرے گرمیِ بزمِ کسری کشتی
 آج بھی آتشِ سخنِ شعلہ فشاں شرفشاں
 آج بھی ہے لکھی ہوئی سسرخِ حروف میں مجاز
 دفترِ شہرِ حیرت میں میسے جنوں کی داستاں
 (۱۲۲)

اعتراف

اب میرے پاس تم آئی ہو تو کیا آئی ہو
 میں نے مانا کہ تم اک سیکر رعنائی ہو
 چمن دہر میں روح چمن آرائی ہو
 طلعت نہر ہو فردوس کی بزنائی ہو
 بنت بہتاب ہو گردوں سے آرائی ہو

مجھ سے ملنے میں اب اندیشہ رسوائی ہے

میں نے خود اپنے کیے کی یہ سزا پائی ہے

خاک میں آہ طائی ہے جوانی میں نے
 شعلہ زاروں میں جلائی ہے جوانی میں نے
 شہر خواباں میں گنوائی ہے جوانی میں نے

خوابگاہوں میں جگائی ہے جوانی میں نے
 حسن نے جب بھی عنایت کی نظر ڈالی ہے
 میرے پیمانِ محبت نے سپردِ الٰہی ہے

اُن دنوں مجھ پہ قیامت کا جنوں طاری تھا
 سر پہ سرشاری و عشرت کا جنوں طاری تھا
 ماہ پاروں کی محبت کا جنوں طاری تھا
 شہر پاروں سے رقابت کا جنوں طاری تھا

بسترِ مہمل و سنبھال تھی دنیا میری
 ایک رنگین و حسین خواب تھی دنیا میری

جنتِ شوق تھی بیگادِ آفاتِ سموم
 دردِ جب درد نہ ہو کاوشِ دریاں معلوم
 خاک تھے دیدہ بیباک میں گردوں کے نجوم
 بزمِ پروں تھی نگاہوں میں کینزوں کا ہجوم

لیلیٰ نازِ برافگندہ نقاب آتی تھی

اپنی آنکھوں میں لئے دعوتِ نوحِ آبِ آتی تھی
 سنگ کو گوہرِ نایاب و گراں جانا تھا
 دشتِ پرخار کو فردوسِ جواں جانا تھا
 رگ کو سلسلہٴ آبِ رواں جانا تھا
 آہ یہ رازِ اچھی میں نے کہاں جانا تھا

میری ہر فتح میں ہے ایک نہایتِ پنہاں
 ہر مسرت میں ہے رازِ غم و حسرتِ پنہاں
 کیا سنو گی مری مجروح جو انی کی بکار
 میری فریادِ جگرِ دوز ، مرانا لہ زار
 شدتِ کرب میں ڈوبی ہوئی میرا گفتار
 میں کہ خود اپنے مذاقِ طرب آگئیں کا شکار

وہ گدازِ دل مرحوم کہاں سے لاؤں
 اب میں وہ جذبہٴ معصوم کہاں سے لاؤں
 میرے سائے سے ڈرو تم مری قربتِ ڈرو

اپنی جزأت کی قسم تم مری جزأت سے ڈرو
 تم لطافت ہو اگر میری لطافت سے ڈرو
 میرے وعدوں سے ڈرو میری محبت سے ڈرو
 اب میں اللطاف و عنایت کا سزاوار نہیں

میں وفادار نہیں، ہاں میں وفادار نہیں
 اب مرے پاس تم آئی ہو تو کیا آئی ہو

(سکندر)

بتانِ حرم

کیا کہوں میں رات کس محفل میں تھا گرم نوا
 نغمہ و نکتہ کا وہ طوفان وہ ٹھنڈی ہوا
 دیدنی تھا نازنینانِ تمدن کا ہجوم
 بے حقیقت تھے نگاہوں میں مہ وہ سر و نجوم
 ناز پروردہ حسین، افکار غم سے بے نیاز
 مہ جبینانِ حرم، قیدِ حرم سے بے نیاز
 جن کی ایک جنبش سے بنیادِ حرم میں ارتعاش
 جن کی اک ٹھوک سے زنجیرِ قدامت پاش پاش
 بن گیا تھا ایک بیک فردوسِ کیف و انبساط
 ایک دیرینہ گرم فرما کا ابو انِ نشاط

نرم صوفے گود میں فردوس برنائی لیے
 زلف کے خم مرمری شانوں کی برنائی لیے
 وہ جس میں پیشانیاں آئینہ تمکین ناز
 وہ رسیلی بڑ بھری آنکھیں وہ مرگان دراز
 وہ سبک چاندی سے پکروہ جوانی کا نکھار
 آذر فطرت کی صنّاعی کے زندہ شاہکار
 رخ پہ شادابی، لبوں میں رس، تبتسم برق پاش
 چست سیراہن، نمایاں جسم سمیں کی تراش
 شوخ آنکھیں بادہ گلگوں کے پیمانے لیے
 گیسوے شب زنگ پیچ و خم میں افسانے لیے
 آہ وہ حسن مقابل وہ جمال ہم نشین
 دامن موزح ہوا میں اک بہشت عنبریں
 اک طرف سحر ملاحت، اک طرف افسون ناز
 اک طرف زلف بریدہ، اک طرف زلف دراز

آنچلوں کی سرسراہٹ زمزمے گاتی ہوئی
 پیرہن سے نکھتِ خلدِ بریں آتی ہوئی
 آہ وہ دوشیزہ لب، گلرنب لب، گلنار لب
 آہ وہ لبِ آشنائی، شوح لب، خونبار لب
 وہ حجاب آگئیں تکلم وہ رسیلے قہقہے
 وہ نشاط آگئیں تبسم وہ سریلے قہقہے
 قہقہے جن میں صبا کا لگ، سیاروں کے گیت
 نقرئی لے کی صدا، حبت کے مہ پاروں کے گیت
 جامِ زرین کی کھنک سی قلقلِ مینا کے ساتھ
 قدسیوں کی لے سرودِ بریطا زہرا کے ساتھ
 شوخی لب ناز فرما خندہ بے باک پر
 نور و موسیقی کی اک بارش سی فرشِ خاک پر
 گفتگو کچھ اس سلیقے سے کچھ اس انداز سے
 دل بچا ناسخت منگل تھا کمت دیناز سے

وہ چک سہی جسم نازک میں خود اپنے بار سے
 پھوٹ نکلی تھیں شعاعیں عارض و رخسار سے
 وہ سمٹنے کی ادا طوفانِ عنائی کے ساتھ
 ذوق خود بینی، مذاق بزمِ آرائی کے ساتھ
 عارضوں پر اک گلابی بن سانا تھوں پر وہک
 انکھڑیوں میں اک سرورِ فتح مندی کی جھلک
 بام و در پر اک تبسم سا فضا گلزنگ تھی
 جنبشِ مزگاں و صہرکتے دل سے ہم آہنگ تھی
 میرا نعمت باعثِ دلداریِ خواہاں تو ہے
 میرا نالہ خیر سے وجہ نشاٹِ جاں تو ہے

پہلا بخشِ آزادی

بہ صد غرور بہ صد فخر و نادرِ آزادی
 مچل کے کھل گئی زلفِ درازِ آزادی
 مہ و نجوم ہیں نغمہ طرزِ آزادی
 وطن نے چھڑا ہے اس طرح سازِ آزادی
 زمانہ رقص میں ہے زندگی غزلخواں ہے

ہر اک جیسے پہ ہے اک موجِ نورِ آزادی
 ہر ایک آنکھ میں کیف و سرورِ آزادی
 غلامی خاک بسر ہے حضورِ آزادی
 ہر ایک قصر ہے اک بامِ طورِ آزادی
 ہر ایک بامِ پہ اک پرچمِ درخشاں ہے

ہر ایک سمت نگارانِ یاسین سپر

نکل پڑے ہیں دروہام سے مردواختر
 وہ سیلِ نور ہے خیرہ ہے آدمی کی نظر
 یہ بصدِ غرور واداخترہ زن ہے گردوں پر
زمین ہند کہ جولانِ گم غزالاں ہے

صدا و انجم و افلاک رقص فرمائیں
 تیان کا فر و سفاک رقص فرمائیں
 شریکِ محفلِ ادراک رقص فرمائیں
 طرب کا وقت ہے بیباک رقص فرمائیں
 کہ یہ بہارِ پیامی صبا بہاراں ہے

یہ انقلاب کا مردہ ہے انقلاب نہیں
 یہ آفتاب کا پر تو ہے آفتاب نہیں
 وہ جس کی تاب و توانائی کا جواب نہیں
 ابھی وہ سخی جنوں خیز کا میاب نہیں
 یہ انتہا نہیں آوازِ کار مرداں ہے
 (شکستہ ۶)

وطن آشتوب

سبزہ و برگ و لالہ و سر و سمن کو کیا ہوا
 سارا جین ادا اس ہے ہائے جمن کو کیا ہوا
 ایک سکوت ہر طرف ہوش ربا و ہولناک
 خلیہ وطن کے پاسیاں خلیہ وطن کو کیا ہوا
 رقص طرب کدھر گیا، نغمہ طراز کیا ہوئے
 غمزہ و ناز کیا ہوئے عشوہ و فن کو کیا ہوا
 جن کی نوائے دلستاں زخمہ ساز شوق تھی
 کوئی تباؤ اس بت غنچہ و سن کو کیا ہوا
 چشمک دم بدم نہیں مشتق خرام و رم نہیں
 میرے غزال کیا ہوئے میرے ختن کو کیا ہوا

چھائی ہے کیوں فسر دگی عالم حسن و عشق پر
 آج وہ نل کدھر گئے آج دمن کو کیا ہوا
 آنکھوں میں خوف و یاس ہے چہرا اس کا اور اس کے
 عصر رواں کی لیلیٰ برقعہ فلکن کو کیا ہوا
 آہ خرد کدھر گئی آہ جنوں نے کیا کیا
 آہ شباب خوگر دار و رسن کو کیا ہوا
 کوئی بتائے عظمتِ خاک و وطن کہاں ہے اب
 کوئی بتائے غیرتِ اہل وطن کو کیا ہوا
 کوہ وہی دمن وہی دشت وہی چین وہی
 پھر یہ مجازِ بذرِ حسرتِ وطن کو کیا ہوا

فکر

تہیں ہر چیز کسی گمشدہ حبت کی تلاش
 اک نہ اک خلدِ طرب ناک کارماں ہے ضرور
 بزمِ دو شینہ کی حسرت تو نہیں ہے مجھ کو
 میری نظروں میں کوئی اور شبتاں ہے ضرور

مٹ کے برباد جہاں ہو کے سبھی کچھ کھو کے
 بات کیا ہے کہ زیاں کا کوئی احساس نہیں
 کار و نما ہے کوئی تازہ جنون تعمیر
 دلِ مضطرب بھی آماجگہ یا اس نہیں

تازہ دم بھی ہوں مگر پھر یہ تقاضا کیوں ہے
 ہاتھ رکھ دے مرے ماتھے پہ کوئی زہرہ جبین

ایک آغوشِ حسین، شوق کی معراج ہے کیا
کیا یہی ہے اثرِ نالہ و دلہائے حزیں

ہوشوں کا طرب انگیز تبسم کیا ہے
ہے تو سب کچھ یہ مگر خوابِ اثر کیوں ہو جائے
حسن کی جلوہ گم ناز کا افسوں تسلیم
یہی تسربان کہ اہل نظر کیوں ہو جائے

میں نے سوچا تھا کہ دشوار ہے منزل اپنی
اک حسین بازوئے سیمیں کا سہارا تو ہو
دشتِ ظلمات سے آخر کو گزرتا ہے مجھے
کوئی رخشنده و تابندہ ستارہ بھی تو ہو

آگ کو کس نے گلستاں نہ بنا چاہا
جل نہ مجھے کتنے خلیل آگ گلستاں نہ بنی
ٹوٹ جانا در زنداں کا تو دشوار نہ تھا
خود زینتِ اسی رفیقِ مر کنگساں نہ بنی

بہ ایں انعام و وفا اف یہ تقاضائے حیات
 زندگی وقف غم خاک نشیناں کر دے
 خون دل کی کوئی قیمت جو نہیں ہے تو نہ ہو
 خون دل نذر چین بند ہی دوراں کرے

(شہرہ)

غزل

جنونِ شوق اب بھی کم نہیں ہے
 مگر وہ آج بھی برہم نہیں ہے
 بہت مشکل ہے دنیا کا سنورنا
 تری زلفوں کا پیچ و خم نہیں ہے
 بہت کچھ اور بھی ہے اس جہاں میں
 یہ دنیا محض غم ہی غم نہیں ہے
 تقاضے کیوں کروں یہ ہم ز ساقی
 کسے یاں فکر بیش و آخ نہیں ہے
 ادھر مشکوک ہے میری محبت
 ادھر بھی بدگمانی کم نہیں ہے

میری برباد لوں کا سہم نشینیوں
 تمہیں کیا خود مجھے بھی غم نہیں ہے
 ابھی بزمِ طرب سے کیا اٹھوں میں
 ابھی تو آنکھ بھی پر خم نہیں ہے
 براں سبیلِ غم و سبیلِ حوادث
 مرا سر ہے کہ اب بھی خم نہیں ہے
 مجازاً کہ بادہ کش تو ہے یقیناً
 جو ہم سنتے تھے وہ عالم نہیں ہے



سارا عالم گوشِ برآواز ہے
 تو جہاں ہے زمزمہ پروا ہے
 ہاں ذرا جرات دکھائے جذبِ دل
 ہم نشیں دل کی حقیقت کیا کہوں
 آپ کی مخمور آنکھوں کی قسم
 ہنس دے وہ میرے رونے پر مگر
 چھپ گئے وہ سائے ہستی چھپ کر
 حسن کو ناحق پشیمان کر دیا
 اے جنوں، یہ بھی کوئی انداز ہے
 آج کن ہاتھوں میں دل کا سا ہے
 دل جہاں ہے گوشِ برآواز ہے
 حسن کو پردے پہ اپنے ناز ہے
 سوز میں ڈوبا ہوا اک سا ہے
 میری میخواری ابھی تک راز ہے
 ان کے ہنس دینے میں بھی اک راز ہے
 اب تو بس آواز ہی آواز ہے
 اے جنوں، یہ بھی کوئی انداز ہے

ساری محفل جس پہ جھوم اٹھی مجاز
 وہ تو آوازِ شکستِ سانی ہے



تسکینِ دل محزون نہ ہوئی وہ سچی کرم فرما بھی گئے
 اس سچی کرم کو کیا کہیے، بہلا بھی گئے، تڑپا بھی گئے
 ہم عرضِ وفا بھی کرنے سکے، کچھ کہہ نہ سکے، کچھ سن نہ سکے
 یاں ہم نے زباں سی کھولی تھی، واں آنکھ بھی شربا بھی گئے
 اشتغلی و حشت کی قسم، حیرت کی قسم، حسرت کی قسم
 اب آپ کہیں کچھ یا نہ کہیں، ہم رازِ محبت پا بھی گئے
 رُودادِ غمِ الفت اُن سے ہم کیا کہتے، کیوں کر کہتے
 اک حرف نہ نکلا ہونٹوں سے اور آنکھ میں آنسو ابھی گئے
 اربابِ جنوں میں فرقت میں، اب کیا کہیے کیا گزری ہے
 آئے تھے سوادِ الفت میں، کچھ کھو بھی گئے کچھ پا بھی گئے

یہ زنگ بہارِ عالم ہے کیوں فکر ہے تھکواے ساقی
 محفل تو تری سونہی نہ ہوئی، کچھ اٹھ بھی گئے کچھ ابھی گئے
 اس محفلِ کیف و مستی میں، اس انجمنِ عسفرانی میں
 سب جام بکف بیٹھے ہی رہے، ہم پی بھی گئے تھلکا بھی گئے

(۱۹۳۳ء)



کچھ تجھ کو خبر ہے ہم کیا کیا اے شورشِ دورانِ بھول گئے
 وہ زلفِ پریشاں بھول گئے، وہ دیرہ گریاں بھول گئے
 اے شوقِ نظار کیا کہیے، نظروں میں کوئی صورت ہی نہیں
 اے ذوقِ تصور کیا کہیے، ہم صورتِ جاہاں بھول گئے
 اب گل سے نظر ملتی ہی نہیں، اب دل کی کلی کھلتی ہی نہیں
 اے فصلِ بہاراں زخمت ہو ہم لطفِ بہاراں بھول گئے
 سب کا تو مداوا کر ڈالا، اپنا ہی مداوا کرنے کے
 سب کے تو گریباں سی ڈالے، اپنا ہی گریباں بھول گئے
 یہ اپنی وفا کا عالم ہے، اب ان کی جفا کو کیسا کہیے
 اک نشتر زہرا گھیں رکھ کر نزدیکِ رگِ جاں بھول گئے



مری ہستی میں بھی اب ہوش ہی کا طور ہے ساقی
 ترے ساغر میں یہ صہبا نہیں کچھ اور ہے ساقی
 بھڑکھی جا رہی ہے دم بدم اک آگ سی دل میں
 یہ کیسے جام ہیں ساقی یہ کیسا دور ہے ساقی
 وہ شے دے جس سے نیند آجائے عقل فتنہ پرور کو
 کہ دل آزر دہ تمیز لطف و جور ہے ساقی
 کہیں اک زند اور واما ندہ افکار تنہائی
 کہیں محفل کی محفل طور سے بے طور ہے ساقی
 جوانی ادیبوں گھر جائے طوفانِ حوادث میں
 خدارکھے ابھی تو بے خودی کا دور ہے ساقی

پھلکتی ہے جو تیرے جام سے اُس نے کا کیا کہنا
 ترے شاہد اب ہونٹوں کی مگر کچھ اور ہے ساقی
 مجھے پینے دے، پینے دے کہ تیرے جام لعلیں سے
 ابھی کچھ اور ہے، کچھ اور ہے کچھ اور ہے ساقی

(۱۹۳۷ء)



بر باد تمنا پہ عتبات اور زیادہ
 ہاں میری محبت کا جواب اور زیادہ
 روئیں نہ ابھی اہل نظر حال پہ میرے
 ہوتا ہے ابھی مجھ کو خراب اور زیادہ
 آوارہ و مجنوں ہی یہ موقوف نہیں کچھ
 ملنے ہیں ابھی مجھ کو خطاب اور زیادہ
 اٹھیں گے ابھی اور بھی طوفان مردل سے
 دیکھوں گا ابھی عشق کے خواب اور زیادہ
 چمکے گا لہو اور مرے دیدہ تر سے
 دھڑکے گا دلِ خانہ خراب اور زیادہ
 ہوگی مری باتوں سے ابھی اور بھی حیرت
 آئے گا انھیں مجھ سے حجاب اور زیادہ

اے مطرب بے باک کوئی اور بھی نغمہ

اے ساتیٰ فیاض شراب اور زیادہ



اذنِ حرام لیتے ہوئے آسماں سے ہم
 ہٹ کر چلے ہیں رگبزر کارواں سے ہم
 کیا پوچھتے ہو جھومتے آئے کہاں سے ہم
 پی کر اٹھے ہیں خم کردہ آسماں سے ہم
 کیوں کر ہوا ہے فاش زمانے پہ کیا کہیں
 وہ رازِ دل جو کہہ نہ سکے رازِ دل سے ہم
 ہمدرد یہی ہے رہ گزریا رنجِ حرام
 گزرے ہیں لاکھ بار اسی کھکشاں سے ہم
 کیا کیا ہوا ہے ہم سے جنوں میں نہ پوچھیے
 اچھے کبھی زمیں سے کبھی آسماں سے ہم

ہر نرگس جمیل نے مخمور کر دیا
 پی کر اٹھے شراب ہراک بوستان سے ہم
 ٹھکرا دیے ہیں عقل و خرد کے صنم کدے
 گھبرا چکے ہیں کش مکش امتحاں سے ہم
 دیکھیں گے ہم بھی کون ہے سجدہ طراز شوق
 لے سہاٹھا رہے ہیں ترے آستان کے ہم
 بخشا ہیں ہم کو عشق نے وہ جراتیں مجاز
 ڈرتے نہیں سیاست اہل جہاں سے ہم



سازگار ہے ہمدردم ان دنوں جہاں اپنا
 عشق شادماں اپنا، شوق کامراں اپنا
 آہ بے اثر کس کی، نالہ مار سا کس کا
 کام بارہا آیا جز یہ نہاں اپنا
 کب کیا تھا اس دل پر حسن نے کرم اتنا
 مہرباں، اور اس درجہ، کب تھا آسماں اپنا
 ابھرنوں سے گھبرائے میکدے میں درائے
 کس قدر تن آساں ہے ذوق رائیگاں اپنا
 کچھ نہ پوچھو اے ہمدردم ان دنوں مرا عالم
 مطرب حبیبیں اپنا، ساتی جوان اپنا
 تم مجاز دلوانے، مصلحت سے بیگانے
 ورنہ ہم بنالیتے تم کو رازداں اپنا



ساقی گلفام با صدرا ہتہام آہی گیا
 نغمہ بر لب، خم بہ سر، بادہ بجام آہی گیا
 اپنی نظروں میں نشاطِ جلوہ خوباں لیے
 خلوتی خاص سوئے بزمِ عام آہی گیا
 میری دنیا جگمگا اٹھی کسی کے نور سے
 میرے گردوں پر مہماہ تمام آہی گیا
 جھوم جھوم اٹھے شجر کلیوں نے آنکھیں کھولیں
 جانب گلشن کوئی مست خیرم آہی گیا
 پھر کسی کے سامنے چشم تمتا جھک گئی
 شوق کی شوخی میں رنگِ امت تمام آہی گیا

میری شب اب میری شب ہے، میرا بادہ میرے جام
 وہ مرا سرورِ رواں، ماہِ تمام آہی گیا
 بارِ باریا ہوا ہے یاد تک دل میں نہ تھی
 بارِ ہستی میں لب پر ان کا نام آہی گیا
 زندگی کے خاکہ سادہ کو رنگیں کر دیا
 حسنِ کام آئے نہ آئے عشقِ کام آہی گیا
 کھل گئی تھی صاف گردوں کی حقیقت اے مجاز
 خیریت گزری کہ شاہیں زیرِ دام آہی گیا

(۱۹۲۵ء)



یہ جہاں بارگہِ طیلِ گریں ہے ساقی
 اک بہنم مرے سینے میں تپاں ہے ساقی
 جس نے برباد کیا، مائل فریاد کیا
 وہ محبت ابھی اس دل میں جواں ہے ساقی
 ایک دن آدم و حوا کھلا کیے تھے پیدا
 وہ انھوت تری محفل میں کہاں ہے ساقی
 ہر چین دامنِ گلِ رنگ ہے خونِ دل سے
 ہر طرف شیون و فریاد و فغاں ہے ساقی
 ماہِ و انجم مرے اشکوں سے گہریاں ہوئے
 تہکشاں نور کی اک جوئے رواں ہے ساقی

حسن ہی حسن ہے جس سمیت بھی اٹھتی ہے نظر
 کتنا پر کیف یہ منظر یہ سماں ہے ساقی
 زمزمہ ساز کا، پائل کے چھنکے کی طرح
 بہتر از شورشِ ناقوس و اذان ہے ساقی
 میرے ہر لفظ میں بے تاب مرا سوزِ دروں
 میری ہر سانسِ محبت کا دھواں ہے ساقی

(۱۹۵۲ء)

قابل مطالعہ کتابیں

۶۰ روپے	ڈاکٹر حبیبہ انور	اردو میں خود نوشت سوانح حیات
۴۰ روپے	نور الحسن ہاشمی	کلیاتِ ولی
۲۸ روپے	ڈاکٹر شاربِ رودلوی	جدید اردو تنقید اصول و نظریات
۷۵ روپے	ڈاکٹر اکبر حیدری	اودھ میں اردو مرثیہ کا ارتقا
۴۰ روپے	ڈاکٹر شکیل صدیقی	امیر حسن سجری
۳۰ روپے	عرفان عباسی	تذکرہ شعرائے اترپردیش (۱)
۴۰ روپے	"	تذکرہ شعرائے اترپردیش (۲)
۴۰ روپے	"	تذکرہ شعرائے اترپردیش (۳)
۴۰ روپے	"	تذکرہ شعرائے اترپردیش (۴)
۲۰ روپے	ڈاکٹر محمد عقیل	سماجی تنقید اور تنقیدی عمل
۱۵ روپے	"	نئی علامت نگاری
۳۵ روپے	"	اردو مثنوی کا ارتقا
۱۵ روپے	ڈاکٹر علی احمد قاسمی	تاریخی ناول - فن اور اصول
۱۵ روپے	کاننم علی خاں	مہرنامے بیت بازی

نصرت پبلشرز
حیدری مارکیٹ - امین آباد - لکھنؤ

ہماری مطبوعات

● علم و ادب

باغ و بہار۔ ایک تجزیہ
 کوچے کی سرگزشت

ڈاکٹر وحید قریشی

محمد علی صدیقی

۱۰ روپے

۱۳ روپے

● ناول

آئینے کیلے ہیں

آدھار استہ

● افسانے

دوسرا بھور و خاں

سب سے چھوٹا غم

● شاعری

جاناں جاناں

ایچ

سیل وجود

بھگی زمین

کرشن چندر

۱۵ روپے

۱۵ روپے

نور پرکار

عابد سہیل

۱۸ روپے

۱۵ روپے

احمد فراز

بشیر بدر

ساجدہ زیدی

احسن رضوی

۱۶ روپے

۱۵ روپے

۲۰ روپے

۱۲ روپے

نصرت پبلشرز

حیدری مارکیٹ۔ امین آباد۔ لکھنؤ

